

حبلہ حسینی



ڈاکٹر صاحبزادہ ابوالخیر محمد نزیر

ضیا لطف آن پبلی کیشن

لہور • کراچی • پاکستان

جدید شعری مسائل

مؤلف

ڈاکٹر صاحبزادہ ابوالخیر محمد زبیر

ضیار افغانستان پبلی کشیشنز

لاہور - کراچی - پاکستان

جملہ حقوق بحق ناشر محفوظ ہیں

نام کتاب

جدید شرعی مسائل

مصنف

صاحبزادہ ڈاکٹر ابوالخیر محمد زبیر

ناشر

محمد حفیظ البرکات شاہ

ضياء القرآن پبلی کیشنز لاہور

تاریخ اشاعت

ما رج 2012ء

تعداد

AD46

کمپیوٹر کوڈ

135/- روپے

قیمت

ملنے کے پتے

ضياء الرحمن پبلی کیشنز

داتا در بار روڈ، لاہور۔ فون: 37221953 فیکس: 042-37238010

9۔ اکرم یم مارکیٹ، اردو بازار، لاہور۔ فون: 37247350 فیکس: 37225085

14۔ انفال نشر، اردو بازار، کراچی

فون: 021-32210212 فیکس: 021-32212011-32630411

e-mail: - info@zia-ul-quran.com

Visit our website: - www.zia-ul-quran.com

فہرست مضمایں

5	انتساب
6	ابتدائیہ
9	اعضاء کی پیوند کاری کی صورتیں
9	دلیل
10	پلاسٹک سرجری
15	جانوروں کے اعضاء کی پیوند کاری
18	انسانی اعضاء کی پیوند کاری
24	مانعین کے اعتراضات
24	اعتراض اول
25	جواب
26	اعتراض ثانی
26	جواب
26	اعتراض ثالث
27	جواب
28	مسئلہ کی اہمیت
28	قرآن کی روشنی میں
31	حدیث کی روشنی میں
40	مانعین کے دلائل کے جوابات
52	مثال
62	انتقال خون

64	شوہر کا خون بیوی کو دینا
64	مانعین کی دلیل
65	پوسٹ مارٹم
66	وجہ اولیٰ
66	وجہ ثانیہ
66	وجہ ثالثہ
67	مانعین کی رائے
70	روزے میں انجکشن
74	اکھل والی دوائیں
80	ڈاڑھی کا شرعی حکم
102	لاڈڈ پیکر کا شرعی حکم
113	فوٹو اور وڈیو کا شرعی حکم
124	اسبال
134	برتھ کنٹرول

النسب

ملک المدرسین، فخر المناطق، فقیر الغصر، جامع معقول و منقول، واقف فروع و اصول، عالم نیل، فاضل جلیل استاذی و استاذ الاساتذہ حضرت علامہ مولانا حافظ عطا محمد صاحب بندیالوی چشتی گواڑوی دامت برکاتہم العالیہ

کے نام

جن کے چشمہ علم و حکمت نے جہاں سینکڑوں نامور علماء، فقہاء، خطباء، مناظرین، محدثین اور مدرسین کو فیض یاب کر کے علم و عرفان کا ایک گلشن آباد کر دیا وہاں اس ذرہ بے مقدار کو بھی اپنے بے پایاں کرم سے نوازتے ہوئے اس کے قلب و جگر کو بھی شعور و آگہی کی خوبیوں سے مہکا دیا۔

ابوالخیر محمد زید

ابتدائیہ

میرے استاد محترم حضرت علامہ قاری عبدالرزاق صاحب دامت برکاتہم العالیہ جو صرف ایک عالم ہی نہیں بلکہ عابد و عارف بھی ہیں، سلف صالحین کا ایک بہترین نمونہ ہیں اور میرے والدگر ایم اور مرشد نامی قطب وقت مفتی اعظم حضرت شاہ مفتی محمد محمود الوری درحمۃ اللہ تعالیٰ علیہ کی قائم کردہ سندھ کی عظیم دینی درسگاہ رکن الاسلام جامعہ مجددیہ کے باñی اراکین میں سے ہیں۔ ان کی طبیعت ناساز ہو گئی، پاکستان بلکہ ایشیا کے نامور سرجن ڈاکٹر ادیب رضوی نے بتایا کہ ان کے دونوں گردے بے کار ہو گئے ہیں۔ اگر کسی کا گردہ لگا دیا جائے تو ان کی جان بچ سکتی ہے لیکن کسی کا گردہ کیسے لگایا جائے.....؟ علماء تو اس کو ناجائز بتاتے ہیں، فقیر کے کتب خانہ میں اس موضوع پر چند علماء کی کتب تھیں۔ فوراً ان کو دیکھا بالخصوص مفتی محمد شفیع صاحب کی کتاب ”انسانی اعضاء کی پوینڈ کاری“ اور علامہ غلام رسول سعیدی صاحب کی شرح صحیح مسلم میں اس موضوع پر تفصیلی مضمون پڑھا اور ان دونوں حضرات نے اس کے ناجائز ہونے کا جو فتویٰ دیا ہے اس کو دیکھ کر بڑا افسوس بھی ہوا اور تعجب بھی ہوا کہ اسلام میں جس انسانی جان کی حرمت و عزت خانہ کعبہ سے بھی زیادہ ہے ان علماء کی نظر میں یہ بے وقت ہے ہم پر چونکہ بیت ربہ تھی اس لئے انسانی جان کی قدر و قیمت کا ہمیں زیادہ احساس ہوا اور وہ بھی ایک عالم و عارف کی جان جس کی زندگی سے ہزار ہا مردہ دلوں کی زندگی وابستہ ہوتی ہے۔ ان کی بیماری نے اس علاج کی اہمیت میں مزید اضافہ کر دیا جب اس موضوع پر غور و خوض کرنا شروع کیا تو بہت سی آیات، احادیث اور فقہاء کے اقوال سامنے آئے جنہوں نے اس علاج کے جواز کو روز روشن کی طرح واضح کر دیا۔ ان دلائل کو اور مانعین کے دلائل کے جوابات کو صفحہ قرطاس پر منتقل کر کے اس کو کتابی شکل دے دی تاکہ ڈاکٹر حضرات اس طرف سے مطمئن ہو کر مخلوق خدا کی خدمت میں ہم

تن متوجہ ہو جائیں اور اللہ کے بندوں کی جانیں بچا کر ان کو نئی زندگیاں عطا کر کے دونوں جہاں میں سرخو ہوں اور دارین میں رب کی رضا اور خوشنودی سے سرفراز ہوں۔ اس میں مزید چند جدید طبی مسائل کا بھی قرآن و حدیث کی روشنی میں حل پیش کر دیا ہے تاکہ عوام کے لئے یہ زیادہ سے زیادہ استفادہ کا باعث بن سکے۔

جماعت اہل سنت حیدر آباد کے ناظم اعلیٰ جناب مولانا قاری عبدالعزیز صاحب ان کے رفقاء اور حاصلی منظور الہی صاحب اور حاصلی صبور احمد صاحب لاائق تحسین اور قابل تبریک ہیں جنہوں نے اس کتاب کی اشاعر میں مالی تعاون فرمایا کہ اجر عظیم حاصل کیا۔ اللہ تعالیٰ ان حضرات کو اس کی جزاۓ خیر عطا فرمائے..... آمین
یا رب العالمین!

میری اس حقیری کوشش کو اپنی اور اپنے محبوب ﷺ کی بارگاہ میں شرف قبولیت عطا فرماء۔

یا ارحم الراحمین!
میری اس حقیر کوشش کے سبب تیرے جن جن بندوں کی مشکلیں آسان ہوں اور جن جن کو نئی نئی زندگیاں ملیں ان کے صدقہ میری قبر اور حشر کی مشکلیں آسان کر دے اور مجھے حیات ابدی سے سرفرازی عطا کر دے۔
یا اکرم الاکرمین!

میری اس ادنیٰ سی کاوش کے سبب تیرے جن جن بندوں کو آنکھیں مل جائیں جن کی تاریک دنیا روشن ہو جائے اس کے صدقہ عصیان کی ظلمتوں اور گناہوں کی تاریکیوں میں ڈوبے ہوئے میرے دل کو اپنی عفو و مغفرت اور لطف و رحمت کے نور سے روشن فرمادے۔
یا غیاث المستعدیشین!

حضرت علامہ قاری عبدالرزاق صاحب دامت برکاتہم العالیہ کو شفائے کاملہ اور صحت عاجله سے سرفراز فرمائے ان کے علمی اور روحانی فیض سے اپنے بندوں کو تادری مستفیض

ہوتے رہنے کا موقعہ عطا فرمادے۔

ابوالخیر محمد زبیر

سجاد نشین، آستانہ عالیہ رکاویہ محمودیہ
مفتش و شیخ الحدیث، رکن الاسلام جامعہ مجددیہ

آزاد میدان، ہیر آباد حیدر آباد

تاریخ 27 ربیان المبارک 1416ھ، 17 فروری 1996ء بروز ہفتہ

بِسْمِ اللّٰهِ الرَّحْمٰنِ الرَّحِيْمِ
نَحْمَدُهُ وَنُصَلِّی عَلٰی رَسُوْلِهِ الْكَرِيْمِ

اعضاء کی پیوند کاری کی تین صورتیں ہیں۔

1- مصنوعی اعضاء

یعنی کسی بھی دھات یا لکڑی اور پلاسٹک یا کسی بھی مصالحہ کے مصنوعی اعضاء بنانا کر انہی جسم میں لگادینا۔

2- جانوروں کے اعضاء

دوسری صورت یہ ہے کہ جانوروں کے اعضاء ضرورت کے وقت انسانی جسم میں لگ دیئے جائیں۔

3- انسانی اعضاء

تیسرا صورت یہ ہے کہ مردہ یا زندہ آدمی کے اعضاء کسی دوسرے آدمی میں لگادیئے جائیں۔ تینوں صورتوں کی تفصیل علیحدہ علیحدہ بیان کی جاتی ہے۔

مصنوعی اعضاء

اعضاء کی پیوند کاری کی پہلی صورت تو یہ ہے کہ کسی معذور اور بیمار کو جس عضو کی ضرورت اور حاجت ہو وہ عضو کسی سونے چاندی پتیل الغرض کسی بھی دھات یا کسی مالے مثلاً پلاسٹک اور لکڑی وغیرہ کا بنانا کر لگایا جاسکتا ہے، یہ صورت متقدمین اور متاخرین علماء اور فقہاء کے نزدیک بالاتفاق جائز ہے۔

دلیل

دلیل یہ حدیث مبارک ہے۔

عَنْ عَبْدِ الرَّحْمٰنِ بْنِ طَرَفَةَ أَنَّ جَدَهُ عُرْفَجَةَ بْنَ أَسْعَدَ قُطْبَعَ أَنَّهُ
يَوْمَ الْكُلَابِ وَ اتَّخَذَ النَّفَّا مِنْ وَرْقٍ فَأَنْتَنَ عَلَيْهِ فَأَمْرَرَهُ النَّبِيُّ ﷺ
أَنْ يُتَخَذَ الْفَاقِمُ ذَهْبٌ (جامع ترمذی، سنن ابو داؤد، سنن نسائی، مشکوٰۃ)

”حضرت عبد الرحمن بن طرفہ کہتے ہیں کہ ان کے دادا عرفۃ بن اسد کی جنگ کلب میں ناک کٹ گئی۔ انہوں نے چاندی کی ناک بنوا کر لگوائی۔ اس میں بدبو پیدا ہو گئی تو نبی کریم ﷺ نے انہیں سونے کی ناک لگوانے کا حکم دیا۔“

اس حدیث مبارک سے ثابت ہو گیا کہ ضرورت اور حاجت کے وقت یعنی جب کسی کا کوئی عضوضاً لَعْ يَا بَے کا رہ ہو گیا ہو تو اس کی جگہ پر مصنوعی اعضاء لگانا جائز ہے۔ حتیٰ کہ حدیث کی رو سے ضرورت کے وقت سونے، چاندی کے اعضاء لگانے کی بھی اجازت ثابت ہو گئی ہے۔ چنانچہ اس حدیث کے تحت امام ابو عیینہ ترمذی رحمۃ اللہ تعالیٰ علیہ فرماتے ہیں۔

هُنَّ وَقَدْرُوَىٰ مِنْ غَيْرِ وَاجِدٍ مِنْ أَهْلِ الْعِلْمِ أَنَّهُمْ شَدُّوا
أَسْنَانَهُمْ بِالذَّهْبِ وَ فِي هَذَا الْحَدِيثِ حُجَّةٌ لَهُمْ

”متعدد اہل علم سے مردی ہے کہ انہوں نے اپنے دانتوں کو سونے کے ساتھ باندھا اور اس حدیث میں ان کے لئے دلیل ہے۔“

ملا علی قاری رحمۃ اللہ تعالیٰ علیہ اس حدیث کی شرح کرتے ہوئے فرماتے ہیں۔

وَبِهِ أَبَاخَ الْعُلَمَاءِ إِتَّخَادُ الْأَنْفِ ذَهَبًا وَ كَدَّا رَبَطُ الْأَسْنَانِ
بِالذَّهْبِ

”اسی حدیث کی بناء پر علماء نے سونے کی ناک بننا کر لگوانے اور سونے کے ساتھ دانتوں کے باندھنے کو جائز قرار دیا ہے۔“

پلاسٹک سرجری

آج کل ظاہری اعضاء بالخصوص چہرے کی پلاسٹک سرجری کا طریقہ بھی راجح ہو گیا ہے۔ اس کے متعلق ہمارے موجودہ دور کے علماء کا اختلاف ہے، مفتی محمد صدیق ہزاروی صاحب زید مجده کی رائے گرامی یہ ہے کہ.....

کسی شخص کے چہرہ پر کوئی دھبے یا داغ وغیرہ ہوں اور چہرہ بالکل گہرائیں گیا ہو تو محض خوبصورتی کے لئے پلاسٹک سرجری جائز ہو گی البتہ اگر ایسی صورت

پیدا ہو جائے کہ کسی حادثہ وغیرہ کی وجہ سے اس کی شکل و چہرے میں بہت زیادہ بگاڑ پیدا ہو جائے حتیٰ کہ وہ لوگوں کے سامنے نہ جاسکتا ہو یا لوگوں نے اس وجہ سے اس سے کنارہ کشی اختیار کر رکھی ہو تو ایسے شخص کو ایک اچھی صورت میں زندگی گزارنے اور لوگوں کے درمیان بلا تکلف آنے جانے کے لئے پلاسٹک سر جری کرانے میں کوئی حرج نہیں۔

(ماہنامہ السعید، شمارہ ستمبر 1995ء مضمون پوسٹ مارٹم اور پلاسٹک سر جری کی شرعی حیثیت)
شارح بخاری حضرت علامہ سید محمود احمد رضوی صاحب زید مجده کی اس بارے میں رائے گرامی اس کے خلاف ہے۔ وہ فرماتے ہیں.....

اول تو بلا ضرورت کی قید بیکار ہے کیوں کہ کوئی شخص بلا ضرورت پلاسٹک سر جری جیسا مہنگا علاج نہیں کرتا ضرورت کے وقت ہی کرتا ہے۔ ثانیاً شخص زیب وزینت کی بناء پر پلاسٹک سر جری کوشیطانی عمل قرار دینا بھی عجیب و غریب اور عقل شکن جملہ ہے، جائز زیب وزینت کو آپ نے کس دلیل شرعی سے ناجائز قرار دیا.....؟ جب کہ فقہائے کرام نے یہاں تک لکھا ہے کہ متورات کو اپنے خاوند کو خوش رکھنے کے لئے بناؤ سنگھار کرنا اور زیب و زینت کو اختیار کرنا کارثو اب ہے، بناء بریں زیب وزینت ہی کے لئے اپنے خاوند کو خوش کرنے کی نیت سے چہرہ کے بد نمایا غوں، دھبوں اور مسوں کو ختم کرنے کے لئے پلاسٹک سر جری کرانا شیطانی عمل اور موجب لعنت ہرگز نہیں ہو سکتا بلکہ کارثو اور مستحب قرار پائے گا۔ (ماہنامہ رضوان)

دونوں علماء کی رائے آپ کے سامنے آ گئیں۔ اس سلسلہ میں احرقر علامہ سید محمود احمد رضوی زید مجده کی رائے گرامی سے اس حد تک متفق ہے اور ان کی تائید کرتا ہے کہ داع دھبے، مسے، مہماں سے یا چیچک وغیرہ کے ذریعہ جو چہرہ پر بگاڑ پیدا ہو جاتا ہے اس کا دور کرنا بھی ضرورت شرعیہ اور حاجت شرعیہ کے تحت آئے گا اس کے لئے بھی پلاسٹک سر جری جائز ہو

گی جس طرح کسی کا بالکل کوئی عضونہ رہے یا کسی حادثہ کی وجہ سے بہت زیادہ بگاڑ پیدا ہو جائے، اس وقت پلاسٹک سرجری جائز ہوتی ہے اسی طرح ان صورتوں میں بھی پلاسٹک سرجری جائز ہوگی۔

لیکن فقیر حضرت علامہ محمود احمد رضوی صاحب زید مجدد کی اس بات سے اتفاق نہیں کرتا کہ ” بلا ضرورت“ کی قید ہی بے کار ہے کیوں کہ آج کل فیشن ہبیل گھر انوں اور دولت مند خاندانوں کی بوڑھی خواتین بغیر کسی بیماری کے بلا ضرورت صرف اپنے بڑھاپے کو چھپانے کے لئے اور سانحہ سال کی عمر میں پھر سے پندرہ سالہ دو شیزہ نظر آنے کے لئے بھی پلاسٹک سرجری کر رہی ہیں۔ جو بد اہتا بلا ضرورت کے تحت آئے گا اور یقیناً ناجائز ہو گا خواہ وہ اپنے شوہر کو خوش کرنے کے لئے کریں یا اپنے دل کو خوش کرنے کے لئے ایسا کریں۔ بہر حال یہ قرآن و حدیث کی منشاء کے خلاف ہے۔ اور اللہ اور اس کے رسول کی ناراضگی کا باعث ہے۔ فقیر کی اس رائے کی تائید اردن کے ایک بہت بڑے عالم اور مفتی شیخ محمد سعید صاحب کے اس فتویٰ سے ہوتی ہے۔ جو حال ہی میں پاکستانی اخبارات میں شائع ہوا ہے کہ انہوں نے شخص خوبصورتی کے لئے پلاسٹک سرجری کو ناجائز قرار دیا ہے۔

(جنگ کراچی جنوری 1996ء)

دلیل

اس سلسلہ میں ہماری دلیل وہی مندرجہ بالا حدیث عرضہ ہے جس میں حضور ﷺ نے اپنے صحابی کو ان کی ناک کٹ کر جانے پر سونے کی ناک لگانے کی اجازت دی حالانکہ بغیر ناک کے بھی اچھا کام چل رہا تھا۔ ان کو سائبی لینے میں کوئی پریشانی یا تکلیف نہیں تھی لیکن اس کے باوجود چونکہ چہرہ بدنما لگ رہا تھا اس لئے حضور ﷺ نے ان کو سونے کی ناک لگانے کا حکم فرمایا۔ جس سے یہ بات ثابت ہو گئی کہ ہر وہ چیز جو چہرہ کی بدنمائی کا باعث بنے خواہ کسی حادثہ کی وجہ سے چہرہ کا بگاڑ ہو یا دانے پھنسی مہا سے کسی حیم کے دھبے وغیرہ یا کسی بھی بیماری کی وجہ سے چہرہ میں کوئی بدنمائی اور بگاڑ پیدا ہو گیا ہو تو اس کے دور کرنے

کے لئے پلاسٹک سرجری جائز ہوگی۔ محض حسن اور زیبائش کے لئے ” بلا ضرورت“ پلاسٹک سرجری جائز نہیں ہوگی اس پر دلیل یہ آیت مبارکہ ہے.....

وَلَا مُرْبِّعُهُمْ فَلَيَعْتَذِرُنَّ خَلْقَ اللَّهِ (نَامَة: 119)

” اور ضروراً نہیں حکم دوں گا کہ اللہ کی بنائی ہوئی صورتیں بدل دیں“۔

یہ شیطان کا قول ہے جو قرآن میں نقل کیا گیا کہ وہ لوگوں کو ان کی بنائی ہوئی صورتیں بد لئے کا حکم دے گا، اس آیت مبارکہ کی تفسیر کرتے ہوئے حافظ اسماعیل ابن کثیر نے ایک حدیث بیان کی ہے جس کو بخاری و مسلم اور ترمذی نے بھی چند الفاظ کے رد و بدل کے ساتھ نقل کیا ہے۔ وہ حدیث مبارک یہ ہے.....

لَعْنَ اللَّهِ الْوَآشِمَاتِ وَالْمُسْتَوْثِسَاتِ وَ النَّامِصَاتِ
وَالْمُتَنَمِّصَاتِ وَالْمُتَفَلِّجَاتِ لِلْحُسْنِ الْمُغَيْرَاتِ خَلْقَ اللَّهِ
عَزَّوَجَلَّ (تفسیر ابن کثیر جلد ۱ ص ۸۸۰)

”الله تعالیٰ نے لعنت بھیجی گوئے دالی اور گدوائے دالی عورتوں پر اور چہرہ کے بال نوچنے دالی اور نچوانے دالی عورتوں پر اور حسن و زیبائش کے لئے (دانتوں کے درمیان) کشادگی پیدا کرنے والی، اللہ کی بنائی ہوئی صورت کو تبدیل کرنے والی عورتوں پر“۔

آیتہ مبارکہ کی تفسیر میں اس حدیث مبارک کے لانے اور اس حدیث مبارک میں ”للحسن“ کی قید کے اضافہ سے دو باتیں ثابت ہو گئیں۔

اول

پہلی یہ کہ ”تغیر خلق“، مطلقاً ممنوع نہیں بلکہ وہ ”تغیر خلق“، ممنوع ہے اور شیطانی فعل ہے جو بلا ضرورت محض ”للحسن“ ہو۔ یعنی آرائش و زیبائش اور فیشن کے لئے ہو اور وہ ”تغیر خلق“، جو بلا ضرورت نہ ہو بلکہ کسی حاجت اور ضرورت کے تحت ہو وہ ممنوع نہیں جیسا کہ حدیث عرفیۃ میں سونے کی تاک لگا کر ”تغیر خلق“، کی اجازت دے دی گئی..... اسی

طرح کسی حادثہ یا یماری وغیرہ کی صورت میں جو چہرہ پر داغ، دھبے پیدا ہو جائیں جو چہرہ کی بدنمائی کا باعث ہوں وہاں پلاسٹک سرجی کے ذریعہ "تغیر خلق"، جائز ہو گا جب کہ بڑھاپے کو چھپانے کے لئے اور نوجوان نظر آنے کے لئے محض فیش اور حسن کی خاطر بلا ضرورت پلاسٹک سرجی جائز نہیں ہوگی۔

ثانی

اور دوسری بات یہاں سے یہ بھی ثابت ہو گئی کہ زیب و زینت اور بناؤ سنگھار کی بھی دو قسمیں ہیں ایک محمود اور جائز دوسری نہ موم اور ناجائز، وہ زیب و زینت اور آرائش و جمال جس میں "تغیر خلق" نہ ہو وہ شریعت میں محمود، پسندیدہ اور جائز ہے جیسے کہ مہندی، تل، سنگھی اور مختلف قسم کے صابن، لوشن، کریمیں اور ہر قسم کے عطریات وغیرہ یہ سب جائز ہیں اور یہی زیب و زینت ہے جو بیوی کو اپنے شوہر کی رضا و خوشنودی کے لئے کرنا کا رثواب ہے۔ اسی کے لئے ارشاد رب العزت ہے

قُلْ مَنْ حَرَمَ زِينَةَ اللَّهِ الْوَالِقَى أَخْرَجَ لِعْنَادَهُ (اعراف: ۳۲)

"آپ فرمادیجئے کہ کون ہے وہ جس نے اللہ کی زینت کو حرام کیا جو اس نے اپنے بندوں کے لئے پیدا کی ہے۔"

اور اسی لئے حدیث شریف میں آیا ہے.....

إِنَّ اللَّهَ جَمِيلٌ وَيُحِبُّ الْجَمَالَ

(صحیح مسلم، کتاب الایمان ص ۱۳۷)

"بے شک اللہ تعالیٰ جمیل ہے اور جمال کو پسند فرماتا ہے۔"

اور وہ زیب و زینت اور آرائش و جمال جس میں "تغیر خلق" پایا جائے وہ ناجائز نہ موم اور اللہ اور اس کے رسول ﷺ کے نزدیک ناپسندیدہ ہے، مندرجہ بالا حدیث اس پر شاہد ہے بالخصوص "والمتفلجات للحسن"، یعنی حسن کی خاطر دانتوں کو کشادہ کرنے والیوں پر لعنت۔ فاما کہ بتاوہما کہ صرف حسن کے لئے چہرہ میں اتنا ساتغیر بھی شریعت کو گواہ نہیں، اور

رب کو پسند نہیں کہ جب دانت صحیح ہوں تو بلا ضرورت ان دانتوں کے درمیان کشیدگی پیدا کر لی جائے لہذا جہاں اس سے بڑا تغیر و تبدل ہو گا جیسا کہ آج کل پلاسٹک سرجری کے ذریعہ چہرہ کی ساری ساخت بدل دی جاتی ہے۔ بھلا وہ شریعت میں کب رو اور جائز ہو سکتا ہے۔

ہاں ضرورت کے تحت اس کی اجازت حدیث عرفیہ سے ہم ثابت کر آئے ہیں۔

زیب و زینت اور آرائش و جمال کی مدح میں ہم نے ابھی جو آیت و حدیث نقل کی ہے اس سے اور بیوی کو اپنے شوہر کے لئے زیب و زینت کرنا مستحب ہے۔ اس فقہی جزئیہ سے حضرت علامہ محمود احمد رضوی صاحب زید مجدد نے ہر قسم کی زیب و زینت کو جائز بلکہ مستحب قرار دے دیا ہے حالانکہ ہم نے ابھی قرآن و حدیث سے ثابت کر دیا کہ بعض حسن و جمال اور زیب و زینت مذموم اور رب کے نزدیک ناپسندیدہ بھی ہیں۔ وہ ہرگز ان آیات اور احادیث کے تحت داخل نہیں جن میں حسن و جمال کی تعریف کی گئی ہے۔ اگر محمود اور مذموم دونوں قسم کی زینتوں میں فرق نہ کیا گیا تو آیات اور احادیث میں تعارض واقع ہو جائے گا اور ان کے درمیان تطبیق مشکل ہو جائے گی۔

بہر حال خلاصہ یہ ہے کہ ضررت اور حاجت کے وقت پلاسٹک سرجری جائز ہے جب کہ بلا ضرورت محض زیب و زینت اور آرائش کے لئے پلاسٹک سرجری کرا کے تغیر خلق کی شریعت اجازت نہیں دیتی۔

جانوروں کے اعضاء

اعضاء کی پیوند کاری کی دوسری صورت یہ ہے کہ جانوروں کے اعضاء ضرورت مند انسانوں کو لگا دیئے جائیں اس میں متعدد میں اور متاخرین فقهاء اور علماء کا اتفاق ہے کہ ”حلال اور مذبوح (شرعی طور پر ذبح شدہ) جانوروں کے اعضاء سے انسانی جسم میں پیوند کاری کی جاسکتی ہے اور یہ جائز ہے جب کہ ہڈی، کھر، سینگ، بال اور دباغت کے بعد کھال یہ سب چیزیں سوائے خزری کے ہر جانور کی پاک ہوتی ہیں لہذا خواہ جانور حلال ہو یا حرام مذبوح ہو یا مردار (جب کہ مردار کی اس پر کوئی رطوبت نہ ہو) ان چیزوں سے انسانی

علاج اور ان کی انسانی جسم میں پیوند کاری بھی قطعاً جائز ہے۔
دلیل

اس پر دلیل یہ آیت مبارکہ ہے.....

وَاللَّهُ نَعَمْ خَلَقَهَا لَكُمْ فِيهَا دُفْءُ وَ مَنَافِعٌ وَ مِنْهَا أَتَأْكُلُونَ ⑤

”اور اس نے چوپا یوں کو بھی پیدا کیا ان میں تمہارے لئے گرم لباس ہے اور بھی بہت فائدے ہیں اور ان میں سے تم کھاتے بھی ہو۔“ (الخل)

اس آیت مبارکہ سے معلوم ہوا کہ ان حلال جانوروں کے اعضاء کی پیوند کاری جیسے دیگر فوائد بھی ہم حاصل کر سکتے ہیں۔ اللہ تعالیٰ نے ان کو ہمارے نفع اور فائدہ کے لئے پیدا فرمایا ہے فقه خنفی کی معتبر کتاب در متار میں ہے.....

شَعْرُ الْمَيْتَةِ غَيْرُ الْخِتْرِيْرِ عَلَى الْمَذْهَبِ وَ عَظِيمُهَا وَ عَصْبُهَا عَلَى الْمَشْهُورِ وَ حَافِرُهَا وَ قَرْنَهَا الْخَالِيَهُ عَنِ الدُّسُومَهُ طَاهِرٌ

”اور مردار کے بال سوائے خنزیر کے امام اعظم رحمۃ اللہ تعالیٰ علیہ کے مذهب پر اس کی ہڈی اور اس کے پٹھے مشہور روایت کے مطابق اور اس کے کھرا اور اس کی سینگ جو چکنا ہٹ اور چربی سے خالی ہوں وہ پاک ہیں۔“

اسی عبارت کے تحت علامہ ابن عابدین اس کی دلیل ذکر کرتے ہوئے فرماتے ہیں:

لِمَامَرَ مِنْ حَدِيثِ الصَّحِيفَتِ مِنْ قَوْلِهِ عَلَيْهِ السَّلَامُ فِي شَاهِ مَيْمُونَةَ إِنَّمَا حَرَمَ أَكْلُهَا وَ فِي رِوَايَةِ لَحْمُهَا فَذَلِلَ عَلَى أَنَّ مَاعِدًا لِلَّحْمِ لَا يَخْرُمُ فَدَخَلَتِ الْأَجْزَاءُ الْمَذْكُورَةُ فِيهَا وَ فِيهَا أَحَادِيثُ أَخْرُصَرِيْحَةُ فِي الْبَحْرِ وَغَيْرُهُ

”اس کی دلیل وہ حدیث جو صحیفین (بخاری و مسلم) میں حضور اکرم ﷺ سے مردی ہے کہ آپ نے حضرت میمونہ کی بکری کے لئے فرمایا کہ اس کا کھانا

حرام ہے اور ایک روایت میں آتا ہے کہ آپ نے فرمایا اس کا گوشت حرام ہے۔ اس سے ثابت ہوا کہ گوشت کے علاوہ جو کچھ ہے وہ حرام نہیں لہذا مذکورہ اجزاء اس میں داخل ہو جائیں گے (اور جائز قرار پائیں گے) اس میں بطور دلیل بھرنا اور بھی احادیث ذکر کی ہیں۔

اسی طرح عالمگیری میں ہے.....

قَالَ رَحْمَةُ اللَّهِ تَعَالَى عَلَيْهِ وَلَا يَأْتِي بِالِّتَّدَاوِي
بِالْعَظِيمِ إِذَا كَانَ عَظِيمًا شَاءَ أَوْ بَقَرَةً أَوْ بَعِيرًا أَوْ فَرْسًا أَوْ
غَيْرَهُ مِنَ الدَّوَابِ إِلَاعْظَمِ الْخِنْزِيرِ وَالْأَدَمِيِّ فَإِنَّهُ يَكُرَهُ
الِّتَّدَاوِي بِهِمَا (فتاویٰ عالمگیری جلد ۵، ص ۳۲۵)

”امام محمد رحمۃ اللہ تعالیٰ علیہ نے فرمایا کہ جانوروں میں سے بکری یا گاے یا اونٹ یا گھوڑے یادوں کے کسی بھی چوپائے کی ہڈی سے علاج کرنے میں کوئی حرج نہیں سوائے خنزیر اور آدمی کی ہڈی کے کیوں کہ اس سے علاج مکروہ ہے۔“

مذکورہ بالا حکم عام حالات میں ہے جب کہ اضطرار و مجبوری کی صورت میں یعنی جب جان بچانے کے لئے کسی حلال اور مذبوح جانور کے اعضاء نہ مل رہے ہوں اور کسی حرام یا مردار جانور کے اعضاء لگانے یا اس کے ذریعہ علاج سے مریض کی زندگی بچ جانے کا کوئی ماہر حکیم یا داکٹر یقین دلاتا ہو تو ایسی صورت میں حرام یا مردار جانوروں کے اعضاء سے بھی علاج اور پیوند کاری جائز ہو جائے گی۔

دلیل

اس سلسلہ میں قرآن پاک کی یہ واضح آیت مبارکہ موجود ہے.....

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَكَ بِإِعْنَيِّ

اللَّهُوَّ فَمَنِ اضْطُرَّ غَيْرَ بَاغِثًا لَا عَادَ فَلَا إِثْمَ عَلَيْهِ (بقرۃ: ۱۷۳)

”اس کے سوائے کچھ نہیں کہ اللہ نے تم پر حرام کیا مردار اور خون اور سور کا گوشت

اور وہ جانور جس پر ذبح کے وقت غیر اللہ کا نام پکارا گیا ہو تو جولا چار اور مجبور ہو جائے (لیکن) نہ (اپنی) خواہش سے کھائے اور نہ ضرورت سے آگئے بڑھے تو اس پر گناہ نہیں۔

فتاوی عالمگیری میں حالت اضطرار کی تفصیل بیان کرتے ہوئے تحریر کیا گیا.....

وَيَحُوزُ لِلْعَلِيلِ شُربُ الدَّمِ وَ الْبَوْلِ وَ أَكْلُ الْمَيْتَةِ لِلتَّدَا
وَإِذَا أَخْبَرَهُ طَبِيبٌ أَنَّ شِفَاءَهُ فِيهِ وَلَمْ يَجِدْ فِي الْمُبَاحِ
مَا يَقُولُ مُقَامَةً (فتاوی عالمگیری جلد ۵، ص ۳۵۵)

”اور بیمار کے لئے خون اور پیشاب اور مردار کا بطور دوا کھانا جائز ہے جب کہ معانج یہ بتائے کہ اس مریض کی شفاء اسی میں ہے اور اس وقت کوئی مباح چیز اس کے قائم مقام نہ مل رہی ہو۔“

معلوم ہوا کہ اضطرار اور مجبوری کے وقت مندرجہ بالا شرائط کے تحت مجبور اور لا چار آدمی کے لئے حرام چیز سے نفع حاصل کرنا حلال ہو جاتا ہے لہذا اس اضطرار کی صورت میں خزری اور دیگر حرام جانوروں اور مردار کے اعضاء سے علاج اور انسانی جسم میں ان کی پیوند کاری جائز ہو جائے گی۔

انسانی اعضاء

پیوند کاری کی تیسری صورت یہ ہے کہ کسی زندہ یا مردہ انسان کا کوئی عضو لے کر کسی دوسرے شخص کے جسم میں لگادیا جائے۔ قرآن و حدیث اور اقوال فتحاء کی روشنی میں یہ تیسری صورت بھی مندرجہ ذیل شرائط کے ساتھ جائز ہے اور شریعت اسلامیہ میں چند قیودات کے ساتھ اس کی اجازت دی گئی ہے۔ ان چند شرائط اور قیودات کی تفصیل یہ ہے۔

1- شدید ضرورت اور حاجت ہو یعنی کسی مریض کے لئے اس کے ماہر معانج کی یہ رائے ہو کہ اگر فلاں انسانی عضو اس کو لگادیا جائے تو غالب گمان یہ ہے کہ اس کی جان نفع سکتی ہے یا اس کو اس مرض سے نجات اور شفاء مل سکتی ہے اس کے علاوہ اس کی جان بچنے یا اس کی شفاء کا

کوئی اور راستہ نہیں ہے تو ایسی صورت میں اس کی جان بچانے کی خاطر یا اس کی شفاء کی خاطر کسی آدمی کا عضو لے کر اس کو لگانا جائز ہوگا۔

2- اعضاء دینے والے کے لئے ماہر معالج کا یہ کہنا ہو کہ اس عضو کے دینے سے نہ یہ ہلاک ہوگا اور نہ اس کو کوئی شدید نقصان ہوگا، جیسے آج کل ڈاکٹر حضرات تمام ٹیکنیک مکمل کرنے کے بعد یہ رائے دیتے ہیں کہ اس شخص نے اگر اپنا ایک گردہ دے دیا تو نہ اس کی جان کو کوئی خطرہ ہے اور نہ ہی اس کو کوئی ضرر شدید لاحق ہوگا بلکہ اس کی صحت پر بھی کوئی خاص اثر نہیں پڑے گا تو ایسی صورت میں اس کا گردہ لینا جائز ہوگا اور اگر اس میں اس کی جان کی ہلاکت ہو یا ضرر شدید ہو جیسے کوئی شخص دل یا اپنے دونوں گردے یا اپنی آنکھ یا ہاتھ پر وغیرہ اپنی زندگی میں عطا یہ کر دے تو ایسا کرنا جائز نہیں ہوگا کیونکہ ان صورتوں میں یا تو اس کی جان کی ہلاکت ہے یا ضرر شدید جب کہ یہ دونوں منع ہیں۔ ہاں البتہ ان اعضاء کے لئے وصیت کر سکتا ہے کہ میرے مرنے کے بعد میرے اعضاء لے لئے جائیں تو یہ صورت جائز ہوگی کیونکہ موت کے بعد ہلاکت اور ضرر شدید دونوں چیزوں میں سے کوئی بھی نہیں پائی جائے گی۔

3- عضودینے والا شخص اپنی رضا اور خوشنودی سے اپنا کوئی عضودے یا مرنے کے بعد یہ عضودینے کی وصیت کر جائے اور اس کے مرنے کے بعد اس کے تمام جائز ورثاء بھی اس عضو کے دینے پر راضی ہوں تو اس کا عضو لے کر کسی دوسرے انسان کو لگانا جائز ہوگا اور اگر اس کی رضا اور خوشنودی نہیں تو جبکہ اس سے اس کی زندگی میں یا اس کے مرنے کے بعد اس کا کوئی عضو لینا جائز نہیں ہوگا۔ اسی طرح اگر اس کے مرنے کے بعد اس کے تمام ورثاء اس کا عضودینے پر راضی نہیں ہیں تو اس صورت میں بھی مرنے کے بعد اس کا عضو لینا جائز نہیں ہوگا۔

4- یہ اعضاء کا لین دین رضا کارانہ طور پر ہو، اس کی خرید و فروخت جائز نہیں۔ ہاں اگر کہیں یہ صورت ممکن نہ ہو کوئی رضا کارانہ طور پر دینے والا موجود نہ ہو اور شدید ضرورت اور حاجت

ہو تو اس صورت میں اس کا خریدنا بھی جائز ہو گا۔

دلیل اول

پہلی دلیل یہ ہے کہ شریعت اسلامیہ کا یہ ایک متفقہ اصول ہے کہ "الضُّرُورَاتِ تَبْيَحُ
الْمَحْظُورَاتِ" کہ ضرورت ممنوعہ چیزوں کو جائز کر دیتی ہے اور یہ اصول قرآن کی اس
آیت مبارکہ سے مأخوذه ہے۔

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَكَ بِإِعْنَابٍ

اللَّهُوۤ فَمَنِ اضْطُرَّ بِغَيْرِ بِاعْغَوْلَاعَادِ فَلَا إِثْمَ عَلَيْهِ (بقرۃ: ۱۷۳)

"اس کے سواہ کچھ نہیں کہ اللہ تعالیٰ نے تم پر حرام کیا مردار اور خون اور سور کا
گوشت اور وہ جانور جس پر ذبح کے وقت غیر اللہ کا نام پکارا گیا ہو، تو جولا چارو
مجبور ہو جائے بشرطیکہ نہ خواہش سے کھائے اور نہ ضرورت سے تجاذب کرے تو
اس پر کوئی گناہ نہیں،" -

معلوم ہوا جب جان جارہی ہو تو ضرورت کے وقت خنزیر کا گوشت اور مردار اور خون
جیسی حرام چیزیں بھی جائز ہو جاتی ہیں چنانچہ الاشباه والنظائر میں ہے.....

الضُّرُورَاتِ تَبْيَحُ الْمَحْظُورَاتِ وَ مِنْ ثُمَّ جَازَ أَكُلُّ الْمَيْتَةِ
عِنْدَ الْمَخْمَصَةِ وَ إِسَاغَةُ الْلُّفْمَةِ بِالْخَمْرِ وَ التَّلْفُظُ بِكَلِمَةِ
الْكُفْرِ لِلْأُكْرَاهِ (ص ۱۱۲)

"ضرورتیں ممنوع چیزوں کو جائز کر دیتی ہیں اسی لئے بھوک کے وقت مردار کا
کھانا اور (جب لقہ گلے میں پھنس گیا ہو) اور پانی وغیرہ کچھ نہ ہو تو لقہ کا
شراب کے ذریعہ حلق سے اتارنا اور جبرا کراہ کے وقت کلہ کفر کہنا جائز ہو گیا۔"

اسی طرح گزشتہ اور اراق میں ایک حدیث مبارک گزری کہ حضور ﷺ نے ایک صحابی
کو جن کی ناک کٹ گئی تھی سونے کی ناک لگانے کی اجازت دے دی حالانکہ مردوں کے
لئے سونے کا استعمال حرام ہے اور اس وقت کوئی اضطراری حالت بھی نہیں تھی کہ اگر وہ

سونے کی ناک نہ لگاتے تو ان کی جان کو کوئی خطرہ ہوتا بلکہ صرف ان کے علاج اور شفاء کے لئے حضور ﷺ نے ان کو سونے کی ناک لگانے کی اجازت دی۔ معلوم ہوا کہ حاجت کی صورت میں بھی یعنی کسی مرض سے نجات اور شفاء حاصل کرنے کے لئے بھی جب اس کے علاوہ اور کوئی صورت شفاء کی ممکن نہ ہو حرام چیز حلال ہو جاتی ہے اور اس سے نفع حاصل کرنا مندرجہ بالا اصول ”الضرورات تبيح المحتورات“ کے تحت جائز ہو جاتا ہے۔

چنانچہ درختار میں ہے.....

قِيلَ يُؤْخَذُ خَصُّ إِذَا عُلِمَ فِيهِ الشِّفَاءُ وَلَمْ يُعْلَمْ دَوَاءُ أَخْرَى كَمَا

رُّخْصَ فِي الْخَمْرِ لِلْعَطْشَانِ وَ عَلَيْهِ الْفَتُوْيِ (درختار)

”کہا گیا ہے کہ جب اس میں شفاء کا گمان غالب ہو (علم بمعنی ظن غالب)

اور کسی دوائے کا پتہ نہ ہو تو اس صورت میں رخصت دی جائے گی جیسے

پیاس کو شراب پینے کی اجازت دی گئی ہے اور اسی پر فتویٰ ہے۔

اور اسی کے تحت شامی میں ہے.....

يَجُوزُ إِنْ عُلِمَ فِيهِ الشِّفَاءُ وَ لَمْ يُعْلَمْ دَوَاءُ أَخْرَى (شامی)

”(اور حرام سے علاج کرنا) جائز ہوگا اگر یہ گمان غالب ہے کہ شفاء اسی حرام

سے علاج میں ہے اور اس کے علاوہ کسی دوائے کا پتہ نہ ہو۔“

لہذا یہاں بھی کسی مریض کی جان بچانے یا اس کو کسی تکلیف دہ مرض سے نجات دلانے کے لئے کسی دوسرے کا عضو لیکر اس کے جسم میں اس کی پیوند کاری کرنا ”اگر حرام بھی ہو، تو اس ضرورت اور حاجت کے وقت مندرجہ بالا اصول کے تحت مذکورہ بالا آیت شریفہ اور حدیث مبارکہ کی روشنی میں یہ حلال اور جائز ہو جائے گا اور اس وقت اس کی حرمت ختم ہو۔

جائے گی۔

دلیل ثانی

دوسری دلیل یہ ہے کہ شریعت مطہرہ کا ایک یہ بھی اصول ہے کہ.....

إِذَا تَعَارَضَ مُفْسِدَتَانِ رُوْعَىٰ أَعْظَمُهُمَا ضرَّاً بِارْتُكَابِ
أَخْفِهِمَا (الاشباه والنظائر، ابن نجيم ص ۸۹، مہر محمد کتب خانہ)

یعنی جب دو برائیاں آدمی کو درپیش ہوں تو کم برائی کو اختیار کیا جائے گا۔

اس کی مثال دیتے ہوئے محقق ابن نجیم فرماتے ہیں کہ جیسے کسی کے جسم میں ایسا زخم ہے کہ اگر وہ نماز میں سجدہ کرتا ہے تو اس زخم سے خون رنے لگتا ہے اور اگر سجدہ نہیں کرتا تو خون نہیں رستا تو ایسی صورت میں اس کو حکم دیا جائے گا کہ وہ بیٹھ کر نماز پڑھے اور اشارہ سے سجدہ کرے کیوں کہ یہاں بھی دو برائیاں تھیں ایک نماز کا حدث کی حالت میں یعنی بغیر وضو نماز پڑھنا اور دوسرا برائی تھی سجدہ کا چھوڑ دینا لیکن چونکہ سجدہ کا چھوڑ دینا بغیر وضو نماز کے مقابلہ میں ہلکی برائی ہے اس لئے یہاں ہم نے اس کو اختیار کر لیا اور سجدہ چھوڑ دیا اور اس کو اشارہ سے سجدہ کرنے کا حکم دیدیا لیکن سجدہ کر کے خون نکلنے کی وجہ سے حدث کی حالت میں یعنی بغیر وضو نماز پڑھنے کی اجازت نہیں دی۔

اسی طرح کسی مضطرب کے پاس اپنی جان بچانے کے لئے صرف دو چیزیں ہیں ایک مردار اور دوسرا کسی غیر کامال، تو ایسی صورت میں علامہ طحاوی، ابن سامع اور کرخی جیسے فقہاء کا مختار قول یہ ہے کہ مردار کھانا بڑی برائی ہے جب کہ کسی دوسرے کامال کھالینا ہلکی برائی ہے۔ لہذا اس کو اجازت دی جائے گی کہ وہ ہلکی برائی کو اختیار کرے یعنی مال غیر کھا کر جان بچا لے لیکن اس وقت بڑی برائی یعنی مردار کھانے کی اس کو اجازت نہیں دی جائے گی۔

اسی طرح یہاں بھی اعضاء کی پیوند کاری کی صورت میں دو برائیاں ہیں۔ ایک کسی مرض کی ہلاکت اور اس کی قیمتی جان کا ضیاع جب کہ دوسرا برائی ہے کسی آدمی کی حرمت یا میت کی حرمت کی پامالی۔ ظاہر ہے کسی آدمی کی ہلاکت اور اس کی جان کا ضیاع یہ بہت بڑی برائی ہے۔ جب کہ اس کے مقابلہ میں چھوٹی برائی کو اختیار کر لیں گے۔ یعنی حرمت آدمیت کی پامالی اگر بالفرض ہوتی ہے تو اس کو گوارہ کر لیں گے لیکن کسی جان کی ہلاکت جو بڑی برائی ہے اس کو ہرگز گوارہ نہیں کریں گے۔ جس طرح مردار اور مال غیر میں سے احون البلیہ کو

اختیار کر کے دوسرے کام کھا کر جان بچانے کی اجازت دے دی گئی تھی اسی طرح یہاں بھی دوسرے کا عضو لیکر جان بچانے کی اجازت دے دی جائے گی یعنی حرمت آدمیت و میت کی پامالی اور جان کی ہلاکت میں سے اہون البليہ حرمت کی پامالی کو اختیار کر کے جان بچانے کی اجازت دے دی جائے گی اور جان کی ہلاکت جو بڑی برائی ہے اس کو اختیار نہیں کیا جائے گا۔

دلیل ثالث

شریعت مطہرہ کا ایک یہ بھی متفقہ اصول ہے کہ بڑے فائدہ کی خاطر چھوٹے فائدہ کو چھوڑ دیا جائے گا۔ یہاں بھی دو فائدے ہیں ایک فائدہ ہے کسی جان کا بچانا اس کو شفاء دینا اور دوسرا فائدہ ہے آدمیت اور میت کی تعظیم و تکریم۔ ظاہر ہے کسی جان کو بچانے اور اس کو شفاء دینے اس کو مصیبت سے نجات دلانے سے بڑا فائدہ کون سا ہو سکتا ہے۔ جیسا کہ ایک مقام پر فاضل بریلوی حضرت مولانا احمد رضا خان صاحب رحمۃ اللہ تعالیٰ علیہ نے اپنے ایک شعر کے دوسرے مرصعہ میں فرمایا۔

اور حفظ جان تو جان فرض غر کی ہے

یعنی بڑے بڑے اہم فرضوں میں سے سب سے اہم فرض اور سب فرضوں کی جان کسی جان کا بچالینا ہے۔ کسی جان کی حفاظت سب فرضوں سے زیادہ اور اہم فرض ہے لہذا کسی دوسرے کا عضو لینے میں بالفرض اگر آدمیت اور میت کی تکریم اور تحريم ختم بھی ہوتی ہے تو ہونے دیں گے۔ اس چھوٹے فائدہ کو چھوڑ دیں گے لیکن بڑا فائدہ یعنی جان کی حفاظت اس کو ہر حال میں حاصل کرنے کی کوشش کریں گے۔ تکریم آدمیت جیسے چھوٹے اور معمولی فائدہ کی خاطر حفظ جان جو ”جان فرض غر“ ہے اس کو کسی صورت میں ترک نہیں کیا جائے گا۔ چنانچہ بحر الرائق میں لکھا ہے۔

لَأَنَّ ذَلِكَ تَسْبِيبُ فِي الْحَيَاةِ نَفْسٌ مُّخْتَرِمَةٌ بِتَرْكِ
تَعْظِيمِ الْمَيِّتِ فَالْأَنْ حُيَاةُ أَوْلَى (بحر الرائق جلد ۸، ص ۲۳۳)

”کیوں کہ تعظیم میت کے ترک میں ایک محترم جان کو زندگی مل رہی ہے لہذا
جان بچانے اور زندگی بخشنے کو ترجیح دی جائے گی۔“

دلیل رابع

شریعت اسلامیہ کا ایک اصول یہ ہے کہ جب ایک چیز میں نفع اور نقصان کے دو پہلو ہوں لیکن نفع زیادہ ہو اور نقصان کم ہو تو نفع کو اختیار کر لیا جائے گا لہذا یہاں بھی ایک چیز ہے اور وہ ہے اعضاء کی پیوند کاری اب اس میں دو پہلو ہیں ایک نفع کا پہلو اور وہ ہے کسی کی جان کا نفع جانا یا کسی کو صحت اور شفاء حاصل ہو جانا اور دوسرا پہلو ہے نقصان کا اور وہ ہے کسی آدمی کا عضو لیکر آدمیت یا میت کی بے حرمتی کرنا لیکن چونکہ اس معاملہ میں جان کا نفع جانا یا کسی کو صحت مل جانا بہت بڑا نفع ہے لہذا اس نفع کو اختیار کر لیں گے اور کسی آدمی کا عضو لینے سے آدمیت یا میت کی جوبے حرمتی ہو گی اس نقصان کے پہلو کو نظر انداز کر دیں گے۔

مانعین کے اعتراضات

انسانی اعضاء کی پیوند کاری پر ہم نے ابھی جو چار دلائل ذکر کئے ہیں اس پر مانعین یعنی عدم جواز کا قول کرنے والے کچھ اعتراضات کرتے ہیں یا یوں کہہ لجھئے کہ ان دلائل کا وہ رد کرتے ہیں۔ آئیے ذرا ان کے اعتراضات کا جائزہ لیں۔

اعتراض اول

پہلی دلیل پر اعتراض کرتے ہوئے حضرت مولانا غلام رسول سعیدی صاحب زید مجددہ جو اس کے عدم جواز کے قائل ہیں وہ فرماتے ہیں.....

ضرورت سے منوع چیز مباح ہو جاتی ہے اس سے پیوند کاری کا جواز لازم نہیں
آتا کیوں کہ جو شخص اعضاء کٹوارہ ہے اسے کوئی ضرورت ہے نہ اضطرار تو کس
بناء پر ایک منوع چیز اس کے لئے مباح ہو گی۔

(شرح صحیح مسلم، از غلام رسول سعیدی ج ۲، ص ۸۶۶)

جواب

اس کا جواب یہ ہے کہ مثلاً وہ بیمار جس کو گردہ کی ضرورت ہے وہ تو مضطرب ہے اور اس کو ضرورت ہے۔ اسی کے اضطرار اور ضرورت کی وجہ سے دوسرے کا عضولینا اس کو جائز ہو گیا اس مجبور ولا چار آدمی کے اضطرار اور ضرورت کی وجہ سے جس آدمی کا یہ عضولے رہا ہے اس کی حرمت ختم ہو جائے گی۔ جو شخص عضو دے رہا ہے اس کے لئے علیحدہ کسی دوسرے اضطرار کا ہونا کوئی ضروری نہیں ہے۔

دیکھئے امام اعظم ابوحنیفہ، امام شافعی اور امام مالک رحمۃ اللہ تعالیٰ علیہم کا یہ قول ہے کہ کوئی حاملہ فوت ہو جائے اور اس کے پیٹ میں زندہ بچہ ہو تو ماں کا پیٹ چاک کر کے بچہ کو نکال لینا جائز ہے۔ اب یہاں اضطرار کی حالت بچہ کی ہے نہ کہ ماں کی۔ ضرورت بچہ کو ہے نہ کہ ماں کو لیکن چونکہ بچہ کی ضرورت ماں کے ساتھ متعلق ہے لہذا ماں کا پیٹ چاک کرنا اس کی لاش کی بے حرمتی جو اشد حرام فعل تھا وہ جائز ہو گیا حالانکہ ماں حالت اضطرار میں نہیں بلکہ وہ تو مردہ ہے جہاں اضطرار اور عدم اضطرار کی بحث ہی نہیں کی جا سکتی تو ضرورت اور اضطرار ماں کو نہیں بلکہ صرف بچہ کو ہے اور اس کی وجہ سے پیٹ چاک ماں کا کیا جا رہا ہے؟” یعنی ضرورت یہاں ہے اور حرمت وہاں ختم ہو رہی ہے، اب میں معترضین سے کہتا ہوں جو جانبین میں اضطرار لازمی قرار دیتے ہیں وہ پہلے ماں میں اضطرار ثابت کریں پھر اس کے پیٹ کو چاک کرنے کی اجازت دیں حالانکہ اس کے تودہ بھی قائل نہیں..... لہذا یہاں بھی ان کو عضو دینے والے کے اضطرار پر اصرار نہیں کرنا چاہئے۔ جو آدمی بیمار ہے وہ مضطرب اور ضرورت مند ہے اور اس کی ضرورت جس دوسرے شخص کے ساتھ متعلق ہے اس کا عضولینا اور اس کو اپنا عضو کاٹ کر اسے دینا جائز ہو جائے گا۔ اس جان بلب مریض کی ضرورت اور اضطرار کی وجہ سے دینے والے کی حرمت ختم ہو جائے گی، جس طرح بچہ کی ضرورت اور اضطرار کی وجہ سے اس کی ماں کی لاش کی حرمت ختم ہو گئی تھی۔

اعتراض ثانی

دوسری دلیل کار دکرتے ہوئے علامہ غلام رسول سعیدی صاحب زید مجده فرماتے ہیں۔

دوبرا یوں میں سے کم برائی کو اختیار کر لینا چاہئے۔، گزارش ہے کہ اعضاء کو کٹوانا تو برائی ہے لیکن کسی ضرورت مندوں یہ اعضاء کاٹ کرنہ دینا سرے سے کوئی برائی ہی نہیں ہے کیونکہ اس کا کسی انسان کو مکلف نہیں کیا گیا کہ وہ ضرورت مندوں میں اپنے اعضاء تقسیم کرے بلکہ اپنے اعضاء کاٹ کر دینے سے روکا گیا ہے جیسا کہ صحیح مسلم کی حدیث مذکورہ سے ظاہر ہے۔

(شرح صحیح مسلم، علامہ غلام رسول سعیدی ج ۲، ص ۸۶۶)

جواب

بے شک ”مطلقاً“ اعضاء کاٹ کرنہ دینا کوئی برائی نہیں بلکہ اس وقت اعضاء کا کاشنا برائی پکن جب اس کا تعلق کسی قیمتی جان کی ہلاکت سے ہو اور اس کے باعث ایک قیمتی جان ضائع ہو رہی ہوتا ب کاشنا برائی نہیں ہو گا بلکہ نہ کاشنا میعوب سمجھا جائے گا اگلے اور اُراق میں ہم متعدد آیات اور احادیث پیش کر رہے ہیں جس سے یہ مسئلہ واضح ہو جائے گا کہ اسلام میں ایک انسانی جان کی کیا اہمیت اور کتنی قدر و قیمت ہے اور قدرت رکھنے کے باوجود بغیر اپنا کوئی خاص نقصان کئے کسی کی جان نہ بچانے والا کتنا برائی ہے اور اپنی تنگی اور تکلیف برداشت کر کے دوسروں کی خیرخواہی اور بھلائی چاہئے والا خدا کو کتنا پیار اور محبوب ہے۔

اعتراض ثالث

تیسرا دلیل پر اعتراض کرتے ہوئے علامہ سعیدی صاحب زید مجده اس کا یوں رد فرماتے ہیں.....

”بڑے فائدہ کی خاطر چھوٹے فائدہ کو چھوڑ دینا چاہئے لیکن یہاں اپنے اعضاء کو کٹوانا یا ان کی وصیت کرنا چھوٹا فائدہ نہیں بھاری نقصان ہے۔“

اسی طرح چوتھی دلیل پر اعتراض کرتے ہوئے علامہ صاحب لکھتے ہیں.....

”جب ایک چیز میں نفع اور ضرر کے دو پہلو ہوں اور ضرر کم اور نفع زیادہ ہو تو نفع کو اختیار کر لینا چاہئے۔ اس قاعدہ کا اطلاق بھی یہاں صحیح نہیں کیوں کہ اس قاعدہ کے مطابق اول تو نفع اور ضرر ایک شخص کے لحاظ سے ہے اور جسمی معاملہ میں ہم گفتگو کر رہے ہیں وہاں دو الگ الگ شخص ہیں۔ ثانیاً یہاں اعضاء کٹوانے میں اس شخص کو نفع بالکل نہیں۔ سراسر نقصان ہے“

(شرح صحیح مسلم، علامہ غلام رسول سعیدی ج ۲ ص ۸۶۷)

جواب

علامہ صاحب کا یہ فرمانا کہ یہاں چوتھے قاعدہ کا اطلاق صحیح نہیں اس سے میں متفق نہیں۔ فقیر کی نظر میں چوتھے قاعدہ کا یہاں مکمل طور پر اطلاق ہو رہا ہے۔ کیوں کہ قاعدہ یہ نہیں کہ کسی ایک ”چیز“ میں نفع و ضرر کے دو پہلو ہوں تو نفع کو اختیار کیا جائے گا، بلکہ قاعدہ یہ ہے کہ کسی ایک ”معاملہ“ میں نفع و ضرر کے دو پہلو ہوں تو نفع کو اختیار کیا جائے گا..... دیکھئے ابھی جو میں نے مثال عرض کی تھی اس میں ماں اور بچہ دو علیحدہ علیحدہ ذاتیں ہیں۔ بچہ کا نفع ہے لیکن ماں کا نقصان ہے۔ مگر چوں کہ معاملہ ایک ہے اور اس ایک معاملہ میں احیاء کا فائدہ اور نفع ہے جب کہ میت کی پامالی کا نقصان ہے لہذا اس نقصان کو نظر انداز کر دیا گیا اور نفع کو اختیار کر لیا گیا۔ معلوم ہوا کہ کسی ایک چیز میں نہیں بلکہ کسی ایک معاملہ میں نفع و ضرر کے پہلو ہوں تو وہاں نفع کو ترجیح ہوگی لہذا یہاں بھی نفع اور ضرر اگر چہ دو علیحدہ علیحدہ ذاتوں کے لحاظ سے ہیں لیکن ایک معاملہ میں ہیں اور وہ ہے اعضاء کی پیوند کاری کا معاملہ لہذا اس قاعدہ کا اطلاق اس پر بھی ہو گا اور نفع والے پہلو کو ترجیح دی جائے گی۔ اسی طرح علامہ صاحب کا یہ فرمانا کہ ”اعضاء دینے میں بھاری نقصان ہے اور اس میں نفع بالکل نہیں“ یہ بھی شرعی لحاظ سے بالکل غلط ہے کیوں کہ اپنے بھائی کی زندگی یا اس کے سکھ کی خاطر کچھ قربانی دینے کو اسلام میں ”ایثار“ کہا جاتا ہے اور اس صفت کو اپنانے والا خدا اور اس کے رسول کو محبوب ہوتا ہے۔ وہ بے حد و حساب اجر و ثواب کے علاوہ اپنے رب کی رضا اور خوشنودی حاصل کرتا ہے

جیسا کہ اگلے اوراق میں آنے والی آیات اور احادیث سے آپ کو بخوبی اندازہ ہو جائیگا۔ لہذا جو شخص اپنا عضو دے کر اپنے بھائی کی جان بچا رہا ہے وہ ایشار جیسی اعلیٰ صفت سے متصف ہو کر ”رضائے الہی“ کی عظیم ترین نعمت سے سرفراز ہو رہا ہے۔ یہ دولت اور نعمت اس کو حاصل ہو رہی ہے جس کے سامنے دنیا و مافیہا کی تمام نعمتیں، دولتیں اور فائدے یعنی ہیں۔ ایسی لازموں نعمت اور ابدی فائدہ اور دامنِ نفع حاصل کرنے والے کے لئے یہ کہہ دینا کہ اس کو کوئی فائدہ اور نفع نہیں بڑی تعب خیز بات ہے۔ آپ کہتے ہیں اس کو بھاری نقصان ہے میں کہتا ہوں اس کا اتنا بھاری اجر اور ثواب ہے کہ کل قیامت کے دن جب نیکیوں کا پله ہلکا ہو گا تو اس وقت یہ ایک عمل اس کی نیکیوں کے پلہ کو بھاری کر کے اس کے لئے دوزخ سے نجات اور جنت کے حصول کا ذریعہ بن جائے گا جیسا کہ آئندہ اوراق میں حدیث ذکر کی جائے گی کہ ایک کتبے کی جان بچانے کی وجہ سے ایک گناہ گار عورت کی نجات ہو گئی تو پھر اشرف الخلوقات اور وہ بھی ایک (مسلمان) نبی کے امتی کی جان بچانے والا کیوں نہ بخشا جائے گا۔ کیا دین و دنیا میں اس سے بڑا کوئی فائدہ ہو سکتا ہے.....؟

مسئلہ کی اہمیت

آئیے ذرا قرآن و حدیث کی روشنی میں دیکھتے ہیں کہ کسی کی جان بچانے کی کیا اہمیت ہے اور بچانے والے کا کیا مقام و مرتبہ ہے اور کسی کی جان نہ بچانا کتنا برافعل ہے۔ گردہ دے کر کسی کی زندگی بچانے، اس کو سکھ اور آرام پہنچانے کی خاطر خود تکلیف برداشت کرنے والا خدا اور اس کے رسول کی بارگاہ میں کتنا محبوب ہے اور قدرت رکھنے کے باوجود کسی کی جان نہ بچانے والا کتنا مبغوض ہے۔

اس مسئلہ میں چند آیات و احادیث پیش کی جاتی ہیں۔ تاکہ اس سے بخوبی اندازہ کیا جاسکے کہ اس اہم مسئلہ کو اسلام میں کتنی اہمیت حاصل ہے۔

قرآن کی روشنی میں

1- ارشاد پروردگار ہے

وَيُؤْتِهُنَّ عَلَىٰ أَنفُسِهِمْ وَلَوْ كَانَ بِهِمْ خَاصَّةٌ (حشر: ٩)

”اور اپنی جانوں پر ان کو ترجیح دیتے ہیں اگرچہ انہیں شدید محتاجی ہو۔“

اس آیت مبارکہ میں ان لوگوں کی مدح و ستائش کی جا رہی ہے جو دوسروں کی ضرورتوں کو اپنی ضرورتوں پر مقدم رکھتے ہیں۔ جو خود تکلیف اٹھا کر اپنے بھائیوں کو راحت اور آرام پہنچاتے ہیں۔ معلوم ہوا کہ اگر گردہ جیسی چیز کی آدمی کو شدید حاجت ہوتی ہے جو لوگ اس کو بھی اپنے بھائیوں پر قربان کر دیتے ہیں وہ اس آیت کے بموجب اللہ کے نزدیک پسندیدہ بندے ہیں اور اللہ تعالیٰ ایسے لوگوں کی تعریف فرمرا ہے جو ایسی ضروری اہم اور محظوظ چیز بھی اپنے دوسرے بھائیوں کو دے دیتے ہیں اور اپنے نفسوں پر دوسروں کو ایسی چیزوں میں ترجیح دیتے ہیں جس کی ان کے نفسوں کو اور ان کی اپنی جانوں کو زیادہ ضرورت ہوتی ہے۔

اس آیت مبارکہ کی رو سے وہ لوگ اللہ تعالیٰ کی بارگاہ میں لا تھیں اور قابل صد تعریف ٹھہرے جو اپنے بھائی کی تکلیف کو محسوس کرتے ہوئے اس کی زندگی کو بچاتے ہوئے اپنا گردہ جس کی ان کو شدید حاجت ہوتی ہے وہ اپنے ضرورت مند بھائی کو عطا یہ یا وصیت کر دیتے ہیں۔ وہ اپنی تکلیف کی پرواہ نہیں کرتے بلکہ اپنی جانوں پر اپنے بھائی کو ترجیح دے کر اللہ کے محظوظ اور پیارے بن جاتے ہیں۔

2- حضرت ہود علیہ السلام نے اپنی قوم سے کہا.....

وَأَئَا لَكُمْ ؟ أَصْحَّ أَمْنِينَ ⑯ (اعراف)

”یعنی آپ نے فرمایا کہ میں تمہارا اسچا خیر خواہ ہوں۔“

اس آیت سے معلوم ہوا کہ عام آدمیوں کے ساتھ ”خیر خواہی“ کرنایے کارانبیاء ہے اور بہت اجر و ثواب کا کام ہے۔ ذرا اندازہ سمجھئے کہ کسی کی زندگی بچانے اور اس کی تاریک زندگی کو روشن کرنے سے زیادہ اس کے ساتھ اور خیر خواہی کیا ہو سکتی ہے۔ لہذا جو شخص کسی اپنے مسلمان بھائی کو گردہ دے کر یا ان کی وصیت کر کے یہ عظیم خیر خواہی کا کام کرتا ہے وہ کس قدر اجر و ثواب کا مستحق ٹھہرے گا اور خیر خواہی جیسے کارانبیاء کرنے کے باعث کس قدر

رب کا قرب حاصل کرے گا اس کا کوئی اندازہ نہیں کر سکتا۔

.....3-الله تعالیٰ فرماتا ہے.....

مَنْ قُتِلَ نَفْسًا بِغَيْرِ رَأْسٍ أَوْ فَسَادٍ فِي الْأَرْضِ فَكَانَهَا قَاتَلَ النَّاسَ جَمِيعًا وَمَنْ أَحْيَاهَا فَكَانَهَا أَحْيَا النَّاسَ جَمِيعًا (ما مددہ: ۳۲)

”جس نے کوئی جان قتل کی بغیر جان کے بد لے یا زمین میں فساد کئے تو گویا اس نے سب لوگوں کو قتل کیا اور جس نے ایک جان کو جلا کیا اس نے گویا سب لوگوں کو جلا کیا۔“

اس آیت کے تحت تفسیر ابن کثیر میں ہے.....

وَقَالَ مُجَاهِدٌ فِي رِوَايَةِ وَمَنْ أَخْيَاهَا أَيْ أَنْجَاهَا مِنْ غَرْقٍ أَوْ حَرْقٍ أَوْ هَلْكَةٍ (تفسیر ابن کثیر ج ۲، ص ۸۰)

”یعنی حضرت مجاهد فرماتے ہیں کہ ”من احیاہا“ کے معنی یہ ہیں کہ کسی آدمی نے کسی کو غرق ہونے سے یا جلنے سے یا کسی بھی قسم کی ہلاکت سے بچایا تو گویا اس نے ساری انسانیت کو بچایا۔“

اس آیت مبارکہ کا ترجمہ حضرت مولانا احمد رضا خان صاحب رحمۃ اللہ تعالیٰ علیہ نے یوں فرمایا.....

”جس نے کوئی جان قتل کی بغیر جان کے بد لے یا زمین میں فساد کئے تو گویا اس نے سب لوگوں کو قتل کیا اور جس نے ایک جان کو جلا کیا تو اس نے گویا سب لوگوں کو جلا کیا۔“

حضرت غزالی زماں علامہ سید احمد سعید شاہ صاحب کاظمی رحمۃ اللہ تعالیٰ علیہ نے اس کا ترجمہ یوں فرمایا.....

”جس نے بغیر قصاص کے یا زمین میں فساد پھیلانے کی سزاہ کے بغیر تاق کسی کو قتل کیا تو گویا اس نے قتل کر دیا سب لوگوں کو جس نے اسے بچایا تو گویا

اس نے بچالیا سب لوگوں کو،۔

مولانا احمد علی لاہوری اس کا ترجمہ یوں کرتے ہیں.....

”جس نے کسی انسان کو خون کے بد لے یا زمین میں فساد پھیلانے کے سواءے کسی اور وجہ سے قتل کیا گویا اس نے تمام انسانوں کو قتل کیا اور جس نے کسی کو زندگی بخشی اس نے تو گویا تمام انسانوں کو زندگی بخشی،۔

ذراعور فرمائیے کہ اسلام اور قرآن کی نظر میں ایک انسانی جان کی کس قدر اہمیت اور قدر و قیمت ہے کہ ایک جان کا بچانا پوری انسانیت کا بچانا، ایک کو زندگی بخشا پوری نوع انسانی کو زندگی بخشا اور ایک کو جلا ناپوری نسل انسانیت کو جلا ناشمار کیا جا رہا ہے اور ایک کو نہ بچا کر ہلاک کرنا پوری انسانیت کو ہلاک کرنا شمار کیا جا رہا ہے۔ اصل میں بتانا یہ مقصد ہے کہ انسانی جان بڑی قیمتی چیز ہے اگر تم کسی انسانی جان کو بچانے کی قدرت رکھتے ہو تو اس اہم معاملہ میں ہرگز تسلیم نہ کرنا اس کی زندگی بچانے میں کوئی کسر اٹھانہ رکھنا اس کو ہر چیز پر فوقیت دینا یہ تمام فرضوں میں سب سے اہم فرض ہے۔

اس واضح آیت مبارکہ کے باوجود جو مفتیان کرام یہ فرماتے ہیں کہ نہیں.....! جو شخص مرتا ہے تو اس کو مر نے دو لیکن گردہ لگا کر اس کو نہ بچا و اس کو زندگی نہ بخشوودہ نہ صرف یہ کہ اس آیت مبارکہ کا صریح انکار کر رہے ہیں بلکہ اس آیت میں ارشاد رب العزت کے بموجب وہ ساری انسانیت کے قاتل ہیں.....!

حدیث کی روشنی میں

1- رسول اکرم ﷺ نے ارشاد فرمایا.....

عَنْ أَبِي رُقَيْدَةَ تَمِيمِ بْنِ أَوْسٍ الْدَّارِيِّ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ الدِّينُ النَّصِيْحَةُ (صحیح مسلم)

”حضرت ابی رقیہ تمیم بن اوس الداری رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ دین خیر خواہی کا نام ہے،۔

یعنی لوگوں کے ساتھ خیر خواہی کرنا دین کی اساس اور بنیاد ہے۔ اس حدیث مبارک کی روشنی میں جو اپنے اعضاء دے کے اپنے بھائی کی جان بچا کر خیر خواہی کی ایک مثال قائم کرتا ہے وہ درحقیقت دین کی اساس اور بنیاد کو مستحکم کر رہا ہے۔

2- مسلمانوں کے ساتھ خیر خواہی کرنا اور ان کا بھلا چاہئے کی کتنی اہمیت ہے کہ آنحضرت ﷺ نے بعض صحابہ کرام سے اس پربیعت لی یعنی ان سے ہاتھ پکڑ کر عہد لیا کہ مسلمانوں کے ساتھ ہمیشہ خیر خواہی کرنا۔ چنانچہ حدیث مبارک میں ہے.....

عَنْ جَرِيرٍ بْنِ عَبْدِ اللَّهِ رَضِيَ اللَّهُ عَنْهُ قَالَ بَأَيَّعْثُ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامِ الصَّلَاةِ وَإِيتَاءِ الزَّكُورَةِ وَالنُّصْحِ لِكُلِّ مُسْلِمٍ (صحیح بخاری وصحیح مسلم)

”حضرت جریر بن عبد اللہ رضی اللہ عنہ بیان کرتے ہیں کہ میں نے رسول اللہ ﷺ سے نماز پڑھنے، زکارۃ دینے اور ہر مسلمان کے ساتھ خیر خواہی کرنے پربیعت کی“۔

(3) ”حضرت انس رضی اللہ تعالیٰ عنہ سے روایت ہے کہ نبی کریم ﷺ نے فرمایا کہ تم میں سے کوئی مومن نہیں ہوتا جب تک کہ وہ اپنے مسلمان بھائی کے لئے وہی بات پسند کرے جو اپنے لئے پسند کرتا ہے۔“

لہذا اگر کبھی خدا نخواستہ کوئی ایسا وقت آجائے کہ تمہاری جان کے لालے پڑ جائیں ایسے وقت میں تم یہ چاہو گے کہ کوئی تمہاری جان بچائے تو اس کا تقاضا ہی ہے کہ اگر کسی دوسرے مسلمان بھائی پر ایسا وقت آجائے تو تم اس کی جان بچانے کے لئے دوڑ پڑو۔

اب میں اس حدیث کی روشنی میں اس کے عدم جواز کا فتویٰ دینے والے علماء اور مفتیان کرام سے پوچھتا ہوں کہ اگر خدا نخواستہ آپ پر یہ وقت آجائے۔ کہ آپ کے گردے بیکار ہو جائیں۔ آپ اس دنیا میں چند لمحوں کے مہمان ہوں، ڈاکٹروں نے جواب دے دیا ہو، سب آپ کی زندگی سے مایوس ہو گئے ہوں، آپ کو سورہ یسین سنائی جا رہی ہو

اتنے میں آپ کا کوئی جاننے والا اپنا ایک گرددہ آپ کو دے دے اور اس سے آپ کو دوبارہ زندگی مل جائے تو کیا اس کو پسند نہیں کریں گے.....؟ اگرچہ اس وقت آپ زبان سے کچھ بھی کہیں لیکن میں یقین کے ساتھ کہہ سکتا ہوں کہ اس وقت آپ نہایت مسرور اور شاداں ہوں گے اور اپنا گرددہ دیکر آپ کی جان بچانے والے کے آپ صمیم قلب سے منون ہوں گے۔ لہذا حدیث بالا کی روشنی میں جب آپ اپنے لئے یہ چاہتے ہیں کہ کوئی آپ کی زندگی بچائے تو آپ بھی اپنے مسلمان بھائی کی زندگی بچائیے اور بچانے کا مشورہ اور فتویٰ دیجئے اور ایسا کرنا حدیث بالا کی روشنی میں آپ کے کمال ایمان کی دلیل ہوگا۔

4- رسول اکرم ﷺ نے ارشاد فرمایا.....

**وَعَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ
صَلَّى اللَّهُ عَلَيْهِ وَاٰلِهٖ وَسَلَّمَ مَنْ لَا يَرْحَمُ لَا يُرَحَّمُ (بخاری و مسلم)**

”حضرت ابو ہریرہ رضی اللہ تعالیٰ عنہ سے روایت ہے کہ آنحضرت ﷺ نے فرمایا جو کسی پر رحم نہیں کرتا اس پر رحم نہیں کیا جاتا“۔

اس حدیث کی رو سے کسی مسلمان بھائی کو آدمی تڑپتا ہوا اور مرتا ہوا دیکھے لیکن اس کو ذرا رحم نہ آئے اور وہ گرددہ یا کوئی عضو دیکر اس کی جان نہ بچائے تو کل اس پر بھی کوئی وقت پڑا تو کوئی اس پر بھی رحم نہیں کرے گا۔ وہ اگر کسی کے کام نہ آیا تو کل مشکل کے وقت کوئی اس کے بھی کام نہیں آئے گا۔

5- ارشاد گرامی ہے.....

عَنِ ابْنِ عُمَرَ رَضِيَ اللَّهُ تَعَالَى عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَاٰلِهٖ وَسَلَّمَ قَالَ الْمُسْلِمُ أَخْوِي الْمُسْلِمِ لَا يَظْلِمُهُ وَلَا يُسْلِمُهُ مَنْ كَانَ فِي حَاجَةٍ أَخِيهِ كَانَ اللَّهُ فِي حَاجَتِهِ وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ بِهَا كُرْبَةً مِنْ كُرْبَ بِيَوْمِ الْقِيَامَةِ وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ (بخاری و مسلم)

”حضرت ابن عمر رضی اللہ تعالیٰ عنہ سے روایت ہے کہ نبی کریم ﷺ نے فرمایا مسلمان مسلمان کا بھائی ہے وہ نہ اس پر ظلم کرے اور نہ اسے بے یار و مددگار چھوڑے۔ جب تک کوئی اپنے بھائی کی حاجت روائی میں لگا رہتا ہے اللہ اس کی حاجت پوری فرماتا رہتا ہے اور جو کوئی اپنے مسلمان بھائی کی دنیاوی تکلیف دور کرتا ہے اللہ تعالیٰ اس کی قیامت کی تکلیف دور فرمادیتا ہے اور جو کی مسلمان بھائی کی عیب پوشی کرتا ہے اللہ تعالیٰ قیامت کے دن اس کی عیب پوشی فرماتا ہے۔“

اس حدیث مبارک میں واضح طور پر کسی دکھ اور تکلیف میں پھنسنے ہوئے اپنے مسلمان بھائی کو بے یار و مددگار چھوڑنے کی ممانعت کی گئی ہے اور اس کی مشکل آسان کرنے اس کی تکلیف دور کرنے پر رب کے بہت سے انعام و اکرام کی خوشخبریاں سنائی گئی ہیں۔ لہذا گرددہ کا عطیہ دے کر یا آنکھ وغیرہ کی وصیت کر کے مسلمانوں کی مشکل کشائی کرنے والے کے لئے عظیم مرشدہ جانفرزادہ ہے۔ یہ نقصان نہیں بلکہ عظیم دینی اور اخروی فوائد کے حصول کا ذریعہ ہے۔

6- حضرت ابو بکر صدیق رضی اللہ تعالیٰ عنہ کے دور اقدس میں ہونے والی جنگ یہ موك کا ایک واقعہ ہمارے دعوے کے ثبوت میں ایک بہت بڑی دلیل ہے۔ واقعہ کچھ یوں ہے کہ جنگ کے اختتام پر حضرت شریعت رضی اللہ تعالیٰ عنہ میدان جنگ میں زخمیوں کو پانی پلاتے پھر رہے تھے کہ آپ نے حضرت حارث بن ہشام کو دیکھا کہ وہ زخمیوں سے چور ہیں اور جان بلب ہیں۔ آپ نے ان کو پینے کے لئے پانی دیا تاکہ ان کی جان فتح جائے۔ ابھی انہوں نے پانی پینے کے لئے منہ کھولا ہی تھا کہ قریب سے دوسرے زخمی کے کراہنے کی آواز آئی۔ انہوں نے اسی وقت پانی منہ سے ہٹا دیا حالانکہ وہ پانی پی کر اپنی جان بچا سکتے تھے لیکن انہوں نے فرمایا کہ پہلے میرے اس بھائی کو جا کر پانی پلاوے یہ زخمی حضرت عکرمہ بن ابی جہل رضی اللہ تعالیٰ عنہ حضور ﷺ کے پیارے صحابی تھے جو زخمیوں سے چور اس جہاں میں

چند لمحوں کے مہمان تھے۔ حضرت شرجیل نے پانی ان کی طرف آگے بڑھایا تاکہ یہ پی کر اپنی جان بچالیں ابھی انہوں نے پانی پینا، ہی چاہا تھا کہ قریب سے ایک اور زخمی حضرت سہیل بن عمر و رضی اللہ تعالیٰ عنہ کے کراہنے کی آواز آگئی۔ اس آواز کے آتے ہی حضرت عکرمہ نے پانی پی کر اپنی جان نہیں بچائی بلکہ بغیر پیئے پانی اپنے منہ سے ہٹا دیا اور فرمایا پہلے میرے بھائی کو پلاو تاکہ اس کی جان نجع جائے چنانچہ جب حضرت شرجیل وہ پانی لے کر حضرت سہیل کے پاس گئے تو وہ اس وقت جام شہادت نوش فرمائچے تھے۔ پھر وہ اس پانی کو لے کر واپس حضرت عکرمہ کے پاس آئے تو وہ بھی جان بحق ہو چکے تھے۔ پھر وہ اسی پانی کو لے کر پہلے والے زخمی حضرت حارث کے پاس آئے تو دیکھا کہ ان کی روح بھی قفسِ عنصری سے پرواز کر چکی تھی۔ (سیرت ابن ہشام)

الغرض اسلام کے ان تین عظیم سپوتوں نے ایک دوسرے کی خاطر اپنی جانیں قربان کر کے یہ سبق دے دیا کہ اپنے بھائی کی زندگی کی خاطر اپنی زندگی کو قربان کر دینا یہ ایشارہ کا بڑا بلند مقام اور محبو بیت کا نہایت اعلیٰ مرتبہ ہے اور اسلام کا ذریس سبق ہے۔

اب وہ مفتیان کرام ذرا غور فرمائیں جو اپنے مسلمان بھائی کی زندگی بچانے کے لئے ایک گرددہ دینے پر بھی حرمت کے فتوے لگا رہے ہیں جس میں دینے والے کا کوئی خاص نقصان بھی نہیں ہوتا جب کہ صحابہ کا طریقہ ان کی سنت اور ان کا "عملی فتویٰ" یہ ہے کہ اپنی جان دے کر بھی اپنے بھائی کی زندگی بچتی ہے تو اپنے بھائی کی خاطر اپنی جان دینے سے بھی گریز نہ کرو۔

ذرا غور فرمائیں کہ جب بھائی کی خاطر اپنی جان دینے میں کوئی حرج نہیں تو گرددہ دینے میں کیا حرج ہے.....؟ اور جو مفتیان کرام گرددہ یا دل دیکر اپنے بھائی کی جان بچانے کو حرام کہتے ہیں وہ اب یہاں کیا فتویٰ ارشاد فرمائیں گے.....؟ کیا یہ صحابہ کرام جنہوں نے اپنے بھائیوں کی خاطر اپنی جانیں قربان کر کے ایشارہ کی ایک ایسی مثال قائم کی ہے جو تاریخ اسلام میں سنہری حروف سے چمک رہی ہے اور جس کو میتوں علماء اور محققین نے اپنی اپنی کتابوں

میں نقل کر کے اسلام کی عظمت کو اس واقعہ کے ذریعہ آشکارا کیا ہے ان مفتیان کرام کے فتوے کی رو سے اپنی جان بچانے کا فرق ادا نہ کر کے اپنے بھائی کے لئے اپنی جان دینے کے ”حرام فعل“ کا ارتکاب کر کے معاذ اللہ کیا یہ صحابہ کرام حرام کی موت مرے؟ معاذ اللہ استغفر اللہ۔

7- حضور اکرم ﷺ کا ارشاد گرامی ہے۔۔۔

لِزَوَالِ الدُّنْيَا أَهُونَ عِنْدَ اللَّهِ مِنْ قَتْلٍ رَجُلٌ مُسْلِمٌ
(تفیر ابن کثیر ج ۲ ص ۸۳)

”بیشک دنیا کا نیست و نابود ہو جانا اللہ تعالیٰ کے نزدیک زیادہ آسان ہے اس سے کہ کسی مسلمان کو قتل کر دیا جائے“۔

اس حدیث مبارک نے ایک مسلمان کی جان اور زندگی کی اللہ تعالیٰ کے نزدیک اور دین اسلام میں جواہیت ہے اس کو بیان کر دیا کہ ساری روئے زمین اپنی تمام تر عظمتوں کے ساتھ ایک طرف اور ایک اوپر سے مسلمان کی جان ایک طرف۔ پھر بھی یہ ساری زمین ایک مسلمان کی جان کے مقابلے میں کچھ نہیں یہ خدا کا فیصلہ ہے اور مفتی کا فیصلہ یہ ہے کہ نہیں! آدمی کی جان سے زیادہ ایک آدمی کا گرددہ قسمیتی ہے جان جاتی ہے تو چلی جائے لیکن کسی کا گرددہ ہرگز نہیں لیا جا سکتا۔

8- ارشاد رسول اللہ ﷺ ہے.....

قَالَ رَسُولُ اللَّهِ ﷺ غَيْرَ لِامْرَأَةِ مَوْمَسَةِ مَرْثَ بِكْلِبِ
عَلَى رَأْسِ رَكْبِيِّ يَلْهَمُ كَادَ يَقْتُلُهُ الْعَطْشُ فَنَزَعَتْ خُفْهَا
فَأَوْنَقَتْهُ بِخَمَارِهَا فَنَزَعَتْ لَهُ مِنَ الْمَاءِ فَغَفَرَ لَهَا بِذَلِكَ
أَجْرٌ إِنَّ لَنَا فِي الْبَاهِيمِ أَجْرٌ ۚ (قال فی شکل ذات کبدر طبۃ
مشکوہ، باب فضل الصدقہ، ص ۱۶۸، بحوث بخاری و مسلم)

”ایک بدکار عورت صرف اس لئے بخش دی گئی کہ وہ ایک کتے کے پاس سے

گزری تھی جو ایک کنوئیں کے پاس کھڑا پیاس کی وجہ سے اپنی زبان نکال رہا تھا اور بالکل مرنے کے قریب تھا۔ اس عورت نے اپنا موز اٹارا اور اس کو اپنے دوپٹہ سے باندھ کر اس کے لئے اس سے پانی نکالا۔ بس اس کی وجہ سے وہ بخش دی گئی۔ صحابہ نے عرض کیا کہ کیا جانوروں کے ساتھ بھی اچھا سلوک کرنے پر ہمیں اجر ملے گا.....؟ آپ ﷺ نے فرمایا ہر تر جگر رکھنے والے (یعنی جاندار) کے ساتھ اچھا سلوک کرنے پر ثواب ہے۔

غور فرمائیے ایک کتاب جو مرنے کے قریب ہواں کی اگر کوئی جان بچائے تو جنت میں چلا جائے تو جو اشرف الخلوقات میں سے کسی کی جان بچائے گا وہ کیوں نہ جنت کا اعلیٰ مرتبہ پائے گا.....؟ پھر صحابہ کرام کے حضور ﷺ سے سوال و جواب نے اس کی مزید وضاحت کر دی کہ جانوروں کے ساتھ حسن سلوک کا ثواب ہے تو آدمی کے ساتھ حسن سلوک اور اس کے مشکل وقت میں گردہ یا آنکھ وغیرہ کی وصیت کر کے اس کی مدد کرنے کا کتنا بڑا ثواب ہوگا وہ بیان سے باہر ہے۔

9- ایک اور فرمان رسول ﷺ

عَذِيْثُ اِمْرَأَةُ فِي هِرِّةٍ اَمْسَكَتُهَا حَتَّىٰ مَاتَتْ مِنَ الْجُوعِ
فَلَمْ تَكُنْ تُطْعِمُهَا وَلَا تُرْسِلُهَا فَتَأْكُلُ مِنْ خَشَاشِ الْأَرْضِ

(مشکوٰۃ، باب فضل الصدقہ، ص ۱۶۸، بحوالہ بخاری و مسلم)

”ایک عورت کو صرف ایک بلی کی وجہ سے عذاب ہوا جس کو اس نے باندھ رکھا تھا یہاں تک کہ وہ بھوک کی وجہ سے مر گئی اس عورت نے نہ اس کو کچھ کھلا�ا اور نہ ہی اس کو آزاد چھوڑا کہ وہ خود زمین کے جانور کھاتی“۔

اس حدیث مبارک میں دعوت فکر ہے ان مفتیان کرام کے لئے جو اعضاء کے عطیہ دینے کی حرمت کے فتوے لگا کر جان بلب مريضوں کو موت کے منہ میں دھکیل رہے ہیں اور ان کو ترپا ترپا کر مار رہے ہیں۔ وہ غور کریں اور اس وعدے سے ڈریں کہ جب ایک بلی کے

مارنے پر عذاب ہو سکتا ہے تو کسی آدمی کے مارنے پر کتنا عذاب ہوگا.....؟

10- ایک اور ایمان افروز رسول ذیثان کا فرمان عالیشان.....

بَسْمُكَ فِي وَجْهِ أَخِيكَ صَدَقَةٌ وَأَمْرُكَ بِالْمَعْرُوفِ
صَدَقَةٌ وَنُهِيَكَ عَنِ الْمُنْكَرِ صَدَقَةٌ وَإِرْشَادُكَ الرَّجُلَ
فِي أَرْضِ الضَّلَالِ لَكَ صَدَقَةٌ وَنَصْرُكَ الرَّجُلَ الرَّدِيْنِ
الْبَصْرِ لَكَ صَدَقَةٌ وَإِمَاطَتِكَ الْحَجَرَ وَالشَّوْكَ وَ
الْعَظَمَ عَنِ الطَّرِيقِ لَكَ صَدَقَةٌ وَإِفْرَاغُكَ مِنْ دَلُوكَ
فِي دَلْوَأَخِيكَ لَكَ صَدَقَةٌ

(مشکلۃ، باب فضل الصدقۃ، ۱۶۸، بحوالہ ترمذی)

”تیرا اپنے بھائی کے سامنے مکرانا صدقہ ہے اور تیرا کسی اچھے کام کا حکم کرنا بھی صدقہ ہے اور تیرا کسی برے کام سے منع کرنا بھی صدقہ ہے اور تیرا کسی کو بے نشان جگہ پر راہ بتلا دینا بھی صدقہ ہے اور تیرا کسی اندھے یا کم نظر آنے والے کی مدد کرنا بھی صدقہ ہے اور تیرا کسی راستے سے پھر اور کاشا اور بڑی کاہٹا دینا بھی تیرے لئے صدقہ ہے اور تیرا اپنے ڈول سے اپنے بھائی کے ڈول میں ڈالنا بھی تیرے لئے صدقہ ہے۔“

اس حدیث مبارک میں وَ نَصْرُكَ الرَّجُلَ الرَّدِيْنِ الْبَصْرِ (کسی اندھے یا کم نظر آنے والے کی مدد کرنا) کے الفاظ خاص طور پر قابل غور ہیں کہ یہاں حضور ﷺ نے یہ نہیں فرمایا کہ اندھے کو راستہ دکھادو یا اس کا ہاتھ پکڑ کے لے جاؤ بلکہ ایک عام لفظ ”نصر ک“ فرمایا جس کے معنی ہیں اس کی مدد کرنا۔ اس دائرائے کل ختم الرسل ﷺ کو سب کچھ پتہ تھا کہ چودھویں صدی کے اندر سرجری اتنی ترقی کر جائے گی کہ لوگ اپنی آنکھوں کا عطیہ دے کر بھی اپنا نابینا بھائیوں کی مدد کریں گے اس لئے آپ نے ”نصر ک“ کا عام لفظ ارشاد فرمایا جس میں راستہ دکھا کر اس کی مدد کرنا بھی آگیا اور آنکھوں کا عطیہ دے کر اس کی مدد کرنا بھی

آگیا۔ آپ نے نابیناؤں یا کم نظر آنے والوں کی ہر قسم کی مدد کی تلقین فرمائی اور اس کے ثواب کا ذکر کر کے مخلوق خدا کو آنکھیں عطیہ کرنے کی رغبت بھی دلادی۔

11- سرورد دو جہاں ﷺ نے فرمایا.....

لَقَدْ رَأَيْتُ رَجُلًا يَتَقَلَّبُ فِي الْجَنَّةِ فِي شَجَرَةٍ قَطَعَهَا مِنْ ظَهْرِ الطَّرِيقِ كَانَتْ تُوَذِّي النَّاسَ

(مشکوٰۃ، باب فضل الصدقہ ص ۱۶۸، بحوالہ صحیح مسلم)

”بیشک میں نے ایک شخص کو جنت میں پھرتے ہوئے دیکھا اس وجہ سے کہ اس نے راستہ میں سے ایک ایسا درخت کاٹ دیا تھا جو لوگوں کو ایذا پہنچاتا تھا۔“

سبحان اللہ.....! راستہ میں درخت سے بندگان خدا کو جو معمولی سی تکلیف ہوتی تھی اس کو دور کرنے والے کے جب سارے گناہ معاف ہو سکتے ہیں اور وہ جنت میں جا سکتا ہے تو وہ شخص جو نابینا کو آنکھیں عطا کر کے یا بلڈ یوریا کے مہلک مرض میں رُثپتے ہوئے جان بلب مریض کو گردہ دیکران کی سخت ترین اذیت اور تکلیف کو دور کرے گا اس کے کیوں نہ گناہ معاف ہوں گے اور وہ کیوں نہ جنت کی ابدی راحتوں کا مستحق ہوگا۔

کیا یہ ”عقل وقل“ اور روایت و درایت“ کے خلاف بات نہیں کہ ایک کتے کی جان بچانے والا اور ایک لوگوں کی راہ سے درخت ہٹا کر ان کو راحت پہنچانے والا تو جنت میں چلا جائے اور ایک انسان کی جان بچانے والا اس کو سخت ترین ایذا اور کرب سے نجات دینے والا صرف اس جرم میں جہنم میں جائے کہ اس نے کسی کی جان بچا کر کسی مسلمان کو سخت تکلیف سے نجات دے کر ”حرام کام“ کیوں کیا، حیرت ہے ان فتوؤں پر

عقل کا نام جنوں رکھ دیا جنوں کا عقل

جو چاہے آپ کا حسن کرشمہ ساز کرے

12- دو جہاں کے والی، رحمۃ للعالمین ﷺ کا ارشاد مبارک ہے۔

مَنْ سَرَّ مُسْلِمًا بَعْدِيْ فَقَدْ سَرَّنِيْ فِيْ قَبْرِيْ وَمَنْ سَرَّنِيْ فِيْ

قَبْرِي سَرَّةُ اللَّهُ تَعَالَى يَوْمَ الْقِيَامَةِ (کنز العمال ج ۶، ص ۲۳۲)

”جس نے میرے بعد کسی مسلمان کو خوشی پہنچائی اس نے بلاشک و شبہ میری قبر میں مجھے سرور کیا اور جس نے میری قبر میں مجھے سرور کیا اس کو اللہ تعالیٰ قیامت کے دن خوش کر دے گا۔“

کتنا بڑا امر ہے ان لوگوں کے لئے جو اپنے مسلمان بھائی کو جھوٹی جھوٹی خوشیاں پہنچا کر اپنے رب اور اپنے آقا و مولا سرور دو جہاں ملٹی آئیم کی رضا اور خوشنودی حاصل کر رہے ہیں۔ پھر ان کا تو کہنا ہی کیا جو آنکھیں اور زندگی جیسی عظیم نعمت کسی مجبور کی جھوٹی میں ڈال کر اس کے قلب کی بے پناہ فرحت و انبساط کا سامان کرتے ہیں اور اس طرح اللہ اور اس کے رسول ملٹی آئیم کی بے نہایت رضا اور بے پایاں الطاف و کرم سے اپنی جھوٹی کو مالا مال کر لیتے ہیں۔

مانعین کے دلائل کے جوابات

اعضاء کی پیوند کاری کے عدم جواز کے قالبین میں حضرت مولانا غلام رسول عیدی صاحب زید مجدد بھی ہیں جو اس کے عدم جواز کے ثبوت کے لئے مسلم شریف کی یہ حدیث پیش کرتے ہیں.....

دلیل اول

حضرت طفیل دوی کے ایک ساتھی کو سخت تکلیف ہو گئی اور جب وہ تکلیف ان کی برداشت سے باہر ہو گئی تو انہوں نے اپنے تیر کے پھل سے اپنی الگیوں کے جوڑوں کو کاٹ لیا جس کی وجہ سے ان کے دونوں ہاتھوں سے اس قدر خون بھاکہ کہ اس کے باعث ان کا انتقال ہو گیا۔ حضرت طفیل نے ان کو خواب میں دیکھا کہ وہ اچھی حالت میں ہیں لیکن دونوں ہاتھ ان کے لپٹئے ہوئے ہیں حضرت طفیل نے پوچھا کہ اللہ نے تمہارے ساتھ کیا معاملہ کیا؟ انہوں نے کہا کہ اللہ تعالیٰ نے مجھے رسول اللہ ملٹی آئیم کی طرف بھرت کرنے کے سبب بخشن دیا۔ حضرت طفیل نے جب ہاتھوں کے متعلق پوچھا کہ ان کو کیوں پیٹا ہوا ہے؟ تو

انہوں نے کہا کہ مجھ سے یہ کہا گیا ہے کہ جس چیز کو تم نے خود بگاڑا ہے، ہم اس کو درست نہیں کریں گے۔ حضرت طفیل نے یہ خواب حضور ﷺ سے بیان کیا۔ حضور ﷺ نے خواب سن کر فرمایا ”اے اللہ اس کے ہاتھوں کو بھی بخش دئے“۔ (صحیح مسلم جلد 1، ص ۷۳)

اس حدیث کو نقل کرنے کے بعد حضرت مولانا غلام رسول سعیدی صاحب زید مجدد تحریر فرماتے ہیں.....

اس حدیث سے واضح ہوا کہ انسان اپنے اعضاء کا مالک نہیں اور ان کو کاٹ نہیں سکتا۔ پورا عضو کا شنا تو کجا صرف انگلیوں کے جوڑ کاٹنے پر اللہ تعالیٰ نار ارض ہوا اور فرمایا ”لَنْ نَصْلِحَ مِنْكَ مَا أَفْسَدْتَ“، جس عضو کو تم نے بگاڑا ہے، ہم اس کو درست نہیں کریں گے، جو لوگ زندگی میں اللہ تعالیٰ کے دیے ہوئے اعضاء لو کٹوادیتے ہیں یا مرنے کے بعد کاٹ دیے جانے کی وصیت کرتے ہیں کہیں ایسا نہ ہو کہ وہ لوگ آخرت میں ان اعضاء سے محروم کر دیے جائیں اور ان کا حشر آنکھوں یا دیگر اعضاء کے بغیر ہو۔

(شرح صحیح مسلم، غلام رسول سعیدی، جلد 1، ص ۸۲۶)

جواب

اس حدیث مبارک سے اعضاء کی پیوند کاری کے عدم جواز پر استدلال درست نہیں کیوں کہ اس حدیث مبارک کی رو سے وہ صحابی اپنے آرام کی خاطر اور اپنی تکلیف کی نجات کی خاطر اپنے اعضاء کو بگاڑنے اور خود کشی جیسے حرام فعل کے مرتكب ہوئے جس کی حرمت میں کسی شکر و شبہ کی گنجائش نہیں۔ جب کہ یہاں ایک انسان اپنی خاطر نہیں بلکہ اپنے بھائی کی تکلیف رفع کرنے کی خاطر بلکہ اس کو زندگی عطا کرنے کی خاطر ایک ایسے فعل کا ارتکاب کرتا ہے جس میں خود کشی یا ہلاکت تو کجا اس کی زندگی اور صحت پر بھی کوئی خاص اثر نہیں پڑتا۔

ہاں انگلوں کے قطع سے جان چلی گئی جب کہ یہاں گردے کے قطع کرنے سے نہ جان جاتی ہے نہ صحت باتی ہے۔ ایسی صورت میں اس حدیث سے پیوند کاری کے عدم جواز

پر کیسے استدلال درست ہو سکتا ہے ایک اعضاء کا کاشانہ موم ہے اور ایک اعضاء کا کاشانہ محمود ہے۔ مذموم وہ ہے جو ہلاکت تک لے جانے والا ہوا اور محمود وہ ہے جس میں جان کی ہلاکت نہ ہو، مذموم وہ ہے جو اپنے آرام کے لئے ہوا اور محمود وہ ہے جو دوسروں کے آرام کے لئے ہو۔ تو چونکہ آج کل اعلیٰ سرجری کے باعث گردہ وغیرہ کے عطيہ دینے والے کی جان جاتی نہیں اور لینے والے کی جان نجح جاتی ہے لہذا اس کے جواز بلکہ محمود ہونے میں کوئی شک نہیں اور اس قطع محمود کو قطع مذموم پر قیاس کرنا کسی طرح سے بھی درست نہیں۔

دلیل ثانی

مانعین کی سب سے بڑی دلیل یہ ہے کہ ”وَلَقَدْ كَرِمًا بَنَى آدَم“ کہ اللہ تعالیٰ نے بنی آدم کو تکریم دی ہے اور یہ کاثر پیٹ اس کی تکریم اور تعظیم کے خلاف ہے۔ لہذا اضطرار کی حالت میں بھی یعنی اگر کسی کی جان جا رہی ہے تو چلی جائے لیکن اس کی جان کو بچانے کے لئے بھی کسی آدمی کے کسی عضو کو کاثر کر اس لئے نہیں لگایا جا سکتا کہ اس میں آدمیت کی حرمت کی پامالی ہے جو ہرگز جائز نہیں اس پر وہ فتاویٰ قاضی خان کی یہ عبارت بھی پیش کرتے ہیں.....

مُضطَرٌ لَمْ يَجِدْ مَيْتَةً وَ خَافَ الْهَلَكَ فَقَالَ لَهُ رَجُلٌ أَفْطَعَ
إِيَّدِي وَ كُلُّهَا أَوْ قَالَ أَفْطَعْ مِنْ قِطْعَةٍ فَكَلَّهَا لَا يَسْعُهُ أَنْ
يَفْعَلَ ذَالِكَ وَلَا يَصِحُّ أَمْرُهُ بِهِ كَمَا لَا يَصِحُّ لِمُضطَرٍ أَنْ
يَقْطَعَ قِطْعَةً مِنْ لَحْمٍ نَفِيْهِ فِي أُكُلٍ

(فتاویٰ قاضی خان علی ہامش البندیہج ۳۰۲، ص ۳)

”کسی شخص کو حالت اضطرار میں کھانے کے لئے مردار بھی نہ ملے اور اسے اپنی جان کے ہلاک ہونے کا خوف ہو اور اس سے ایک شخص کہے میرے گوشت کا فکڑا کاث کر کھا لو تو مضطرب کے لئے ایسے کرنا جائز نہیں ہے اور نہ اس کا امر کرنا صحیح ہے جیسا کہ مضطرب کے لئے صحیح نہیں ہے کہ وہ خود اپنا گوشت کاث کر کھائے۔“

ای قسم کی عبارات فتاویٰ ہندیہ، شرح المہذب، المغنی، الشرح الکبیر، الدسوی علی الشرح الکبیر اور حاشیہ الصادی علی الشرح الصغیر میں بھی درج ہے۔
اسی طرح مبسوط میں ہے.....

قُيْلَ الانتِفَاعُ بِأَجْزَاءِ الْأَدِيمَ لَمْ يَجُزُ النِّجَاسَةُ وَ قُيْلَ

لِكَرَامَتِهِ وَ هُوَ الصَّحِيحُ (مبسوط ج ۱۵، ص ۱۲۵)

”کہا گیا ہے کہ آدمی کے اجزاء سے انتفاع ناجائز ہے اس کے نجس ہونے کی وجہ سے اور بعض کہتے ہیں کہ یہ ناجائز ہے اس کی کرامت کی وجہ سے اور یہی قول صحیح ہے۔“

مانعین کے نزدیک صرف زندہ ہی نہیں بلکہ مردہ انسان کے اعضاء بھی لینے جائز نہیں کیوں کہ ان کے نزدیک زندہ اور مردہ کا حکم یکساں ہے اس حدیث کی بناء پر حضور ﷺ نے فرمایا.....

كَسَرَ عِظَامُ الْمَيِّتِ كَجَسْرِهَا حِيَا

(مصنف عبدالرزاق ج ۳، ص ۳۳۳)

چنانچہ اس کے عدم جواز کے ایک اور قائل مفتی محمد شفیع صاحب اس کی حرمت پر اسی دلیل سے استدلال کرتے ہوئے لکھتے ہیں.....

اگر انسان کو ساتھ بھی یہی معاملہ ہو کہ اس کی کھال اور بال اور اعضاء کو قطع و برید کر کے استعمال کیا جائے تو یہ انسانی شرافت و تکریم اور منشاء تخلیق کائنات کے بالکل منافی ہے اس لئے انسانی اعضاء کی خرید و فروخت، کاث کر اس کو استعمال کرنا سمجھیں جرم اور سخت حرام قرار دیا ہے۔

(انسانی اعضاء کی پیوند کاری شریعت اسلامیہ کی روشنی میں، مفتی محمد شفیع، ص ۳۱)

جواب اول

مانعین کے اس استدلال کے جواب سے پہلے ایک تمہید ہے وہ یہ ہے کہ عرف و عادت

کے بعض احکامات زمانہ اور علاقہ کے لحاظ سے بدلتے رہتے ہیں چنانچہ ایک چیز کا ایک علاقہ میں حسن کے اندر شمار ہوتا ہے تو اسی چیز کا دوسرے علاقہ کی عرف و عادت کے مطابق قبیح میں شمار ہوتا ہے۔ چنانچہ شریعت مطہرہ کے اس اصول کو امام ابو اسحاق شاطبی ایک مثال دے کر سمجھاتے ہوئے فرماتے ہیں.....

وَالْمُتَبَدِّلَةُ مِنْهَا مَا يَكُونُ مُتَبَدِّلاً فِي الْعَادِيَةِ مِنْ حُسْنٍ إِلَى
قُبْحٍ وَ بِالْعَكْسِ مِثْلُ كَشْفِ الرَّأْسِ فَإِنَّهُ تَخْتَلِفُ بِحَسْبِ
البُقَاعِ فِي الْوَاقِعِ فَهُوَ الَّذِي الْمُرْدَاتُ قَبِيحٌ فِي الْبِلَادِ
الْمَشْرِقِيَّةِ وَ غَيْرُ قَبِيحٍ فِي الْبِلَادِ الْمَغْرِبِيَّةِ فَالْحُكْمُ
الشَّرْعِيُّ يَخْتَلِفُ بِالْخِتَالِفِ ذَلِكَ فَيَكُونُ عِنْدَ أَهْلِ
الْمَشْرِقِ قَادِحًا فِي الْعَدَالَةِ وَ عِنْدَ أَهْلِ الْمَغْرِبِ غَيْرُ قَادِحٍ
(الرافقات نج ۲، ص ۲۰۹، ۲۱۰)

”بعض چیزیں حسن سے قبیح کی طرف سے اور بعض قبیح سے حسن کی طرف تبدیل ہو جاتی ہیں جیسے ننگے سر ہونا کہ مختلف علاقوں کے لحاظ سے اس کا حکم مختلف ہو جاتا ہے کیونکہ مشرقی ممالک میں ننگے سر ہونا معیوب شمار ہوتا ہے جب کہ مغربی ممالک میں ننگے سر ہونا کوئی معیوب بات نہیں۔ لہذا اس عرف و عادت کے اختلاف کی وجہ سے اس کا حکم بھی مختلف ہو جائے گا یعنی اہل مشرق کے یہاں عدالت میں ننگے سر ہونا قابل اعتراض کہلائے گا جب کہ اہل مغرب کے یہاں یہ کوئی قابل اعتراض بات نہیں ہو گی۔“

اس تمہید کے بعد اب جواب کا خلاصہ یہ ہے کہ اس میں کوئی ٹک نہیں کہ آدمی کی حرمت اور اس کی تعظیم و حکریم بڑی اہم چیز ہے اور جو امور اس کی حکریم کے خلاف ہوں اور تو ہیں آمیز ہوں وہ جائز نہیں لیکن حکریم و تو ہیں کے لئے شریعت نے کوئی اصول اور پیمانہ مقرر نہیں کیا۔ اس کا فصلہ عرف و عادت کے مطابق ہو گا جب کہ عرف و عادت زمانہ اور

علاقہ کے لحاظ سے بدلتی رہتی ہے اس لئے ہم کہتے ہیں کہ بے شک پہلے زمانہ میں انسانی اعضاء کی قطع و برید انسانیت کی تو ہین شمار ہوتی تھی اور اس کو آدمیت کی حرمت اور اس کی تکریم کے خلاف تصور کیا جاتا تھا لہذا اس زمانہ میں یہ حرام تھا لیکن آج کے زمانہ میں اپنا عضو کسی کو عطا کرنا کوئی معیوب بات نہ رہی بلکہ اس کے برعکس فضیلت اور عظمت کی بات شمار ہوتی ہے فلاں وزیر صاحب نے یا فلاں اہم شخصیت نے اپنی آنکھ عطا کر دی ہے تو لوگ کہتے ہیں کہ وہ کیا عظیم انسان ہے جس نے دوسروں کی بھلانی کے لئے یہ وصیت کی ہے۔ الغرض چوں کہ زمانہ کے تغیر سے یہ عرف و عادت متغیر ہو گئی ہے لہذا اس کا حکم بھی بدل جائے گا۔ پہلے بے شک یہی فعل تکریم آدمیت کے منافی ہونے کے باعث حرام تھا لیکن آج کے دور میں تکریم آدمیت کا موجب ہونے کے باعث جائز ہو جائے گا۔

جواب ثانی

مانعین کے اسی استدلال کا دوسرا جواب یہ ہے کہ بے شک تکریم انسانیت اور حرمت آدمیت بڑی اہم چیز ہے لیکن شریعت مطہرہ میں انسانی جان بچانے سے زیادہ اس کی اہمیت نہیں دیکھتے اس پر سورہ مائدہ کی وہ آیت شاہد ہے جو اس فقیر نے پہلے نقل کی ہے جس میں رب کائنات نے صرف ایک جان کے ضائع ہونے کو ساری انسانیت کا خیال اور ایک جان کے بچانے کو ساری انسانیت کا بچانا فرمایا ہے یعنی یہ بتا دیا کہ تم ایک جان کو ضائع کر کے ساری انسانیت کو ختم کر رہے ہو تمام انسانوں کو ضائع کر رہے ہو جب کوئی رہا، ہی نہیں تو اب تکریم کس کی.....؟ کیوں کہ تکریم تو ایک صفت ہے جو موصوف کے ساتھ قائم ہو گی جب انسان ہی ختم ہو گئے، ایک کونہ بچا کر اس کو مار کر تم نے ساری انسانیت کو غیبت و نابود کر دیا تو اب تکریم اور تحریم کس کی کرو گے.....؟ تکریم کا تو بعد میں نہیں آئے گا موصوف کو تو باقی رکھو تاکہ صفت کا بعد میں اس کے ساتھ انصاف ہو سکے۔

جو مفتیان کرام ”تکریم“ کو تو اہمیت دے رہے ہیں لیکن زندگی بچانے کو جواہل ہے اس کی طرف کوئی توجہ نہیں دے رہے ان کی مثال ایسی ہی ہے جیسے کوئی شخص بغیر وضو کے

نماز شروع کر دے اور ایک مفتی صاحب یہ جانتے ہوئے کہ یہ بے وضو نماز پڑھ رہا ہے اس کو تلقین کریں کہ میاں روکوں وجود اچھی طرح کرو، اپنی اس نماز میں خشوع و خضوع بھی پیدا کرو، طہانیت اور سکون کے ساتھ نماز پڑھو... تو ان سے یہی عرض کیا جائے گا کہ آپ بھی عجیب آدمی ہیں ایک ایسی چیز کے حسن اور نکھار کی آپ تلقین فرمائے ہیں جس کا وجود ہی نہیں ہے کیونکہ بغیر وضبو کے نماز ہی نہیں ہوتی جب نماز ہی نہیں ہے تو اس کے حسن و نکھار اور اس کی تحریم و تعظیم کی بات کرنا لا یعنی اور مہمل ہے۔ پہلے اس کو تلقین کیجئے کہ وضو کر کے نماز پڑھے، جب نماز کا وجود قائم ہو جائے پھر اس کے نکھار اور اس کے نوک پلک سنوارنے کی بات کیجئے۔

اسی طرح یہاں بھی پہلے ایک انسان کو بچا کر ساری انسانیت کو بچانے کی بات کیجئے پھر اس کی تکریم و تحریم کی بات آپ کو زیب دے گی ورنہ ایک آدمی کی جان نہ بچا کر اس کو ختم کر کے آپ نے قرآن کے ارشاد کے مطابق جب ساری انسانیت ہی کو ختم کر دیا اب ”تکریم“ کس کی کرائیں گے؟

(ب) شریعت مطہرہ میں حرمت آدمیت سے زیادہ انسانی جان کے بچانے کی اہمیت ہے، فقیر کے اس دعوے پر مندرجہ بالا آیت مبارکہ کے علاوہ بعض فقہی جزئیات بھی اس کے موئید ہے۔ دیکھئے یہ شرعی مسئلہ ہے کہ کوئی عورت مر جائے اور اس کے پیٹ میں زندہ بچہ ہے تو اس بچہ کی زندگی بچانے کی خاطر فقہاء نے عورت کے پیٹ کو چاک کرنے کی اجازت دی ہے۔ چنانچہ عبارت ملاحظہ ہو.....

لَوْ أَنْ حَامِلًا مَاتَثُ فِي بَطْنِهَا وَلَدٌ يَضْطَرِبُ فَإِنْ كَانَ

غَالِبُ الظُّنُونَ إِنَّهُ وَلَدٌ حَيٌّ وَهُوَ فِي مُدْدَةٍ يَعْشُ غَالِبًا يُشَقِّ

بَطْنُهَا لَا إِنْ فِيهِ أَحْيَاءٌ الْأَذْمَمِيَّ فَتَرْكُ تَعْظِيمِ الْأَذْمَمِيِّ أَهْوَنُ

مِنْ مُبَاشِرَةِ مَبِيبِ الْمَوْتِ (تحفة الفقہاء جلد ۳ ص ۳۲۳)

”اگر کوئی حاملہ مر جائے اور اس کے پیٹ میں کوئی بچہ حرکت کرتا ہو اور گمان

غالب یہ ہے کہ یہ بچہ زندہ ہے اور اتنی مدت کا ہے جس میں عام طور پر بچہ زندہ رہ جاتا ہے تو اس حاملہ کے پیٹ کو چاک کیا جائے گا اس لئے کہ اس میں ایک آدمی کو زندگی بخشنا ہے۔ پس آدمی کی تعظیم کو چھوڑ دینا آسان ہے اس سے کہ کسی زندہ کی موت کا سامان کیا جائے۔

یہی مسئلہ فقہ حنفی کی کتاب در مختار میں اس طرح بیان کیا گیا.....

حَامِلُ مَاتَتْ وَ ولَدُهَا حَيٌّ يَضْطَرِبُ شَقَّ بَطْنَهَا

اس ہی جز سیہ پرفقہ حنفی کی معتبر کتاب البحر الرائق میں یوں دلیل دی گئی.....

لَائَنْ ذَالِكَ تَسْبِيبٌ فِي أَجْيَاءِ نَفْسٍ مُّخْتَرِمَةٍ بِتَرْكِ

تَعْظِيمِ الْمَيِّتِ (در مختار جلد 1، ص ۸۳۰)

کیونکہ یہاں تعظیم میت کا ترک ایک محترم جان کے احیاء اور بقاء کا سبب بن رہا ہے۔ غور فرمائیں مفتیان کرام جواہر اسلام آدمیت اور احترام میت سے متعلق احادیث نقل کر کے اعضاء کے عطیہ دینے کی حرمت کو ثابت کرتے ہیں کیا اتنے بڑے بڑے فقهاء کی نظر میں وہ احادیث نہیں تھیں.....؟ یقیناً تھیں اور ان کو آدمیت اور میت کے آداب اور احترام کا اچھی طرح پڑتا تھا لیکن اس کے باوجود وہ حاملہ کے پیٹ کو چاک کر کے میت کی بے حرمتی کو جائز قرار دے رہے ہیں صرف اس لئے کہ شریعت مطہرہ میں آدمی اور میت کی حرمت سے زیادہ انسانی جان کو اہمیت حاصل ہے۔

لہذا اس فقہی مسئلہ کی روشنی میں یہ ثابت ہو گیا کہ کسی کی جان بچانے کے لئے اعضاء کا عطیہ دینے یا وصیت کرنے میں آج کل اگرچہ یہ کوئی معیوب اور تحریم آدمیت کے خلاف بات شمار نہیں ہوتی لیکن اگر بالفرض کوئی اس کو احترام آدمیت کے خلاف تصور کرتا ہے تو بھی کسی کی جان بچانے کی خاطر ایسا کرنا جائز اور درست بلکہ کارثو اب ہو گا۔ اس وقت احترام میت یا احترام آدمیت کو نہیں دیکھا جائے گا بلکہ سب کو چھوڑ کر ایک جان بچانے کی کوشش کی جائے گی کیوں کہ حرمت آدمیت کے مقابلہ میں ~~بھکانی~~ جان بچانا زیادہ اہم ہے۔

(ج) ایک اور فقہی جزئیہ ہے کہ کوئی مغضطر انسان کسی مردہ آدمی کو کھا کر اپنی جان بچا سکتا ہے یا نہیں.....؟ مالکی اور حنبلی فقہاء کی رائے ہے کہ نہیں کھا سکتا جب کہ شوافع اور بعض احناف کی رائے یہ ہے کہ یہ کھا سکتا ہے کیونکہ زندہ کی حرمت مردہ سے زیادہ ہے.....

وَقَالَ الشَّافِعِيُّ وَبَعْضُ الْحَنْفِيَّةِ يَبْأَخُ وَهُوَ أَوْلَى لِإِلَّا

حُرْمَةُ الْحَيِّ أَعْظَمُ (المغني جلد ۹ ص ۳۳۵)

احترام آدمیت اور احترام میت سے متعلق تمام آیات اور احادیث کے باوجود علماء کا ایک جان بچانے کی خاطر مردہ آدمی کو کھانے کی اجازت دینا اس بات کا واضح ثبوت ہے کہ شریعت میں آدمی کی تحریرم و تکریرم سے زیادہ انسانی جان کی اہمیت ہے۔ لہذا اعضاء کی پیوند کاری کے مسئلہ میں بھی اس اصول کو پیش نظر رکھ کر اس کے جواز کا فیصلہ کیا جائے گا۔

(د) فقہاء نے یہ بھی ایک مسئلہ تحریر فرمایا ہے کہ اگر کسی مغضطر کو کوئی ایسا شخص مل جائے جس کو کسی جرم کی وجہ سے شرعی طور پر قتل کی سزا نتائی گئی ہو تو وہ مغضطر ایسے شخص کو قتل کر کے اس کا گوشت کھا کر اپنی جان بچا سکتا ہے۔ (المغني جلد ۹ ص ۳۳۵)

یہ جزئیہ بھی ہمارے اس دعوے کی واضح دلیل ہے کہ کسی کی جان بچانے کو سب سے زیادہ اہمیت دی جائے گی اس کے مقابلہ میں ”حرمت آدمیت“ کا خیال نہیں کیا جائے گا۔

حرمت آدمیت کا مرتبہ بعد میں ہے پہلا مرتبہ انسانی زندگی کے بچانے کا ہے لہذا وہ شخص جس کی زندگی کسی قتل کی سزا کے باعث ختم ہو رہی ہے اس سے اگر کسی دوسرے انسان کو زندگی مل جاتی ہے تو اس کے جسم سے انتفاع جائز ہو گا اور اب حرمت آدمیت کا کوئی خیال نہیں کیا جائے گا

(ر) آدمیت کی حرمت کی تو اسلام میں یہ حیثیت ہے کہ اگر کسی شخص نے کسی کا موتی نگل لیا اور وہ آدمی مر گیا تو بعض حالات میں اس شخص کا موتی دلوانے کے لئے بھی اس ”میت“ کے پیٹ کو چاک کرنے کی فقہاء نے اجازت دی ہے۔ چنانچہ فقہ حنفی کی معتبر کتاب درحقیار میں ہے.....

لَوْ بَلَعَ مَالَ غَيْرِهِ وَ مَاتَ هَلْ يُشْقُّ قَوْلَانِ الْأُولَى نَعَمْ (فتح)

(در مختار جلد ۱، ص ۸۳۰)

”اور اگر کسی شخص نے کسی کامال نگل لیا اور پھر مر گیا تو کیا اس کا پیٹ چاک کیا جائے گا؟ اس میں دو قول ہیں لیکن اولیٰ یہ ہے کہ چاک کیا جائے گا۔“

(فتح القدر)

ذرا غور فرمائیے کہ فقہاء کی نظر میں احترام آدمیت اور احترام میت کے مقابلہ میں انسان کے مالی حق کو زیادہ اہمیت حاصل ہے تو پھر جہاں احترام آدمیت کے مقابلہ میں انسانی جان جیسی چیز آجائے جس کی دنیا میں کوئی قیمت نہیں لگائی جا سکتی بھلا ایسی قیمتی اور اہم چیز کو کیسے نظر انداز کر دیا جائے گا اور اس کے مقابلہ میں احترام آدمیت اور احترام میت کو کیسے ترجیح دی جاسکے گی۔ ماننا پڑے گا کہ انسانی جان کی اہمیت احترام آدمیت اور احترام میت وغیرہ سے کہیں زیادہ ہے اور اس پر کسی کو ترجیح نہیں دی جا سکتی۔

علامہ ابن حمام نے فتح القدر میں (ج ۲، ص ۱۰۲) بحر الرائق نے (ج ۸، ص ۲۰۵) فتاویٰ قاضی خان (ج ۳، ص ۳۱۱) اور علامہ ابن عابدین نے شامی میں (ج ۱، ص ۸۳۰) بھی اسی طرح لکھا ہے۔

قرآن و حدیث اور اقوال فقہاء تو انسانی جان کو اتنی اہمیت اور وقعت دیں لیکن آج کے بعض مفتیوں کی نظر میں یہ انسانی جان اتنی بے قیمت اور اتنی بے وقعت ہے کہ ایک آدمی سک سک کر جان دے رہا ہے۔ لیکن بغیر کسی تقصیان کے اس کو بچانے کی قدرت رکھنے کے باوجود صرف احترام آدمیت اور احترام میت کے باعث کسی کو اس کی مدد کی اجازت نہیں اس تڑپتے ہوئے انسان کی بے کسی اور بے بسی کا کھڑے ہو کر تماشا دیکھتے رہو لیکن قدرت رکھنے کے باوجود اس کی مدد نہ کرو اس کی زندگی نہ بچاؤ اس کو اسی طرح ایڑیاں رگڑ رگڑ کر مرنے دو..... یہ کون سا اسلام ہے اور کہاں کی شریعت ہے.....؟ یہ انتہائی سنگدلی، بے رحمی اور سفا کی ہے۔ اس کو اسلامی حکم کہنا اسلام کی توہین اور دین کی حرمت کی پامالی ہے۔ یہ

احترام انسانیت نہیں بلکہ تذلیل انسانیت ہے یہ تحريم آدمیت نہیں بلکہ تحیر آدمیت ہے۔

جواب ثالث

مانعین نے جن بعض فقہی جزئیات سے استدلال کیا ہے۔ مثلاً یہ کہ فقہاء کا قول ہے کہ مضطراً اپنی جان بچانے کے لئے کسی دوسرے آدمی کا یا خود اپنے جسم کے گوشت کا ٹکڑا کاٹ کر نہیں کھا سکتا۔ یہ اس کے لئے جائز نہیں اس سے ثابت ہوا کہ دوسرے کے اعضاء لینا اس سے انتفاع اور کسی کا اپنے اعضاء عطا یہ کرنا نیا وصیت کرنا جائز نہیں۔

ان کا جواب یہ ہے کہ بعض فقہاء کے ان ارشادات سے آپ کا استدلال کر کے اعضاء کے عطا یہ کی حرمت کا قول کرنا درست نہیں کیوں کہ یہاں فقہاء نے اپنی جان بچانے کے لئے اپنایا دوسرے کا گوشت کاٹ کر کھانے کی اجازت نہیں دی کہ خون کے زیادہ بہہ جانے کے باعث اس کی اپنی یا دوسرے کی موت واقع ہو سکتی ہے تو گویا یہاں جان فتح نہیں رہی تھی بلکہ اس کی اپنی یا دوسرے کی جان جانے کا قوی اندیشہ تھا چنانچہ علامہ ابن قدامہ اس کی یہی وجہ بیان کرتے ہوئے فرماتے ہیں.....

وَلَنَا أَنَّ أَكْلَهُ مِنْ نَفْسِهِ رُبَّمَا قُتْلَهُ فَيَكُونُ فَاتِلًا نَفْسَهُ وَلَا

يَتَيَّقَنُ حُصُولُ الْبَقَاءِ بِأَكْلِهِ (المغني جلد ایک ص ۲۳۵)

”اور ہماری دلیل یہ ہے کہ آدمی کا اپنے جسم میں سے کسی حصہ کو کھانا بعض دفعہ اس کی موت کا سبب بن جاتا ہے اس طرح وہ خود اپنا قائل ہو جائے گا اور اس کے کھانے سے اس کا زندہ رہنا یقینی نہیں۔“

اس سے یہ بات واضح ہو گئی کہ اجازت نہ دینے کی وجہ یہ ہے کہ یہاں اس کی جان بچنے کا نہیں بلکہ جان ضائع ہونے کا اندیشہ تھا۔ لہذا جہاں یہ اندیشہ نہ ہو وہاں یہ جائز ہو گا جیسے آج کل سرجری نے اتنی ترقی کر لی ہے کہ کسی عضو کے منتقل کرنے میں کسی ہلاکت یا نقصان کا کوئی اندیشہ نہیں ہوتا۔ لہذا یہ صورت اس مندرجہ بالا فقہی جزئیے کے تحت نہیں آئے گی اور نہ فقہاء کے اس قول پر اس کو قیاس کرتے ہوئے حرام قرار دیا جائے گا کیوں کہ فقہاء

کے اس قول اور جزئیہ میں ”جان کا نقصان“ ہے جب کہ ہمارے مسئلہ میں دونوں جانوں کا ”حفظان“ ہے۔

دلیل ثالث

مانعین کی ایک دلیل یہ ہے کہ حضور ﷺ نے ”مثلہ“ سے منع فرمایا ہے اور اس میں مثلہ پایا جاتا ہے لہذا یہ حرام ہے چنانچہ حضرت مولا ناغلام رسول سعیدی زید مجدد اس دلیل کو کتب لغت کی روشنی میں تفصیل سے بیان کرتے ہوئے اعضاء کی پیوند کاری کے عدم جواز پر یوں استدلال فرماتے ہیں.....

علامہ ابن منظور افریقی ”مثلہ“ کا معنی بیان کرتے ہوئے لکھتے ہیں کہ حدیث میں ہے رسول اللہ ﷺ نے جانوروں کو مثلہ کرنے سے منع فرمایا اور مثلہ زدہ جانوروں کے کھانے سے بھی منع فرمایا اور مثلہ یہ ہے کہ جانوروں کو کھڑا کر کے اس پر تیر اندازی کی جائے یا زندہ جانوروں کے اعضاء کاٹ دیئے جائیں۔ حدیث میں ہے آپ نے مثلہ سے منع فرمایا کہا جاتا ہے میں نے حیوان کو مثلہ کیا جب کہ اس کے اعضاء کاٹ ڈالے جائیں اور وہ بد بھیت ہو جائے۔

مَذْلُتُ بِالْمَقْتَيْلِ إِذَا جَدَعْثُ أَنْفَهُ وَ اذْنَةُ أَوْ مَذَادِكَرَةُ أَوْ شَيْءًا مِنْ أَطْرَافِهِ

اور کہا جاتا ہے میں نے مقتول کو مثلہ کر دیا جب کہ مقتول کے ناک کاں اور دوسرے اعضاء کاٹ دیئے جائیں اور اس کا اسم مثلہ ہے۔ علامہ ابن کثیر اور علامہ زبیدی نے بھی مثلہ کا یہی معنی بیان کیا ہے اور اس میں دشمن کو ہلاک کرنے یا اس کی تذلیل کی قید نہیں۔ اس سے معلوم ہوا کہ زندہ یا مردہ کے اعضاء کاٹ ڈالنا یہ مثلہ ہے اور اسی سے رسول اللہ ﷺ نے منع فرمایا ہے اور پیوند کاری کے لئے جس زندہ یا مردہ کے اعضاء کاٹ دیئے جاتے ہیں اس عمل سے رسول اللہ ﷺ کے فرمان کی صریح مخالفت ہوتی ہے۔

(شرح صحیح مسلم، علامہ غلام رسول سعیدی، جلد ایک ص ۸۶۳)

جواب

اس کا ایک جواب تو یہ ہے کہ اس میں کوئی شک نہیں کہ مثلہ کی تعریف دنیا کی ہر عربی لغت میں یہی ملے گی کہ ”اعضاء کا کاشنا“، لیکن احادیث مبارکہ میں جس ”انسانی مثلہ“ سے ممانعت کی گئی ہے اس میں یہ معنی یقیناً شامل ہیں کہ کسی کو قتل کر کے اپنے انتقام کی آگ بجھانے کے لئے اس کے اعضاء کاٹ کر اس کی لاش کو سخ کرنا کیوں کہ عرب میں اس وقت دشمنی نکالنے کا یہی وحشیانہ طریقہ راجح تھا جس سے نبی کریم ﷺ نے منع فرمایا الہذا جس پس منظر میں یہ ممانعت ہوئی اس کو اس ممانعت میں نظر انداز نہیں کیا جا سکتا مثال دے کر اس کی وضاحت کرتا ہوں.....

مثال

جیسے قرآن پاک میں ارشاد ہے.....

وَلَا إِذْدُعْ مِنْ دُوْنِ اللَّهِ هَالَا يَنْفَعُكَ وَلَا يَصْرِيكَ (یونس: ۱۰۶)

اس آیت کی تفسیر کرتے ہوئے تفسیر جلالیں نے **ئذْدُعْ** کے معنی ”تعبد“ کے لکھے ہیں حالانکہ کسی عربی لغت میں ”**تدع**“ کے معنی ”تعبد“ کے نہیں۔ اس کا اتباع کرتے ہوئے حضرت فاضل بریلوی مولانا احمد رضا خان رحمۃ اللہ تعالیٰ علیہ نے بھی اس کا ترجمہ یہ لکھا ”اور اللہ کے سوا اس کی بندگی نہ کر جو نہ تیرا بھلا کر سکے نہ برا“

حالانکہ **ئذْدُعْ** کے معنی بندگی کے کسی لغت میں درج نہیں لیکن یہاں علماء کرام اور مفسرین عظام اس آیہ مبارکہ کے پس منظر کو دیکھتے ہوئے اس کے معنی بیان فرماتے ہیں اور اس کا پس منظر یہ تھا کہ عرب کے مشرکین بتوں کو اپنا معبود اور خدا سمجھ کر پکارا کرتے تھے اور اس طرح کسی کو پکارنا یہ عبادت ہو جاتا ہے۔ اس لئے مفسرین نے اب ”**لام تدع**“ کے صرف معنی یہ نہیں کئے کہ کسی کو نہ پکارو کیوں کہ اگر اس کو مطلق رکھتے ہوئے ہر تم کے پکارنے کی ممانعت ہو جائے اور کسی تم کا پکارنے والا بھی مشرک غیرے۔ تو دنیا میں پھر کوئی بھی مسلمان نہیں رہے گا۔ گھر میں صبح سے شام تک کبھی اپنی ماں کو، کبھی اپنی بیوی کو، کبھی بچوں کو،

کبھی دوست احباب کونہ معلوم کس کس کو آدمی پکارتا ہے۔ کیا یہ سب شرک ہو گیا.....؟ ہرگز ایسا نہیں اس لئے محقق علماء نے اس کے مطلقاً پکارنے کے یہاں لغوی معنی نہیں کئے بلکہ اس آیت کے پس منظر کا لحاظ کرتے ہوئے اس کے مفہوم کو بھی اس میں شامل کر کے ”تعبد“ کے معنی کئے کہ اللہ کے علاوہ کسی کو مت پوجو۔

اسی طرح یہاں بھی انسانی مثلہ کے لغوی معنی اگرچہ عام ہوں لیکن حدیث میں جب انسانی مثلہ سے ممانعت آئے گی تو اس میں اس ممانعت کے پس منظر کو ضرور ملحوظ رکھا جائے گا اور اس کا مفہوم بیان کرتے وقت اس کو ضرور شامل کیا جائے گا۔ لہذا انسانی مثلہ کے معنی یہ ہوں گے کہ کسی کو قتل کر کے بطور انتقام اس کے اعضاء کاٹ کر اس کی لاش کی تذلیل کرنا یہ منع ہے اور حرام ہے۔ ہمارے اس جواب کی تائید خود علامہ سعیدی صاحب کی لسان العرب کے حوالہ سے بیان کردہ عبارت سے ہوتی ہے جس میں انسانی مثلہ کے لئے مطلقاً کسی آدمی (خواہ زندہ ہو یا مردہ) کے اعضاء کاٹنے کو مثلہ نہیں کہا گیا بلکہ ”قتل“ کے اعضاء کاٹنے کو مثلہ کہا گیا یعنی لفظ قتل (مقتول) لا کر بڑی وضاحت کے ساتھ یہ بات آشکارا کر دی کہ مثلہ کے مفہوم میں یہ بات شامل ہے کہ اس کو قتل کر کے پھر اس کے اعضاء کاٹے جائیں۔

ظاہر ہے قتل کسی دشمنی ہی کی بنیاد پر ہو گا کوئی محبت سے تو قتل نہیں کرتا۔ لہذا فقط قتل نے بتا دیا کہ انسانی مثلہ کے مفہوم میں یہ چیز شامل ہے کہ کسی کو قتل کر کے اس سے اپنی دشمنی نکالنے کے لئے بطور انتقام اس کے اعضاء کاٹ کر اس کی لاش کی تذلیل کرنا یا انسانی مثلہ کہلاتا ہے اور احادیث میں اسی کی ممانعت آئی ہے۔

جب کہ یہاں مثلہ کی تعریف ہی صادق نہیں آتی کیوں کہ بخوبی اپنا کوئی عضو دینے والا نہ مقتول ہے اور نہ کسی دشمنی کی بناء پر اس کے اعضاء کاٹے جا رہے ہیں نہ اس کی تذلیل ہو رہی ہے۔ بلکہ اس کے برعکس معاملہ ہے وہ کسی سے انتہائی محبت یا عقیدت رکھنے کے باعث انسانی ہمدردی کے جذبہ کے تحت اپنا کوئی عضو دینے کا اعلان کر کے اپنی عزت و تکریم میں اضافہ کر رہا ہے لہذا ”مثلہ“ کی ممانعت والی احادیث یہاں چپاں کر کے اس کی

حرمت کا قول کرتا قرین الصاف نہیں۔

دلیل راجع

مانعین کی ایک دلیل یہ ہے کہ کوئی آدمی اپنے جسم کا مالک نہیں ہوتا لہذا وہ اپنے جسم کے متعلق وصیت نہیں کر سکتا کیوں کہ وصیت اپنی ملک میں کی جاتی ہے اور اس پر دلیل کے طور پر وہ یہ آیت پیش کرتے ہیں۔

ان اللہ اشتري من المؤمنین انفسهم واموالهم بآن لهم

الجنة

کہ اللہ تعالیٰ نے مونین سے جنت کے عوض ان کی جانوں اور مالوں کو خرید لیا۔ لہذا اب ان کی جان اللہ کی ملکیت ہو گئی اب اس میں تصرف کا نہیں کوئی حق نہیں اس کے علاوہ دلیل کے طور پر وہ حدیث بھی پیش کرتے ہیں جس میں خودکشی کی ممانعت کی گئی ہے۔

چنانچہ مفتی شفیع صاحب اور علامہ سعیدی صاحب کے علاوہ سید ابوالاعلیٰ مودودی صاحب بھی اس کی حرمت پر یہی دلیل لاتے ہوئے کہتے ہیں.....

اصل سوال یہ ہے کہ آپ اپنے جسم کے مالک خود کب ہیں.....؟ مذہب ہی نہیں خود قانون بھی آپ کو اپنے جسم کا مالک قرار نہیں دیتا۔ اگر اپنے جسم کے مالک آپ خود ہیں تو پھر آپ کو خودکشی کی اجازت کیوں حاصل نہیں.....؟ آپ اپنے آپ کو بیچ کیوں نہیں سکتے.....؟ اب جس جسم پر جیتے جی آپ کے اختیارات کا یہ عالم ہے اسی جسم کے حصے بخزے کرنے کا آپ اس وقت کیا اختیار رکھتے ہیں جب آپ اسے چھوڑ کر جا چکے ہوتے ہیں.....؟ اس وقت اگر اسکی کوئی اجازت آپ کو قانون دیتا ہے تو یہ قانون کا ستم ہے مذہب کا نہیں۔

(سید ابوالاعلیٰ مودودی، اردو مقالہ سید مودودی ص ۳۱)

اس کا جواب یہ ہے کہ بے شک مندرجہ بالا آیہ کریمہ کی رو سے صرف ہمارا جسم ہی نہیں بلکہ ہمارے اموال بھی اللہ نے خرید لئے ہیں اور ان کا بھی وہ مالک ہو گیا ہے۔ بلکہ قرآن

کے ارشاد کے مطابق صرف ہماری جانوں اور مالوں کا ہی نہیں وہ تو کائنات کی ہر شے کا
اصل اور حقیقی مالک ہے چنانچہ ارشاد رب العزت ہے.....

وَلِلَّهِ مَا فِي السَّمَاوَاتِ وَالْأَرْضِ

”اور اللہ ہی کے لئے ہے جو کچھ آسمانوں اور زمین میں ہے۔“

لیکن اس نے یہ چیزیں ہمیں دی ہیں اور ہمیں ان کا مالک بنادیا ہے اور اس میں تصرف
کا ہمیں اختیار بھی دیا ہے اس پر دلیل وہ آیات ہیں جن میں ان چیزوں کی نسبت قرآن
میں ہماری طرف دی گئی ہے۔ مثلاً فرمایا.....

خُلُّ مِنْ أَمْوَالِهِمْ صَدَقَةٌ (توبہ: ۱۰۳)

”آپ ان کے مالوں سے زکوٰۃ لیجئے۔“

دوسرے مقام پر فرمایا.....

وَلَا تَقْتُلُوا أَنفُسَكُمْ (نساء: ۲۹)

”اور اپنے نفوس کو قتل مت کرو۔“

حتیٰ کہ بعض مقامات پر تو صاف طور پر ”ملکیت“ کی نسبت انسانوں کی طرف دیتے
ہوئے فرمایا گیا.....

وَالْمُحْصَنُتُ مِنَ النِّسَاءِ إِلَّا مَا مَلَكَتْ أَيْمَانُكُمْ (نساء: ۲۳)

”یعنی تم پر حرام ہیں وہ عورتیں جو دوسروں کے نکاح میں ہیں مگر کافروں کی
عورتیں جس کے تم مالک ہو وہ تم پر حرام نہیں۔“

ان آیات میں اموال اور نفس جن کا حقیقی مالک اللہ تعالیٰ ہے ان کی نسبت ہماری
طرف کر دی گئی حتیٰ کہ کافر عورتوں کی ملکیت کی نسبت ہماری طرف فرمائیہ بتا دیا کہ بیشک
ان سب چیزوں کا حقیقی مالک تو اللہ تعالیٰ ہے لیکن اس کی عطا سے ہم بھی مالک ہیں اور اس
کے دیے ہوئے اختیار سے اس کی عطا کردہ ملکیت میں خواہ وہ نفس ہوں یا اموال ہم تصرف
کا بجا طور پر حق اور اختیار رکھتے ہیں۔

لہذا جو شخص ایشارا اور خیرخواہی کی آیات اور احادیث کو مد نظر رکھتے ہوئے اپنے نفس اور اموال میں جو خدا نے اس کی ملکیت میں دے دیئے ہیں تصرف کر کے خدا کے بندوں کی زندگیاں بچاتا ہے اور ان کی مشکلیں آسان کرتا ہے وہ یقیناً خدا کی رضا اور خوشنودی کا مستحق ٹھہرے گا۔

مانعین کے خیال کے مطابق اگر انسان سے ہر قسم کی ملکیت اور تصرف کی نفی کر دی جائے تو اجر و ثواب کا تصور ہی ختم ہو جائے گا کیون کہ جب ”ان اموال“ کے ہم مالک ہی نہیں یہ اموال ہمارے ہیں ہی نہیں تو پھر ان کو صدقہ و خیرات کرنے کا ہمیں کیوں کیوں ثواب ملے یہ تو ایسا ہی ہے جیسے ”حلوائی کی دکان اور نانا جی کی فاتحہ“ کوئی اگر حلوائی کی دکان پر جا کر بغیر خریدے اس کی ساری مٹھائی غرباء میں تقسیم کر دے تو اسے ثواب نہیں ملے گا بلکہ عذاب ہو گا کہ اس نے غیر کے ملک میں تصرف کیوں کیا جب کہ ہمیں ”اموال“ میں تصرف کرنے پر ثواب ہوتا ہے۔ پتہ چلا کہ یہ اموال اور نفس ہماری ملک ہیں اور ان میں تصرف کا ہمیں اختیار دیا گیا ہے لہذا عدم ملک سے نفس اور اموال میں عدم تصرف اور اعضاء کی وصیت کے عدم جواز پر استدلال درست نہیں۔

اسی طرح خودکشی کی حرمت کے لئے عدم ملک کی دلیل لانا بھی کسی حدیث سے ثابت نہیں خودکشی ایک قتل ہے اور قتل کی حرمت پر جب سینکڑوں احادیث موجود ہیں تو پھر اس کی حرمت ثابت کرنے کے لئے عدم ملک جیسی لایعنی اور مکمل دلیل اپنے دل سے گھر نے کی آخر کیا ضرورت ہے۔

دلیل خامس

مانعین کی ایک دلیل یہ حدیث مبارک بھی ہے.....

لَعْنَ اللَّهِ الْوَاصِلَةَ وَالْمُسْتَوْصِلَةَ وَالْوَابِشَةَ وَالْمُسْتَوْشِمَةَ

(جامع ترمذی ابواب الاستیذ ان جلد ۲ ص ۲۸۶)

”یعنی حضور ﷺ نے فرمایا کہ اللہ تعالیٰ نے بال ملانے والی ، ملاقات کی

خواہش کرنے والی اور بدن گونے اور گدوانے والی عورتوں پر لعنت بھی ہے۔“
وہ کہتے ہیں کہ اس حدیث کی رو سے جب کسی دوسرے کے بال ملانا اور بدن گدوانا
جا رہنیں تو بدن کا ایک پورا عضو قطع کرنا اور دوسرے کے لگانا کب جائز ہوگا۔۔۔۔۔؟

جواب

اس کا جواب یہ ہے کہ علامہ ترمذی رحمۃ اللہ تعالیٰ علیہ نے اسی باب یعنی ”باب ماجاء فی الواصلہ والمستوصله“ میں جہاں یہ حدیث ذکر کی ہے وہاں اسی باب میں ایک اور اسی مضمون کی تفصیلی حدیث بھی ذکر کی ہے جس سے حدیث کے معنی واضح ہو کر سامنے آ جاتے ہیں وہ حدیث مبارک یہ ہے.....

أَئِ النَّبِيُّ عَلَيْهِ الْفَضْلُ لَعْنَ الْوَاثِمَاتِ وَالْمُسْتَوْشِمَاتِ
وَالْمُتَنَمِّصَاتِ مُبْتَغِيَاتِ لِلْحُسْنِ مُغَيِّرَاتِ خَلْقَ اللَّهِ هَذَا
حَدِيثُ حَسَنٍ صَحِيحٌ

(جامع ترمذی ابواب الاستیذان جلد ۲، ص ۲۸۵)

”بیشک نبی کریم ﷺ نے جسم گونے والی اور گدوانے والی عورتوں پر لعنت کی ہے اور ان پر بھی جوانپے چہرہ کے بال کو چنتی ہیں حسین بنے کے لئے اور اللہ کی خلقت کو بدلتی ہیں، امام ترمذی فرماتے ہیں کہ یہ حدیث حسن صحیح ہے۔“

اس حدیث مبارک میں ”للحسن“ کا لفظ واضح طور پر یہ بتارہا ہے کہ یہ جسم پر تغیر و تبدل اور کسی دوسرے کے بال لگانا اس وقت منع ہے جب کہ بغیر کسی ضرورت کے صرف زیب و زینت اور حسن و جمال کے لئے ہو اور وہ احادیث جو اس سلسلہ میں مطلق آئی ہیں ان کو بھی اسی قید پر محمول کیا جائے گا بالکل اسی طرح جس طرح ایک حدیث مبارک میں از راہ تکبیر کپڑا لکانے کی ممانعت آئی ہے چنانچہ حضور اکرم ﷺ کا ارشاد مبارک ہے.....

لَا يَنْتَظُ اللَّهُ يَوْمَ الْقِيَامَةِ إِلَى مَنْ جَرَأَ تُوبَةً خُيَلاءَ

(ترمذی، ابواب الملابس جلد ایک ص ۶۱)

”کہ اللہ تعالیٰ قیامت کے دن اس شخص پر نظر رحمت نہیں فرمائے گا جو تکبر سے اپنا کپڑا گھیٹ کر چلے۔“

محدثین فرماتے ہیں کہ جن احادیث میں مطلقاً کپڑا نیچے کرنے پر ممانعت اور وعید یہ آئی ہیں وہاں بھی یہی ”خیلاء“، یعنی تکبر کی شرط ملحوظ ہوگی اور ان احادیث کو بھی اسی پر محمول کیا جائے گا کہ جو شخص از راہ تکبر کپڑا لٹکائے گا وہ گنہگار ہو گا اور اس پر اللہ تعالیٰ نظر رحمت نہیں فرمائے گا اور جہاں تکبر نہیں ہو گا وہاں نہ یہ وعید یہیں ہوں گی اور نہ وہ حرام ہو گا۔

اسی طرح ہم کہتے ہیں کہ یہاں بھی ایک حدیث میں جو ”للحسن“ کی قید ہے وہ دوسری مطلق احادیث میں بھی ملحوظ ہوگی اور اس قسم کی تمام احادیث اور آیات کا مطلب یہ ہو گا کہ صرف حسن اور آرائش کی غرض سے ”یہ تبدیلی اور تغیر“ اور ایک دوسرے کے بال استعمال کرنا جائز ہے جب کہ اعضاء کی پیوند کاری کی صورت میں حسن و جمال کے لئے یہ تغیر و تبدل نہیں ہو رہا بلکہ سخت ترین ضرورت اور ایک جان بچانے کے لئے یہ عمل کیا جا رہا ہے۔ حس کی ممانعت اس حدیث سے کوئی ثابت نہیں ہوتی۔

دلیل سادس

مفتي محمد شفیع صاحب اس کے حرام ہونے پر ایک اور دلیل بھی ذکر کرتے ہیں وہ لکھتے ہیں.....

خدانخواستہ یہ طریقہ علاج روایج پا گیا تو اس کا ایک نقد نتیجہ تو یہ ہو گا کہ غریب انسان کی آنکھیں اور گردے اور دوسرے اعضاء ایک بکاؤ مال کی طرح بازار میں بکا کریں گے..... اور خدا نخواستہ یہ سلسلہ بڑھتا رہا تو صرف اپنی موت مرنے والوں تک محدود نہیں رہے گا بلکہ اس کام کے لئے بہت سے انسانوں کے قتل کا ایک بازار گرم ہو جانا ممکن ہے پورے انسانی معاشرہ کی تباہی کا اعلان ہے۔ (انسانی اعضاء کی پیوند کاری، مفتی محمد شفیع، ص ۳۲)

جواب

اگر بالفرض یہ خدشات درست بھی ہوں تو اس کا مطلب یہ نہیں کہ ان کی وجہ سے اس نیک اور جائز کام کو ہی ختم کر دیا جائے یا حرام قرار دے دیا جائے بلکہ ان حرام کاموں کو روکنے اور ختم کرنے کی کوشش کی جائے گی جو اس جائز اور نیک کام میں پیدا کئے جا رہے ہیں۔ اس سلسلہ میں فقہ حنفیہ کی معتبر کتاب شامی نے بڑا پیارا اور جامع اصول بیان فرمایا ہے وہ لکھتے ہیں.....

وَلَا تُتَرَكُ لِمَا يَحْصُلُ عِنْدَهَا مِنْ مُنْكَرَاتٍ وَ مُفَاسِدٍ كَأَخْتِلاطِ الرَّجُلِ بِالنِّسَاءِ وَ غَيْرِهَا لِأَنَّ الْقُرْبَاتِ لَا تُتَرَكُ
لِمِثْلِ ذَالِكَ بَلْ عَلَى إِلَانْسَانٍ فَعْلُهَا وَ إِنْكَارُ الْبِدْعِ قُلْتُ
وَ يُؤَتَّدُهُ مَأْمَرٌ مِنْ عَدْمِ تَرْكِ إِتَّبَاعِ الْجَنَازَةِ وَ إِنْ كَانَ مَعَ
نِسَاءٍ نَائِحَاتٍ (شامی، کتاب الجنائز، باب زیارت القبور)

”زیارت قبور اس لئے نہ چھوڑا جائے گا کہ اس میں غیر شرعی باتیں ہوتی ہیں جیسے مرد اور عورتوں کا اختلاط وغیرہ کیوں کہ اس قسم کی ناجائز باتوں کی وجہ سے مستحبات چھوڑنے نہیں جاتے بلکہ انسان پر ضروری ہے کہ وہ ان کاموں کو (زیارت قبور) کرے اور بدعتوں کو روکنے کی کوشش کرے۔ اس کی تائید گزشتہ مسئلہ بھی کرتا ہے کہ جنازہ کے ساتھ جانا نہ چھوڑنے اگرچہ اس کے ساتھ یہ حرام کام ہو رہا ہو کہ نوحہ کرنے والی عورتیں ساتھ چل رہی ہوں۔“

اس عبارت سے یہ بات واضح ہو کر سامنے آگئی کہ اعضاء عطیہ کرنے جیسے نیک عمدہ، بھلائی اور خیرخواہی کے کام میں اگر کسی قسم کی کوئی حرام اور غلط بات روایج پانے لگے تو اس کی وجہ سے اس عظیم انسانی فلاح کے کام کو ہرگز نہیں چھوڑا جائے گا اور نہ اس کو حرام قرار دیا جائے گا بلکہ اس غلط اور حرام کو روکنے کی کوشش کی جائے ورنہ اگر نیک کاموں میں ناجائز امور کے پیدا ہونے کی وجہ سے وہ نیک اور عمدہ کام ہی حرام ہونے لگیں تو پھر شادی بیاہ بھی

حرام ہو جائے گا کیوں کہ اس میں آج کل بیسوں قسم کی بے ہودہ اور حرام رکھیں رواج پا گئی ہیں۔ جہازوں اور ریلوے اور بسوں کا سفر بھی حرام ہو جائے گا کہ وہاں بھی مردوں کا اختلاط ہوتا ہے جو حرام ہے۔ عرس اور اولیاء کے مزارات پر حاضری بھی حرام ہو جائے گی کہ بعض مزارات پر ہر عرس کے دنوں میں دھماں، جوئے اور سٹے جیسے حرام کام ہوتے ہیں حالانکہ علماء اہل سنت و جماعت کے نزدیک عرس، مزارات اولیاء پر حاضری، شادی بیویوں میں شرکت اور جدید ذرائع آمد و رفت کے ذریعہ سفر یہ سب امور جائز ہیں۔ حرام امور کے ان میں آجائے کی وجہ سے یہ جائز چیزیں حرام نہیں ہو جاتیں ہاں البتہ ان حرام امور کو ان میں داخل ہونے سے روکنے کی ضرور کوشش کی جائے گی۔

دلیل سانح

مفتی محمد شفیع صاحب اس طریقہ علاج کے خلاف ایک ”عقلی دلیل“ لاتے ہوئے تحریر فرماتے ہیں.....

سب مل کر اس کو رواج دینے کی کوشش بھی کر لیں تو کیا یہ کہا جاسکتا ہے کہ دنیا میں کوئی اندھانہیں رہے گا یا کوئی بیمار، تند رستی سے محروم نہیں رہے گا۔ تجربہ شاہد ہے کہ ان نئی سے نئی ترقیات ہی کے آپریشن لاموں اور مریض کی قیام گاہوں اور ماہر ڈاکٹروں کے سایوں میں روزانہ ہزاروں مریض دم توڑ کر عدم کی سرحد پار کر لیتے ہیں۔ (انسانی اعضاء کی پیوند کاری، مفتی محمد شفیع ۳۵)

جواب

مفتی محمد شفیع صاحب جیسے ایک مکتبہ فکر کے مقتصد اور مستند مفتی اور عالم کی طرف سے اس قسم کی دلیل فقیر کے لئے انتہائی جرأت اور استحقاب کا باعث نئی کیوں کہ مفتی صاحب کے اس استدلال کی رو سے پھر تو تمام حکماء، اطباء اور ڈاکٹروں کو اپنی اپنی دکانیں، ہلکیں اور ہسپتال بند کر دینے چاہئیں کیوں کہ آج دنیا میں لاکھوں اندھے بھی موجود ہیں اور کروڑوں بلکہ اربوں بیمار بھی موجود ہیں اور بھی نہیں بلکہ شرح اموات بھی بڑھ گئی ہے ہر روز سینکڑوں

لوگ مربھی رہے ہیں..... سبحان اللہ! مفتی صاحب کی کیا دلیل ہے.....؟ کیا کسی بھی طریقہ علاج کی یہ گارنٹی دی جاسکتی ہے کہ اس میں سو فیصد شفاء ہی شفاء ہے یا اس علاج سے کبھی کوئی مرے گا نہیں اگر نہیں دی جاسکتی اور عدم جواز کی یہی مذکورہ دلیل ہوتا پھر اس ایک بیچارے اعضاء کی پیوند کاری کے علاج کا کیا قصور.....؟ دنیا بھر کے سارے علاجوں اور ہر قسم کی دواؤں کو منوع قرار دے دیجئے کہ چونکہ ان علاجوں اور دواؤں کے باوجود لوگ بیمار بھی ہو رہے ہیں اور روزانہ لوگ مربھی رہے ہیں لہذا یہ سب علاج ناجائز ہیں، کوئی کسی قسم کا علاج نہ کرے.....!

دلیل ثامن

ای قسم کی ایک اور دلیل سید ابوالاعلیٰ مودودی صاحب نے بھی ذکر کی ہے وہ کہتے ہیں۔ ادھر ایک شخص کی موت واقع ہوئی اور اس کے گھر میں کہرام مچا اور ادھر آنکھوں والے اس کی آنکھیں نکالنے آگئے۔ ہاتھوں اور مانگوں کے شعبہ سے اس کے ہاتھ اور مانگ میں کاٹ کر لے جانے والے آگئے اور دل کے ڈیپارٹمنٹ سے آلات لئے اس کا سینہ چیر کر دل نکالنے والے آگئے..... کیا واقعی انسانیت یہی سکھاتی ہے.....؟ ایک مسلمان معاشرہ میں یہ چیز چل نکلتے تو میں نہیں کہہ سکتا کہ اقرباء مرنے والے کا کیا بچا کھچا منہ دیکھنے آئیں گے نماز جنازہ کیا چیز سامنے رکھ کر پڑھی جائے گی اور قبر میں کیا شے لے جا کر دفن کی جائے گی؟

(اردو مجلس، سید مودودی، ص ۳۲)

جواب

جونقشہ مولانا مودودی صاحب نے کھینچا ہے اس کی وجہ یہ ہے کہ اس مسئلہ کے تمام پہلو اور شرائط ان کے مدنظر نہیں رہے کیوں کہ ہم پہلے عرض کر چکے ہیں کہ جس عضو کے لئے وہ آدمی وصیت کر کے جائے گا صرف اس عضو کا لینا جائز ہو گا باقی کسی دوسرے عضو کی طرف کی ڈاکٹر یا سرجن کو اس ارادے سے آنکھ اٹھا کر دیکھنا بھی جائز نہیں ہو گا اور وہ عضو بھی ورثاء کی اجازت کے بعد لیا جائے کے گا ورنہ نہیں۔ لہذا پریشان ہونے کی ضرورت نہیں ایک یادو عضو جس

کی اس نے وصیت کی ہوگی اور رثاء جس پر راضی ہوں گے وہ عضولیا جائے گا اس کے علاوہ باقی سارا جسم جوں کا توں ہوگا۔ اس کے اقرباء جی بھر کے اس کا آخری دیدار بھی کر سکیں گے نماز جنازہ بھی پڑھیں گے اور اپنے ہاتھوں سے اس کو قبر میں بھی دفن کریں گے۔

انتقال خون

گزشہ اور اوقیان میں اعضاء کی پیوند کاری کے جواز پر جو مفصل بحث کی گئی اس سے انتقال خون کا مسئلہ بھی حل ہو گیا کہ جب ضرورت کے تحت کسی انسان کا عضو لے کر دوسرے کو لگانا جائز ہے تو ایک آدمی کا خون دوسرے آدمی کو چڑھانا بھی جائز ہو گا لیکن اس کے لئے بھی وہ ہی شرائط ہوں گی کہ کسی مرض کی ہلاکت یا تکلیف شدید کا خطرہ ہو اور ماہر معالج کا یہ کہنا ہو کہ اس کے بغیر اس کی صحت کا امکان نہیں تو ایسی صورت میں خون کا چڑھانا جائز ہو گا محض تقویت بدن یا حسن و صحت میں اضافہ کے لئے انتقال خون ناجائز ہے۔

دلائل

اس کی دلیل وہ ہی ہے جو اوپر گزری کہ اگرچہ سیال خون بخس ہے اور ناپاک ہوتا ہے اس کے علاوہ اجزاء انسانی سے نفع حاصل کرنا احترام انسانیت کے منافی ہوتا ہے۔ لہذا ان دونوں وجہات کی بناء پر خون کا چڑھانا ناجائز اور حرام ہونا چاہئے۔ لیکن قرآن نے ضرورت کے وقت جب سورا اور مردار جیسی اشد حرام چیز کا کھانا جائز قرار دے دیا اور آنحضرت ﷺ نے ایک صحابی کو جن کی ناک کٹ گئی تھی سونے کی ناک لگانے کی اجازت دے دی جب کہ سونے کا استعمال مرد کے لئے حرام ہوتا ہے معلوم ہوا کہ ضرورت کے وقت حرام چیز کا استعمال اور اجزاء انسانی سے انتقال جائز ہو جاتا ہے۔ لہذا انسانی خون سے علاج بھی ضرورت اور حاجت کے وقت جائز ہو جائے گا۔ اس پر مزید دلیل یہ حدیث مبارک بھی ہے جس کو امام بخاری رحمۃ اللہ تعالیٰ علیہ نے نقل فرمایا ہے..... عن آنسی قالَ قَدِمَ أُنَامٌ مِّنْ غَمْلٍ أَوْ

عَرِينَةَ فَاجْتَوُا الْمَدِينَةَ فَأَمْرَهُمُ النَّبِيُّ عَلَيْهِ السَّلَامُ بِلِقَاحٍ وَ انْ يَشْرَبُوا مِنْ أَبُو الْهَا وَ الْبَانِهَا فَانْطَلَقُوا فَلَمَّا صَحُوا قَاتَلُوا رَاعِيَ النَّبِيِّ عَلَيْهِ السَّلَامُ (صحیح، بخاری، جلد ایک، ص ۳۶)

”حضرت انس رضی اللہ تعالیٰ عنہ سے روایت ہے کہ انہوں نے فرمایا کہ عکل یا عرینہ سے کچھ لوگ آئے اور انہیں مدینہ راس نہیں آیا اور وہ بیمار ہو گئے۔ نبی کریم ﷺ نے انہیں حکم دیا کہ وہ اونٹوں کا دودھ اور پیشاب پیس جب وہ تند رست ہو گئے تو انہوں نے حضور ﷺ کے چرواحوں کو قتل کر دیا۔“

دیکھئے پیشاب نجس اور حرام چیز ہے لیکن آپ نے بطور علاج انہیں پینے کا حکم دیا ثابت ہوا کہ ضرورت اور حاجت کے وقت جان بچانے یا شفاء حاصل کرنے کے لئے بھی حرام چیز کا استعمال جائز ہو جاتا ہے۔ لہذا خون اگر چہ حرام ہے لیکن ایسے موقعہ پر اس کو چڑھا کر اس کے ذریعہ علاج کرنا بھی جائز ہو جائے گا۔ چنانچہ فتاویٰ عالمگیری میں وضاحت اور صراحت کے ساتھ اسی مسئلہ کو بیان کرتے ہوئے لکھا گیا.....

يَجُوزُ لِلْعَلِيلِ شُرْبُ الدَّمِ وَ الْبَولِ وَ أَكْلُ الْمَيْتَةِ لِلتَّدَاوِي إِذَا أَخْبَرَهُ طِبِيبٌ مُسْلِمٌ أَنَّ شِفَاءَ فِيهِ وَلَمْ يَجِدْ مِنَ الْمُبَارِحِ مَا يَقُومُ مَقَامِهِ وَإِنْ قَالَ الطِبِيبُ يَتَعَجَّلُ شِفَائِكَ فِيهِ وَجْهَانَ (فتاویٰ عالمگیری جلد ۲، ص ۱۱۲)

”اور بیمار کے لئے خون اور پیشاب کا پینا اور مردار کا کھانا بطور علاج کے جائز ہے بشرطیکہ کوئی مسلمان طبیب یہ بتائے کہ اس کی شفاء اسی میں ہے اور وہ کوئی دوسری مبارح چیز نہ پائے جو اس کے قائم مقام ہو اور اگر اس کے مقابل کوئی مبارح چیز موجود تو ہو لیکن طبیب یہ کہے کہ اس میں جلد شفاء ہو گی تو اس میں دورائے ہیں ایک جواز کی دوسری عدم جواز کی“۔

اس کے علاوہ فتحہ کے اندر ایک اور جزئیہ بھی ملتا ہے جس سے استعمال خون کا جواز صراحت

کے ساتھ ہو جاتا ہے.....

وَلَا بَاسَ بِأَنْ يُسْعَطَ الرَّجُلُ بِلَبِنِ الْمَرْأَةِ وَيُشَرَّبَهُ لِلَّدُوَادِ
(فتاویٰ عالمگیری جلد ۳، ص ۱۱۲)

”اور اس میں کوئی حرج نہیں کہ بطور علاج آدمی کی ناک میں عورت کا دودھ
ڈال دیا جائے یا اس کو پلا دیا جائے۔“

معلوم ہوا کہ علاج کی صورت میں اجزاء انسانی سے انتقال جائز ہے کیون کہ جس طرح دودھ کے جز انسانی ہونے کے باوجود یہاں اس سے علاج اور انتقال کو جائز قرار دیا جا رہا ہے اسی طرح خون سے بھی جزء انسانی ہونے کے باوجود انتقال اور علاج جائز ہو گا۔

شوہر کا خون بیوی کو دینا

اکثر یہ بھی پوچھا جاتا ہے کہ شوہر کا خون بیوی کو اور بیوی کا خون شوہر کو دینے سے نکاح میں کوئی فرق تو نہیں پڑے گا.....؟ تو اس کے متعلق عرض یہ ہے کہ کوئی فرق نہیں پڑے گا کیون کہ شریعت اسلامیہ میں محرومیت کو صرف نسب، رضاعت اور مصاہرت میں منحصر کر دیا ہے، اور رضاعت میں بھی ڈھائی سال کے بعد دودھ پینے سے حرمت رضاعت ثابت نہیں ہوتی لہذا شوہر کا خون بیوی کو یا بیوی کا خون شوہر کو چڑھانا جائز ہو گا اس سے ایک دوسرے کے لئے محرومیت ثابت نہیں ہو گی اور نہ ہی ان کے نکاح پر اس کا کوئی اثر پڑے گا۔

مانعین کی دلیل

جو حضرات اعضاء کی پیوند کاری کے عدم جواز اور انتقال خون اور الکھل ملی ہوئی دواؤں اور دیگر حرام اشیاء سے علاج کو تاجائز قرار دیتے ہیں ان کی دلیل یہ حدیث مبارک ہے.....

عَنْ أُمِّ سَلَمَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ مَبْشِّرٌ إِنَّ اللَّهَ تَعَالَى لَمْ يَجْعَلْ شِفَاءً أُمَّتِنَا فِيمَا حُرِمَ عَلَيْهَا (شامی، ج ۱ ص ۱۹۳)

”حضرت ام سلمہ رضی اللہ تعالیٰ عنہا فرماتی ہیں کہ رسول اللہ ﷺ نے فرمایا کہ پیشک اللہ تعالیٰ نے میری امت کی شفاء ان چیزوں میں نہیں رکھی جوان پر

حرام کر دی گئی ہیں۔

جب حدیث مبارک سے معلوم ہو گیا کہ حرام اشیاء میں شفاء ہے، ہی نہیں تو پھر حرام اشیاء سے شفاء کی امید پر علاج کب جائز ہوگا.....؟

جواب

علامہ بدر الدین عینی رحمۃ اللہ تعالیٰ علیہ اس حدیث کا جواب دیتے ہوئے تحریر فرماتے ہیں۔

وَأَجِيبَ بَانَهُ مَحْمُولٌ عَلَى حَالَةِ الْإِخْتِيَارِ أَمَّا فِي حَالَةِ
الْإِضْطِرَارِ فَلَا يَكُونُ حَرَاماً كَالْمَيْتَةِ لِلْمُضْطَرِّ

(عدۃ القاری، علامہ بدر الدین عینی، ج ۳، ص ۱۵۵)

”اس حدیث کا جواب یہ دیا گیا ہے کہ اس حدیث میں وہ صورت مراد ہے جب آدمی کو حلال اور حرام دونوں پر اختیار ہو تو اس صورت میں بیشک حرام کے اندر شفاء نہیں لیکن جب حالت اضطرار ہو کہ حرام کے علاوہ کوئی اور شفاء کی صورت نہ ہو تو اس وقت وہ چیز حرام ہی نہیں رہتی لہذا اب اس میں شفاء بھی ہو گئی جیسے مضطرب کو مردار کھانا جائز ہے۔“

معلوم ہوا کہ یہ حدیث اس صورت کے لئے ہے جب حلال و حرام دونوں قسم کی چیزیں موجود ہوں اور دونوں سے شفاء حاصل ہو سکتی ہو تو اس وقت حرام کے ذریعہ علاج کرنا ناجائز ہو گا اور اس وقت اس حرام میں شفاء نہیں ہو گی لیکن اضطرار کی صورت اس سے متاثر ہے کیونکہ اس وقت وہ حرام چیز مضطرب کے لئے حرام نہیں رہتی بلکہ جائز ہو جاتی ہے لہذا اس میں شفاء ہو گی اور اس سے حالت اضطرار میں علاج ہو جائے گا۔

پوسٹ مارٹم

پوسٹ مارٹم کئی ضرورتوں کی بناء پر کیا جاتا ہے

وجہ اولی

پہلی وجہ تو یہ ہے کہ کسی مقدمہ کی تحقیق کے سلسلہ میں کیا جائے اور اس کے ذریعہ کسی بے گناہ کی خلاصی ہو جائے اور اس کی جان فتح جائے۔ ایسی صورت میں پوسٹ مارٹم کرانا یقیناً جائز ہو گا اور اس کی دلیل وہ ہی فقہی جزئیہ ہو گا جو گزشتہ اور اراق میں گزر رکھ کر کوئی حاملہ مر جائے اور اس کے پیٹ میں زندہ بچہ ہو تو اس عورت کا پیٹ چاک کر کے بچہ نکال لیا جائے گا۔ اس سے ثابت ہوا کہ میت کی حرمت اپنی جگہ پر لیکن کسی کی جان بچانے کے لئے کسی کی مشکل آسان کرنے کے لئے میت کی حرمت کا خیال نہیں کیا جائے گا اور پوسٹ مارٹم کر کے کسی ملزم کی خلاصی اور رہائی کو ترجیح دی جائے گی۔

وجہ ثانیہ

دوسری پوسٹ مارٹم کی صورت یہ ہے کہ کسی شخص نے اپنے کسی عضو کے لئے وصیت کر دی کہ میرے مرنے کے بعد میرا فلاں عضو نکال کر کسی کو لگا دیا جائے۔ اس کی بحث مفصل گزری کہ ایسی صورت میں بھی اس میت کا آپریشن کر کے وہ عضو لینا جائز ہو گا۔ اس پر قرآن و حدیث اور اقوال فقہاء سے دلائل ہم نے مفصل ذکر کر دیئے۔

وجہ ثالثہ

تیسرا پوسٹ مارٹم کی وجہ یہ ہے کہ میڈیکل کالج کے طلباء کو آپریشن وغیرہ کی مشق کرائی جاتی ہے تاکہ وہ اس سے تجربہ حاصل کر کے دوسرے زندہ لوگوں کے صحیح آپریشن کر کے عمدہ سرجری کے ذریعہ ان کو نئی زندگیاں عطا کریں اور تکلیف دہ امراض سے ان کو نجات دلائیں اس کو میڈیکل کی اصطلاح میں (Dissection) کہا جاتا ہے میری رائے یہ ہے کہ شرعی لحاظ سے یہ صورت بھی جائز ہو گی۔

دلائل

اس پر تمام دلائل وہی لاگو ہوں گے جو انسانی اعضاء کی پوند کاری کے سلسلہ میں ہم ما قبل ذکر کر آئے ہیں بالخصوص ”دلیل ثانی“، یہاں خاص طور پر صادق آئے گی کہ جہاں دو

براہیاں ناگزیر ہو جائیں وہاں بڑی برائی کو چھوڑ دیا جائے گا اور کم تر برائی کو اختیار کر لیا جائے گا تو چونکہ یہاں بھی دو براہیاں ہیں ایک میت کی بے حرمتی جو یقیناً بڑی برائی ہے لیکن کسی میڈیکل کے طالب علم کا صحیح مشق اور تجربہ حاصل نہ کر کے سینکڑوں بلکہ ہزاروں زندہ لوگوں کے آپریشن خراب کر دینا اور ان کو موت کے منہ میں دھکیل دینا یہ یقیناً اس سے بھی بڑی برائی ہو گی الہذا مذکورہ بالا قاعدہ کی رو سے اس بڑی برائی کو چھوڑ دیں گے اور چھوٹی برائی کو اختیار کر لیں گے یعنی پوست مارٹم کے ذریعہ میت کی بے حرمتی کو برداشت کر لیں گے تاکہ وہ صحیح آپریشن سیکھ کر سینکڑوں اور ہزاروں بندگان خدا کی جان بچا سکے اور ان کو موزی امراض سے نجات دلا سکے۔

مانعین کی رائے

حضرت مولانا غلام رسول سعیدی زید مجدد پوست مارٹم کی پہلی صورت کو جائز اور آخری دو صورتوں کو ناجائز قرار دیتے ہوئے فرماتے ہیں.....

ایسی صورت میں جب کہ پوست مارٹم کے ذریعہ کسی بے قصور کی جان بچانے کا مسئلہ ہو تو پوست مارٹم کرنا صرف جائز ہی نہیں بلکہ ضروری ہے..... سرجری کی مشق کے لئے جانوروں اور غیر مسلم اموات کو حاصل کرنا چاہئے اور مسلم اموات پر سرجری کی مشق کرنا جائز نہیں اور غیر مسلم اموات کا حصول اس قدر دشوار نہیں ہوتا جس کی بناء پر مسلمان میت کی چیر پھاڑ کر کے اس کی بے حرمتی کی جائے خصوصاً اس صورت میں جب کہ پلاسٹک ماذل سے بھی تعلیم شروع کی جا چکی ہے۔ (شرح صحیح مسلم)

جوابات

حیرت ہے جہاں پوست مارٹم کے ذریعہ صرف ایک جان بچ رہی ہے وہاں مولانا سعیدی صاحب پوست مارٹم کو صرف جائز ہی نہیں بلکہ ضروری قرار دے رہے ہیں اور جہاں ایک ڈاکٹر کو آپریشن کا ماہر بنا کر سینکڑوں ہزاروں جائیں بچائی جائی ہیں وہاں پوست مارٹم ناجائز فرمائے ہیں.....؟ شاید اس کی وجہ یہ ہے کہ ان کو یہ گمان ہے کہ تیری صورت میں

طلباًء کو انسانی جسم کے پوسٹ مارٹم کی ضرورت نہیں کیوں کہ وہاں پلاسٹک ماذل اور حیوانی جسموں کی صورت میں اس کا مقابل موجود ہے۔ حالانکہ میں نے ڈاکٹروں اور اس فن کے ماہروں سے پوچھا تو انہوں نے بتایا کہ پلاسٹک ماذل میں تو آپریشن کے تجربہ کا سوال، ہی پیدا نہیں ہوتا ہاں حیوانی اجسام میں آپریشن ضرور ہوتا ہے لیکن حیوانی اجسام انسانی اجسام کا ہرگز مقابل نہیں ہو سکتے۔ ان دونوں قسم کے اجسام، ان کے عوارضات، ان کی خصوصیات، ان کا طرز اور انہا از آپریشن، ان کا طرز علاج الغرض سب چیزوں میں زمین آسان کا فرق ہوتا ہے صرف جانوروں پر مشق کر کے آدمی بھی بھی کسی انسان کے آپریشن میں مہارت حاصل نہیں کر سکتا۔ اگر ایسا ہوتا تو ہر ”ٹینیزی ڈاکٹر“ اچھا سر جن بھی ہوتا ہرگز گائے بھینس کا معانج ہمارا اور آپ کا بھی اچھا معانج ہوتا حالانکہ ایسا ہرگز نہیں ہوتا تو معلوم ہوا کہ مخفی جانوروں کے علاج کی مہارت حاصل کر کے کسی انسان کے علاج اور اس کے آپریشن کی مہارت حاصل کرنے کا نظریہ طبی نقطہ نظر سے بالکل لا یعنی اور جدید سرجری سے ناداقیت پر جنی ہے۔ لہذا ثابت ہوا طباًء کے لئے اس قسم کا پوسٹ مارٹم آپریشن کا تجربہ حاصل کرنے اور سینکڑوں جانیں بچانے کے لئے نہایت ضروری ہے اور اس کا کوئی مقابل نہیں ہے۔ لہذا اس اجتماعی اور بڑے فائدہ کو مد نظر رکھتے ہوئے ایک تحریم میت کے انفرادی فائدہ کو ترک کر دیں گے اور سینکڑوں جانوں کو بچانے اور ان کو صحبت یا ب کرنے کی خاطر اس پوسٹ مارٹم کی بھی اجازت شرعی طور پر دی جائے گی۔

علامہ سعیدی صاحب کا یہ فرمانا کہ ”اس قسم کے پوسٹ مارٹم کے لئے غیر مسلم اموات کو حاصل کرنا چاہئے“، تو اس کے متعلق عرض یہ ہے کہ اول تو تکریم آدمیت کے لحاظ سے مسلم اور غیر مسلم دونوں برابر ہیں۔ چنانچہ اس پر فقد کا یہ جزئیہ شاہد ہے.....

وَشُفْرُ الْإِنْسَانِ لِكَرَامَةِ الْأَدِيمَيْ وَلَوْ كَانَ كَافِرًا

”اور انسان کے بالوں کی بیع ناجائز ہے بوجہ آدمی کی عزت اور کرامت کے
اگرچہ کافر ہی ہو۔“

معلوم ہوا کہ شریعت مطہرہ میں آدمی خواہ مسلمان ہو یا کافر ”تکریم آدمیت“ دونوں میں ملحوظ ہوگی اور اس عزت کے باعث دونوں نکے بالوں کی بیج ناجائز ہے۔ اسی طرح ایک اور جزئیہ ملاحظہ ہو.....

وَإِنْ لَمْ يَجِدْ إِلَّا أَدِمِيًّا مَحْقُوقَ الدَّمْ لَمْ يَبْخُ لَهُ قَتْلَةً إِجْمَاعًا
وَلَا إِتْلَافٌ غُصُونُ مُسْلِمًا كَانَ أَوْ كَافِرًا لِأَنَّهُ مُثْلَهُ فَلَا
يَجُوزُ أَنْ يَبْقَى نَفْسَهُ بِإِتْلَافِهِ وَهَذَا لَا خِلَافٌ فِيهِ

”اور اگر مضطرب نہ پائے مگر ایسا آدمی جس کا خون محفوظ ہو شرعاً (یعنی مسلمان یا ذمی کافر) تو اس مضطرب کے لئے ایسے آدمی کا قتل جائز نہیں ہو گا خواہ وہ مسلمان ہو یا کافر ہو کیونکہ اس آدمی کی زندگی مضطرب کی زندگی کی مثل ہے۔ پس اس کو جائز نہیں کہ اس کو تلف کر کے اپنی زندگی بچائے اس مسئلہ میں کوئی اختلاف نہیں“۔

اس سے واضح طور پر ثابت ہو گیا کہ آدمی مسلمان ہو یا کافر اسلام کی نظر میں دونوں کی جان قیمتی ہے۔ انسانی تکریم و حرمت کی حیثیت سے دونوں برابر ہیں جو مسلمان کی جان کا حکم ہو گا وہ ہی کافر کی جان کا حکم ہو گا۔ اگر مسلمان کے جسم کی ایذا اور بے حرمتی حرام ہے تو اسلام کی نظر میں کافر کے جسم کی بھی ایذا اور بے حرمتی حرام ہے۔ لہذا عدم القائل بالفصل کی بناء پر جب آپ نے غیر مسلم کی اموات کے پوسٹ مارٹم کی طلباء کو اجازت دے دی تو مسلم اموات کے پوسٹ مارٹم کی اجازت خود بخود ثابت ہو جائے گی۔

اوّر دوسری بات یہ ہے کہ بہت سے مسلم ممالک ایسے ہیں جہاں غیر مسلم اقلیت میں ہیں اول تو وہاں غیر مسلم اموات، ہی بہت کم تعداد میں ہوں گی ان میں سے بھی اہم اور بااثر شخصیات کو ان کے درباراء طلباء کے لئے تختہ مشق بنانے کی اجازت ہرگز نہیں دیں گے۔ اس طرح سال میں اگر اکادمیک کوئی جسم تجربہ کے لئے مل بھی گیا تو کیا وہ تمام ملک کے تمام میڈیکل کالجوں اور یونیورسٹیوں کے لاکھوں طلباء کے لئے کافی ہو گا.....؟ کیا پھر ایسے ممالک میں سرجپی کے یہ شعبے قائم رہ سکیں گے.....؟ کیا ایسے ممالک میں لوگ اچھے

سرجنوں سے محروم نہیں ہو جائیں گے.....؟ اور کیا وہاں کے لوگ ماہر سرجن کے نہ ہونے کے باعث اپنے چیخیدہ امراض میں بغیر آپریشن کے تڑپ تڑپ کر جانیں نہیں دیں گے.....؟ اور ایڑیاں رگڑ رگڑ کر مریں گے نہیں.....؟

لہذا ماننا پڑے گا کہ ”غیر مسلم اموات“ کی قید لگانا درست نہیں۔ اس عظیم فائدہ کی خاطر مسلم اموات کا بھی پوسٹ مارٹم درست ہو گا۔

روزہ میں نجکشن

یہ بھی ایک جدید نوعیت کا طبی اور شرعی مسئلہ ہے کہ آیا روزہ کی حالت میں نجکشن لگایا جا سکتا ہے یا نہیں.....؟ یا گلوکوز چڑھایا جاسکتا ہے یا نہیں.....؟ نجکشن سے روزہ ٹوٹتا ہے یا نہیں.....؟

اس کے متعلق علماء کی تحقیق یہ ہے کہ نجکشن خواہ گوشت میں لگایا جائے یا رُگ میں لگایا جائے بہر حال اس سے روزہ نہیں ٹوٹتا۔

دلیل اول

اس کی دلیل یہ ہے کہ شریعت مطہرہ میں مطلقاً کسی بھی چیز کا بدن میں جانا روزہ کو نہیں توڑتا بلکہ روزہ ٹوٹنے کے لئے یہ شرط ہے کہ ”منفذ“ یعنی کسی راستے سے کوئی چیز معدہ یاد ماغ تک پہنچائی جائے تب روزہ ٹوٹتا ہے، لہذا اگر کوئی شے بدن کے اندر تو گئی لیکن معدہ یاد ماغ کے اندر نہیں گئی تب بھی روزہ نہیں ٹوٹے گا یا معدہ کے اندر بھی چل گئی لیکن کسی راستے سے نہیں گئی بلکہ مسامات کے ذریعہ پہنچی تو اس سے بھی روزہ نہیں ٹوٹے گا..... دیکھئے یہ شرعی مسئلہ ہے کہ آنکھوں میں سرمہ لگانے یا دو اذالے سے اور سر یا بدن پر تیل لگانے سے روزہ نہیں ٹوٹتا اگرچہ اس کا اثر حلق میں کیوں نہ محسوس ہو کیونکہ حکماء کے نزد دیک آنکھ اور معدہ کے درمیان کوئی ”منفذ“، یعنی راستہ نہیں ہے۔ یہ اثر مسامات کے ذریعہ حلق اور حلق سے معدہ تک پہنچا ہے لہذا اس سے روزہ نہیں ٹوٹے گا چنانچہ شای میں صاف فرمایا گیا.....

أَوْ أَذَهِنْ أَوْ إِكْتَحَلْ أَوْ اخْتَجَمْ وَ إِنْ وَجَدَ طَفْمَةً فِي حَلْقِهِ

قَالَ فِي النَّهْرِ لِأَنَّ الْمَوْجُودَ فِي حَلْقِهِ أَثْرٌ دَاخِلٌ مِنَ
الْمَسَامِ الَّذِي هُوَ خَلْلُ الْبَدْنِ وَ الْمُفْطِرُ إِنَّمَا هُوَ الدَّاخِلُ
مِنَ الْمَنَافِذِ لِلَّانْفَاقِ عَلَى أَنَّ مَنْ إِغْتَسَلَ فِي مَاءٍ فَوَجَدَ
بَرَدَةً فِي بَاطِنِهِ أَنَّهُ لَا يُفْطِرُ (شامی، ابن عابدین ج ۲ ص ۳۹۵)

یعنی علامہ ابن عابدین فرماتے ہیں کہ سرمه اور تیل لگانے سے روزہ نہیں ٹوٹا اگرچہ اس کا اثر حلق میں کیوں نہ محسوس ہوا اس کی وجہ یہ ہے کہ یہ حلق میں جواہر محسوس ہوا ہے یہ مسامات کے ذریعہ آیا ہے جب کہ روزہ اس وقت ٹوٹتا ہے جب کوئی چیز بذریعہ راستہ داخل ہو۔ پھر اس پر دلیل ذکر کرتے ہوئے فرماتے ہیں کہ دیکھو کوئی شخص روزہ میں غسل کرے اور پانی کی ٹھنڈک اپنے بدن کے اندر محسوس کرے تو اس سے روزہ نہیں ٹوٹتا کیوں کہ یہ پانی کا اثر مسامات کے ذریعہ اندر گیا ہے منفذ اور راستہ کے ذریعہ نہیں گیا..... لہذا ثابت ہوا کہ انجکشن کے ذریعہ جودہ اندر جاتی ہے اول تو وہ معدہ میں نہیں پہنچتی اور اگر معدہ میں پہنچتی بھی ہوتب بھی چونکہ کسی راستہ کے ذریعہ معدہ تک نہیں پہنچ رہی بلکہ مسامات کے ذریعہ پہنچ رہی ہے لہذا یہ مفسد صوم نہیں اور اس سے روزہ نہیں ٹوٹے گا۔

دلیل ثانی

اسی طرح کان، ناک یا مقعد میں دوا وغیرہ ڈالنے سے بھی روزہ فاسد ہو جاتا ہے کیوں کہ ان کے اور معدہ کے درمیان ایسے راستے موجود ہیں جن سے دوا وغیرہ سیدھی معدہ تک پہنچ جاتی ہے۔ ثابت ہوا کہ روزہ اس وقت فاسد ہوتا ہے جب منافذ یعنی راستوں کے ذریعہ کوئی چیز معدہ تک پہنچے جب کہ انجکشن میں ایسی صورت نہیں ہوتی لہذا روزہ نہیں ٹوٹے گا۔

دلیل ثالث

یہ بھی شرعی مسئلہ ہے کہ عورت کی شرمگاہ میں اگر کوئی دوا وغیرہ ڈالی جائے تو اس سے اس کا روزہ ٹوٹ جائے گا جب کہ مرد کے عضو تناسل میں اگر کوئی دوا وغیرہ ڈالی جائے تو امام عظیم اور امام محمد رحمۃ اللہ تعالیٰ علیہما کے نزدیک اس سے اس کا روزہ نہیں ٹوٹتا اس کی وجہ بھی

یہی ہے کہ عورت کے جسم میں ایک منفذ یعنی راستہ معدہ تک موجود ہے جس سے اس دوا وغیرہ کے معدہ تک پہنچنے کا امکان ہے جب کہ مرد کے جسم میں براہ راست کوئی راستہ معدہ تک موجود نہیں ہے۔ بلکہ مثانہ کے راستے سے مسامات کے ذریعہ معدہ تک راستہ ہے لہذا اس کا اثر اگر معدہ تک پہنچا بھی تو اس سے روزہ اس لئے نہیں ٹوٹے گا کہ وہ دوا وغیرہ معدہ تک کسی راستے سے نہیں پہنچی بلکہ مسامات کے ذریعہ پہنچی ہے۔

دلیل رابع

اسی طرح حضرت امام اعظم ابوحنیفہ رحمۃ اللہ تعالیٰ علیہ اور حضرت امام محمد رحمۃ اللہ تعالیٰ علیہ کے نزدیک اگر کوئی دوا وغیرہ مثانہ تک پہنچ جائے تو ان کے نزدیک اس سے روزہ نہیں ٹوٹا جب کہ امام ابو یوسف رحمۃ اللہ تعالیٰ علیہ کے نزدیک اس سے روزہ ٹوٹ جاتا ہے۔ صاحب ہدایہ اس اختلاف کی وجہ بیان کرتے ہوئے فرماتے ہیں کہ امام اعظم اور امام محمد کے نزدیک مثانہ اور معدہ کے درمیان کوئی منفذ اور راستہ نہیں ہے جب کہ امام ابو یوسف کے نزدیک ان کے درمیان منفذ اور راستہ موجود ہے لہذا جو دوامثانہ میں ہوگی وہ امام اعظم کے نزدیک اگرچہ اس کا اثر مسامات کے ذریعہ معدہ تک ضرور پہنچے گا کیون کہ جب معدہ کے مسامات کے ذریعہ مثانہ میں پیشاب آسکتا ہے تو مثانہ سے بھی معدہ میں ان ہی مسامات کے ذریعہ دوا وغیرہ کا اثر بھی جاسکتا ہے لیکن چوں کہ کسی منفذ اور راستہ کے ذریعہ وہ اثر نہیں جا رہا لہذا یہ مفسد صوم نہیں اور اس سے روزہ نہیں ٹوٹے گا۔ جب کہ امام ابو یوسف رحمۃ اللہ تعالیٰ علیہ کے نزدیک چونکہ مثانہ اور معدہ کے درمیان ایک راستہ موجود ہے لہذا اس راستے سے دوامعدہ تک پہنچ جائے گی لہذا روزہ ٹوٹ جائے گا چنانچہ ثابت ہوا کہ انجلیشن کے ذریعے جو دوایا گلوکوز وغیرہ بدن میں پہنچایا جاتا ہے وہ چونکہ کسی راستے کے ذریعہ معدہ تک نہیں پہنچتا اس لئے مفسد صوم نہیں۔ ہدایہ کی عبارت ملاحظہ ہو.....

فَكَانَهُ وَقَعَ عِنْدَ أَبِي يُوسُفَ أَنَّ بَيْنَهُ وَبَيْنَ الْجَوْفِ مُنْفَدًا

وَلَهُذَا يَخْرُجُ مِنْهُ الْبُولُ وَوَقَعَ عِنْدَ أَبِي حَيَّفَةَ أَنَّ الْمَثَانَةَ

بَيْنَهُمَا حَائِلٌ وَالْبَوْلُ يَتَرَسَّحُ مِنْهُ وَهَذَا لَيْسَ مِنْ بَابِ الْفِقْهِ

دلیل خامس

علامہ کاسانی رحمۃ اللہ تعالیٰ نے بداع الصنائع میں اسی اصول کو بڑی وضاحت اور صراحت کے ساتھ تحریر فرمائے اس مسئلہ کو خوب حل فرمایا ہے آپ فرماتے ہیں.....

وَمَا وَصَلَ إِلَى الْجَوْفِ أَوْ إِلَى الدِّمَاغِ مِنَ الْمَخَارِقِ
الْأَصْلِيهِ كَالْأَنْفِ وَالْأَذْنِ وَالْدُّبُرِ بَأْنَ إِسْتَعْطَ أَوْ الْحَتَقَنَ
أَوْ اقْطَرَ فِي اذْنِهِ فَوَصَلَ إِلَى الْجَوْفِ أَوْ إِلَى الدِّمَاغِ فَسَدَ
صَوْمَهُ وَأَمَّا مَا وَصَلَ إِلَى الْجَوْفِ أَوْ إِلَى
الدِّمَاغِ مِنْ غَيْرِ مَخَارِقِ الْأَصْلِيهِ بِأَنَّ دَاوِيَ الْجَائِفَةِ
وَالْأَمَمَةِ فَإِنْ دَاوَاهَا بِدَوَاءٍ يَابِسٍ لَا يَفْسُدُ لِأَنَّهُ لَمْ يَصُلِ إِلَى
الْجَوْفِ وَلَا إِلَى الدِّمَاغِ وَلَوْ عُلِمَ أَنَّهُ وَصَلَ يَفْسُدُ كَمَا
قَوْلُ أَبِي حَنِيفَةَ (بداع ج ۲، ۹۳)

یعنی ان کے ارشاد کا خلاصہ یہ ہے کہ کوئی شے خواہ کسی اصلی راستے سے یا کسی مصنوعی راستے سے معدہ یاد مانگ تک پہنچ جائے تو روزہ ٹوٹ جائے گا جیسے ناک کاں مقعد وغیرہ کہ یہ اصلی راستے اور خلائیں ہیں ان میں کوئی چیز ڈالی جائے گی تو وہ معدہ تک پہنچ گی لہذا اس سے بھی روزہ ٹوٹ جائے گا اور ایک غیر اصلی راستہ ہے مثلاً سر میں یا معدہ میں کوئی بہت گہرا زخم ہو گیا اور اتنا بڑا سوراخ اور مصنوعی راستہ بن گیا کہ اگر کوئی دوا ڈالیں تو معدہ یاد مانگ تک پہنچ جائے تو اس سے بھی روزہ ٹوٹ جائے گا۔ ان عادی یا غیر عادی راستوں کے علاوہ مسامات کے ذریعہ اگر کوئی دوا وغیرہ معدہ تک پہنچ تو روزہ نہیں ٹوٹے گا جیسے مذکورہ بالا دونوں زخموں کے علاوہ کہیں اور کوئی زخم ہے تو اگر اس میں دوا ڈالنے سے بھی وہ دوام سامات یا رگوں کے ذریعہ معدہ تک پہنچ جائے گی لیکن چونکہ کسی راستہ اور خلاء کے ذریعہ براہ راست معدہ تک نہیں پہنچ رہی مسامات کے ذریعہ پہنچ رہی ہے لہذا اس سے روزہ نہیں ٹوٹے گا۔

میرے والدگرامی اور مرشد نامی مفتی اعظم پاکستان حضرت شاہ مفتی محمد محمود الوری رحمۃ اللہ تعالیٰ علیہ نے روزہ کے متعلق بِرَا جامع ضابطہ بیان کرتے ہوئے تحریر فرمایا۔

” دماغ اور پیٹ میں کوئی شے خواہ عادی را ہوں مثلاً کان، ناک، پاخانہ عورت کی شرمگاہ کی جگہ سے داخل ہو یا کوئی غیر عادی راہ کمل گئی ہو مثلاً پیٹ کا یاد مانع کا زخم ہو اس راہ سے داخل ہو بس اگر یہ شے مصلح بدن ہے تو خواہ مثل حقنة وغیرہ کے خود روزہ دار نے اپنے فعل سے اندر داخل کیا ہو یا کسی اور نے بہر صورت روزہ فاسد ہو جائے گا اور اگر اندر پہنچنے والی چیز غیر مصلح بدن ہے تو خود روزہ دار کے فعل سے وہ چیز اندر پہنچی ہے تو روزہ جاتا رہے گا ورنہ نہیں مثل تیر اور چھرے وغیرہ سے کہ اگر کسی نے ایسا مارا کہ پیٹ میں غائب ہو گیا تو روزہ نہیں گیا اور خود ایسا کیا تو روزہ ٹوٹ جائے گا..... اگر کسی راہ سے تو بدن یا دماغ میں کوئی چیز نہیں پہنچی مگر مسامات کے ذریعہ مثلاً تیل کا اثر یا پانی کی ٹھنڈک اندر پہنچنے تو اس سے بھی روزہ فاسد نہیں ہو گا..... اگر سر یاد دوا آنکھ میں ڈالی یا مرد نے اپنے ذکر کے سوراخ میں تیل ڈالا تو اس سے بھی روزہ فاسد نہیں ہو گا اگر چہ حلق میں مزاد دوا کا محسوس ہو کیوں کہ یہ اثر مسامات کے ذریعہ پہنچا۔ نیز مثانہ سے جو چیز اندر جاتی ہے وہ بھی مسامات سے مترشح ہو کر جاتی ہے لہذا یہاں بھی روزہ فاسد نہیں ہوا..... نجکشن سے براہ راست معدہ یا دماغ میں کوئی چیز نہیں پہنچتی لہذا مفرد صوم نہیں یہ تو فتویٰ ہے اور تقویٰ یہ ہے کہ پڑیز کروتا کہ روزہ کا مقصد فوت نہ ہو.....“

(رکن دین حصہ کتاب الصیام، مفتی محمد محمود الوری حص ۷۳، ۷۵)

اکھل و ای دوائیں

اکھل، اپرٹ میٹھوں وغیرہ کے متعلق میرے جدا مجدد (نانا) بر صغیر پاک و ہند کے مفتی اعظم حضرت قبلہ شاہ مفتی محمد مظہر اللہ صاحب رحمۃ اللہ تعالیٰ علیہ نے آج سے تقریباً

سالہ ستر سال قبل بڑی نیس تحقیق فرمائے جامع مسجد فتح پوری دہلی سے ایک فتویٰ جاری فرمایا تھا جو آج بھی ہمارے لئے بہترین مینارہ نور ہے اور الکھل و اپرٹ وغیرہ جن کا اس زمانہ میں اس قدر کثرت سے استعمال ہو گیا ہے کہ اس سے بچنا مشکل ہو گیا ہے اس کا بہترین حل پیش فرمایا ہے۔ ذرا غور فرمائیے کہ کوئی روغن ہو، کوئی انگریزی دوا ہو، کوئی روشنائی ہو، کوئی پرفیوم یا عطر ہو، کپڑوں کے رنگ ہوں یا ڈیٹول ہوں اور فنائل جیسے گھر میں روزمرہ صفائی اور سترہائی کے لئے استعمال میں آنے والی چیزیں ہوں، گلے کو صاف کرنے والی گولیاں ہوں یا نزلہ اور زکام جیسے امراض کے لئے معمولی سی دوائیں ہوں الغرض الکھل اپرٹ وغیرہ ہر جگہ آپ کو نظر آئے گی ایسی کثرت استعمال چیز کا حضرت قبلہ مفتی اعظم رحمۃ اللہ تعالیٰ علیہ نے بڑا بہترین حل پیش فرمائے مسلمانوں کے لئے بڑی آسانی اور سہولت پیدا فرمادی ہے۔

آپ کی تحقیق کا نچوڑ اور خلاصہ یہ ہے کہ شراب کی بہت سی اقسام ہیں لیکن جو بالاجماع حرام ہے اور جس شراب کی حرمت نص قطعی سے ثابت ہے اس شراب کو شریعت میں ”خر“ کہتے ہیں اور خمر کی تعریف یہ ہے کہ.....

الْخَمْرُ وَ هِيَ النَّيَّ مِنْ مَاءِ الْغَبِ إِذَا غَلَى وَ اشْتَدَ وَ قَدَفَ
بِالزَّبْدِ وَ حَرِمَ قَلِيلُهَا وَ كَثِيرُهَا لِعَيْنِهَا وَ هِيَ نِجَاسَةٌ مُغَلَّظَةٌ
كَالْبَوْلِ وَ حَرِمَ الِإِنْتِفَاعُ بِهَا وَ لَا يَجُوزُ بَيْعُهَا وَ لَا يَجُوزُ
بِهَا التَّدَاوِي اِنْتَهَا مُلْتَقِطًا

یعنی خراس کے کچے شیرہ انگور خالص کا نام ہے جو جوش مار کر نسلے آیا ہو۔ پس یہ وہ شراب ہے جو قطعاً حرام ہے اور یہ نجاست غلیظ ہے یہ تھوڑی ہو یا زیادہ اس کے ایک قطرہ کا بھی نہ پینا جائز ہے نہ اس کی بیع و شراء جائز ہے اور نہ اس سے کسی قسم کا انتفاع جائز ہے۔ کسی دوائیں بھی اس کو سوائے اضطرار کے استعمال نہیں کیا جا سکتا۔ اس کے علاوہ جود و سری شرابیں ہیں ان کے حکم مختلف ہیں جن کی تفصیل یہ ہے.....

بازق..... شیرہ انگور کو پکا کر اگر شراب بنائی جائے اور شیرہ پک کر مٹت سے زائد رہے اور پھر

جو شمارکرنے لے آئے تو ایسی شراب کو باز ق کہتے ہیں۔

منصف..... اور اگر جمل کر نصف رہ جائے تو ایسی شراب کو منصف کہتے ہیں۔

نقیع زبیب..... اگر پانی میں منقی بھگوئے جائے اور وہ پانی جوش مار کرنے لے آئے تو اس کو نقیع زبیب کہتے ہیں۔

سکر..... اگر پانی میں چھوارے بھگوئے جائیں اور وہ پانی جوش مار کرنے لے آئے تو اس کو سکر کہتے ہیں۔

ان چاروں شرابوں کا حکم یہ ہے کہ یہ قلیل تعداد میں ہو یا کثیر تعداد میں ہر حال میں حرام ہے البتہ ان کی نجاست کے بارے میں اختلاف ہے یعنی روایات سے اس کا نجاست غلیظ ہونا ثابت ہوتا ہے اور بعض سے نجاست خفیہ ہونا ثابت ہوتا ہے اسی طرح انکے بارے میں یہ مسئلہ ہے کہ اگر تھوڑا سا جوش دے لیا جائے تو دو اوپریہ کے لئے اس مقدار تک ان کا پینا حلال ہے جس میں یہ نشہ پیدا نہ کرے، چنانچہ در مختار میں ہے۔

نَبِيُّ الدَّمَرِ وَ الزَّبِيبِ إِنْ طُبَخَ أَذْنَى طَبْخَه يَحْلُ شُرْبَه وَ إِنْ

أَشْتَدَّ هَذَا إِذَا شَرِبَ مِنْهُ بِلَالَهُ وَ طَرْبِ فَلَوْ شَرِبَ

لِلَّهُ وَ طَرْبِ فَقْلِيلَه وَ كَثِيرَه حَرَامٌ

”کھجور اور منقی کی شراب کو اگر تھوڑا سا پکالیا جائے تو اس کا پینا حلال ہے اگر چہ

وہ گاڑھا ہو جائے اور حلت اس صورت میں ہے جب کہ وہ اس کو لہو و لعب اور

محض عیش و عشرت کے لئے نہ پینے ورنہ اس وقت اس کا زیادہ اور تھوڑا دونوں

طرح حرام ہے۔“

ان پانچ شرابوں کے علاوہ شہد، انجیر، گیوں، جو، گنا، چندرا اور الغرض کسی بھی چیز یا

فارمولے سے جو شراب بنائی جائے اس کا حکم یہ ہے کہ اگر اس کو کسی غرض صالح یعنی دوا

وغیرہ کے طور پر استعمال کیا جائے تو اس مقدار میں جس میں وہ نہ لائے اس کا استعمال

جائے ہو گا۔ چنانچہ ہدایہ عالمگیری اور در مختار میں ہے

نَبِيُّدُ الْعَسْلَ وَالْتَّيْنَ وَالْبَرَ وَالشَّعِيرِ وَالذَّرَّةِ يَحْلُّ سَوَاءً
طُبْخَ أَوْ لَا يَلَا لَهُو وَ طُرْبِ

”شہدا، انجیر، گیہور، جو اور کمی کی شراب حلال ہے خواہ اس کو پکایا جائے یا
نہیں بشرطیکہ کھیل کو دا اور عیش و عشرت کے لئے نہ ہو۔“

ان کی یہ حلت امام اعظم ابوحنیفہ رحمۃ اللہ تعالیٰ علیہ اور امام ابویوسف رحمۃ اللہ تعالیٰ علیہ
کے قول کے مطابق ہے جب کہ حضرت امام محمد رحمۃ اللہ تعالیٰ سے بھی ایک روایت مذہب
شیخین کے موافق موجود ہے کہ

كَمَا صَرَّحَ بِهَا فِي الْعَالَمِ كَبِيرٍ يَةٍ وَ فَتْحِ الْقَدِيرِ وَ غَيْرِ هُمَا
البَتَّةُ اِمامُ مُحَمَّدٌ رَحْمَةُ اللَّهِ تَعَالَى عَلَيْهِ سَلَامٌ سَلَامٌ عَلَى اِيمَانِهِ وَ عَلَى
تَعْدَادِ دُونُوْنَ حَرَامٍ هُنَّ اُولَئِكَ الَّذِينَ قَاتَلُوكُمْ وَ قَاتَلُوكُمْ فَإِنَّمَا يُعَذِّبُ اللَّهُ
عَلَى اِسْتِعْمَالِ كَثْرَتِ شَرْوَعٍ كَرِدِيَا تَحْمِلُهُ اَوْ رَأْسَكَارِ اَسَاسَكَارِ اَسَاسَ
لَئِنْ عَلَمَ اِمامُ مُحَمَّدٌ رَحْمَةُ اللَّهِ تَعَالَى عَلَيْهِ سَلَامٌ سَلَامٌ عَلَى اِيمَانِهِ وَ عَلَى
يَا كَثِيرَ سَبَبِ حَرَامٍ هُنَّ اُولَئِكَ الَّذِينَ قَاتَلُوكُمْ وَ قَاتَلُوكُمْ فَإِنَّمَا يُعَذِّبُ اللَّهُ
عَلَى اِسْتِعْمَالِ كَثْرَتِ شَرْوَعٍ كَرِدِيَا تَحْمِلُهُ اَوْ رَأْسَكَارِ اَسَاسَكَارِ اَسَاسَ
لَئِنْ عَلَمَ اِمامُ مُحَمَّدٌ رَحْمَةُ اللَّهِ تَعَالَى عَلَيْهِ سَلَامٌ سَلَامٌ عَلَى اِيمَانِهِ وَ عَلَى
يَا كَثِيرَ سَبَبِ حَرَامٍ هُنَّ اُولَئِكَ الَّذِينَ قَاتَلُوكُمْ وَ قَاتَلُوكُمْ فَإِنَّمَا يُعَذِّبُ اللَّهُ

الفَتُوْیِ فِی زَمَانِنَا بِقَوْلِ مُحَمَّدٍ رَحْمَةُ اللَّهِ تَعَالَى لِغَلْبَةِ الْفَسَادِ

ہمارے زمانہ میں فتویٰ امام محمد کے قول پر ہے بوجہ غلبہ فساد کے
”لغلبه الفساد“ کی علت سے معلوم ہوا کہ درحقیقت اس ممانعت کی وجہ ”فق و فجور“
کا سد باب کرنا مقصود ہے کہ لوگ اس اجازت سے فائدہ اٹھا کرنے کے لئے عام طور پر
شراب پینا نہ شروع کر دیں۔ لہذا جہاں یہ علت نہ ہو اور واقعی کوئی ضرورت ہو مثلاً دوا وغیرہ
کے لئے وہاں یقیناً اس کا اتنی قلیل مقدار میں استعمال کہ سکر اور نشہ پیدا نہ کرے۔ یقیناً جائز
ہو گا کہ اس صورت میں اس کی علت پر امام اعظم، امام ابویوسف اور ایک اصح روایت کے
مطابق امام محمد تینوں متفق ہیں۔

اس تمهید کے بعد آئیے اب دیکھتے ہیں کہ الکھل یا میتحصل وغیرہ می ہوئی دواؤں کے

متعلق شرعی حکم کیا ہے.....؟

میں نے آج کے ماہر اور تجربہ کارڈ اکٹروں اور انگریزی دو اساز کپنیوں کے مالکان سے جب الکھل وغیرہ کے متعلق تفصیل معلوم کی تو پتہ چلا کہ الکھل عام طور پر گنے اور چند ر دغیرہ سے بنائی جاتی ہے یا مصنوعی طریقہ سے دوفارمولوں کو ملا کر بنائی جاتی ہے۔ لہذا اس کا حکم وہ ہی ہو گا جو چند ر دغیرہ کی شرابوں کا حکم ابھی تفصیل سے گزر اکہ بطور دو اتنی مقدار میں اس کا استعمال جائز ہو گا کہ جس میں یہ نہ لائے جب کہ عام طور پر انگریزی دو اس میں اتنی ہی مقدار میں ڈالی جاتی ہے جب کہ دوا کی خوراک بھی ایک یادو چمچہ ہوتی ہے جن سے سکر پیدا نہیں ہوتا لہذا اس کا بطور دو ا استعمال جائز ہو گا۔

اور اگر بالفرض الکھل انگور کھجور منقی وغیرہ کے شیرہ سے بھی بنتی ہو تب بھی چونکہ اس کو جوش دے لیا جاتا ہے لہذا بطور دو اس کا قلیل استعمال بھی جائز ہو گا جیسا کہ اس کی تفصیل م قبل میں گزری ہے۔

حضرت مفتی اعظم شاہ محمد مظہر اللہ صاحب رحمۃ اللہ تعالیٰ علیہ اس تحقیق کو اپنے الفاظ میں یوں تحریر فرماتے ہیں۔۔۔۔۔

”لیکن ہم نے جہاں تک ڈاکٹروں کی زبانی نہیں ہے تب بھی معلوم ہوا کہ یہ اس شراب سے نہیں بنائی جاتی جس کو شرعاً حرام کہا جاتا ہے بلکہ یہ اسی شراب کا جو ہر ہے جو گنے وغیرہ سے بنائی گئی ہے۔ پس اگر یہ صحیح ہے تو اس کا استعمال بغرض صحیح (اس مقدار میں جو مسکرنہیں ہے) حرام نہیں اور اس کی بیع و شراء بھی جائز ہے تب بھی حکم اس تقدیر پر ہے جن پر بازق یا منصف یا نقیع زبیب و تمر سے بنائی گئی ہو اس لئے کہ اس میں جوش دے دیا گیا ہے۔ لہذا عالماء کے نزدیک اس کا قلیل مطلقاً حرام نہیں ہے کما صرحت من قبل اور اگر اس میں ٹک ہے کہ یہ شراب سے بنائی گئی ہے یا نہیں یا یہ تو معلوم ہے کہ شراب سے بنی ہے لیکن یہ معلوم نہیں کہ کون سی شراب سے بنی ہے تب بھی بھی حکم ہے۔

لِقَوْلِهِ عَلَيْهِ السَّلَامُ إِذَا كَانَ أَحَدُكُمْ فِي الصَّلُوةِ فَوَجَدَ

حَرْكَةٌ فِي دُبْرِهِ أَحَدَكَ أَوْ لَمْ يَحْدُثْ فَاشْكَلَ فَلَا
يُنَصِّرِفُ حَتَّى يَسْمَعَ صَوْتًا أَوْ يَجِدُ رِيحًا رَوَاهُ أَبُو دَاؤُدَ وَ
قَالَ الْفُقَهَاءُ إِنَّ الْيَقِينَ لَا يَزُولُ بِالشَّكَّ وَالْأَصْلُ فِي
الْأَشْيَاءِ الْجَلُّ وَالظَّهَارَةُ

(فتاویٰ مظہری، مرتب ڈاکٹر محمد مسعود احمد، ص ۲۹۰)

ڈاڑھی کا شرعی حکم

بِسْمِ اللّٰهِ الرَّحْمٰنِ الرَّحِيْمِ

استفتاء

کیا فرماتے ہیں علمائے دین اس مسئلے میں کہ ایک مشت ڈاڑھی رکھنا واجب ہے یا نہیں؟ اگر کسی کی ایک مشت سے کم ڈاڑھی ہو تو اس کے پیچھے نماز یا اس کی اذان واقامت جائز ہے یا نہیں؟

سائل:۔مولانا مسعود جمال قادری

خطیب جامع مسجد قادری

امانی شاہ کالونی لطیف آباد نمبر 11 حیدر آباد

باسمہ سبحانہ و تعالیٰ

ڈاڑھی کو حد شرعی یعنی ایک مشت رکھنا واجب ہے اس سے کم رکھنا یا سرے سے منڈانا قطعاً ممنوع و ناجائز اور حرام ہے۔ اس پر قرآن و حدیث کے بہت سے دلائل موجود ہیں جن میں سے چند پیش کیے جاتے ہیں۔

اول

قرآن پاک میں حضرت ہارون علیہ السلام کا قول منقول ہے کہ انہوں نے فرمایا یَنْهُوْمَ لَا تَأْخُذْ بِلِحْيَتِكَ (طہ: 94) یعنی حضرت ہارون علیہ السلام نے حضرت موسیٰ علیہ السلام سے فرمایا کہ ”اے میرے ماں جائے بھائی میری ڈاڑھی نہ پکڑیے۔“ اس آیت سے معلوم ہوا کہ حضرت ہارون علیہ السلام کی ڈاڑھی تقریباً ایک مشت لمبی تھی کونکہ ایک مشت سے کم تکھشی ڈاڑھی تو پکڑ میں آہی نہیں سکتی جب کہ وہ ڈاڑھی پکڑنے سے حضرت موسیٰ کو منع فرمائے ہیں۔ معلوم ہوا کہ وہ ڈاڑھی اتنی لمبی تھی کہ پکڑنے میں آہی تھی جب کہ قرآن میں دوسرے مقام پر اللہ تعالیٰ کا ارشاد ہے اُولَئِكَ الَّذِينَ هَدَى اللَّهُ فَهُمْ دَاهِمُ

اُفتَرِيْكُ (انعام: 90) کہ یہ انبیاء وہ ہیں جنہیں اللہ نے راہ دکھائی تو تم انہی کی راہ کی پیروی کرو۔ اس آیت میں انبیاء علیہم السلام کے طور طریقہ اور ان کے راستہ پر چلنے کا حکم دیا جا رہا ہے جب کہ پچھلی آیت سے ان کا طریقہ ثابت ہو گیا کہ انبیاء کا طریقہ لمبی ڈاڑھی رکھنے کا تھا لہذا اس آیت کی رو سے نبیوں کے طریقہ پر چلتے ہوئے لمبی ڈاڑھی رکھنا ضروری ٹھہرا۔

شانی

ارشاد رب العزت ہے: ثُمَّ أَوْحَيْنَا إِلَيْكَ أَنِ اثْبِعْ مَلَةَ إِبْرَاهِيمَ حَنِيفًا
(نحل: 123) ”پھر ہم نے وحی پھیجی کہ دین ابراہیم کی پیروی کرو، دوسرے مقام پر ارشاد
فرمایا گیا قدس اللہ تعالیٰ نے ایک حسنہ کی کلم اسوہ حسنہ فی إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا
بُرَطْأَوْا مِنْكُمْ وَمِنَّا تَعْبُدُونَ مِنْ دُوْنِ اللَّهِ كَفَرْنَا بِكُمْ وَبَدَأْنَا بَيْنَنَا وَبَيْنَكُمُ الْعَدَاوَةُ وَ
الْبَغْضَاءُ أَبْدَأْنَا حَتَّىٰ تُؤْمِنُوا بِاللَّهِ وَحْدَهُ إِلَّا قَوْلُ إِبْرَاهِيمَ لَا يُبَدِّلَ لَكَ وَمَا
أَمْلِكُ لَكَ مِنَ اللَّهِ مِنْ شَيْءٍ طَرَبَنَا عَلَيْكَ تَوْكِلْنَا وَإِلَيْكَ أَنْبَنَا وَإِلَيْكَ الْمَصِيرُ ۝
سَرَبَنَا لَا تَجْعَلْنَا فَتَّاهَ لِلَّذِينَ كَفَرُوا وَأَغْفِرْ لَنَا سَرَبَنَا إِنَّكَ أَنْتَ الْعَزِيزُ الْحَكِيمُ ۝ لَقَدْ
كَانَ لَكُمْ فِيهِمْ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ الْآخِرَ طَوْ وَمَنْ يَتَوَلَّ فَإِنَّ اللَّهَ
هُوَ الْعَنِيْ الْحَمِيدُ ۝ (المتحنة) ”یعنی بے شک تمہارے لیے خوبصورت نمونہ ہے ابراہیم اور
ان کے ساتھیوں کی زندگی میں بے شک تمہارے لیے ان میں بہترین نمونہ ہے اس کے
لیے جو اللہ اور روز قیامت کا امیدوار ہے اور جو روگردانی کرے اس سے تو بلاشبہ اللہ تعالیٰ
بے نیاز ہے سب خوبیوں سے سراہا ہے۔“

ان آیات میں اللہ تعالیٰ نے ہمیں ملت ابراہیمی پر چلنے کا حکم دیا ہے اور اس کو ہمارے لیے بہترین نمونہ قرار دیا اور جو اس پر عمل نہ کرے اس سے اتنی سخت ناراضگی اور نفرت کا اظہار کرتے ہوئے فرمایا کہ ”اللہ اس سے بے نیاز اور بے پرواہ ہے“۔ جب کہ حدیث پاک سے یہ بات ثابت ہے کہ ڈاڑھی بڑھانا تمام انبیاء کی سنت ہے جیسا کہ حضور ﷺ کا ارشاد مبارک ہے: عَشْرَ مِنَ الْفُطْرَةِ قَصُّ الشَّارِبِ وَاعْفَاءُ الْلَّحْيَةِ (سن نسائی جلد

ص 274) تو انبیاء میں ابراہیم علیہ السلام بھی آگئے۔ لہذا ڈاڑھی بڑھانا حضرت ابراہیم علیہ السلام کی سنت ہوا اور ملت ابراہیمی میں سے بھی ہو اجب کہ مندرجہ بالا آیات مقدسہ میں اللہ تعالیٰ ہمیں ملت ابراہیمی پر عمل کرنے کا حکم دے چکا ہے اور اس پر عمل نہ کرنے والوں پر اپنی بیزاری کا اظہار فرمائچکا ہے لہذا ثابت یہ ہوا کہ ڈاڑھی بڑھانا قرآن کے اس حکم کی رو سے واجب اور ضروری ہے اور نہ رکھنا اللہ تعالیٰ کے غضب کو دعوت دینے کے متادف ہے۔

ثالث

یہ ڈاڑھی بڑھانانہ صرف یہ کہ تمام انبیاء سابقین کی سنت ہے بلکہ ہمارے آقا و مولیٰ امام الانبیاء حضرت محمد ﷺ کی ایسی سنت مسترد ہے کہ کبھی بھی آپ نے اس کو ترک نہیں فرمایا جبکہ رب کائنات کا ارشاد پاک ہے: *لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لَمَنْ كَانَ يَرْجُو اللَّهَ وَالْيَوْمَ الْآخِرُ وَذَرَ اللَّهَ كَثِيرًا* (حزاب) کہ رسول اللہ ﷺ کی ذات گرامی اور ان کے طور طریقوں میں تمہارے لیے بہترین نمونہ ہے لیکن ساتھ ہی یہ بھی فرمادیا کہ میرے محبوب کے اس پیارے طریقہ کو وہی اپنائے گا جس کے دل میں ہمارا اور یوم قیامت کا خوف ہو گا اور جس کا دل ہماری یاد اور محبت سے معمور ہو گا اور نہ دوسرے کے لیے اس حکم پر عمل کرنا مشکل ہو جائے گا۔

رائع

احادیث مبارکہ میں مختلف الفاظ کے ساتھ آنحضرت ﷺ نے ڈاڑھی بڑھانے کا حکم ارشاد فرمایا ”*خالفوَا الْمُشْرِكِينَ احْفَوَا الشَّوَارِبَ وَ اوْفِرُوا الْلَّحْيَةَ*“ یعنی حضور ﷺ نے فرمایا کہ مشرکوں کے خلاف کرو کہ موچیں خوب پست کرو اور ڈاڑھیاں خوب کشی اور واپر رکھو (موطا امام مالک، مسند احمد، بخاری، مسلم، ابو داؤد، ترمذی، ابن ماجہ، طحاوی) کہیں فرمایا ”*اَحْفَوَا الشَّوَارِبَ وَ اعْفُوَا الْلَّحْيَةَ*“ کہ موچیں پست کرو اور ڈاڑھیاں چھوڑے رکھو (مسلم، ترمذی، ابن ماجہ، طحاوی) کہیں ارشاد فرمایا ”*جَزُوا لِشَوَارِبَ وَ احْفُوا الْلَّحْيَةَ*“ کہ موچیں کتروا اور ڈاڑھیاں بڑھنے دو (مسند احمد، مسلم،

(طحاوی، طبرانی)

بہر حال ان احادیث مبارکہ میں ”اوفروا، اعفووا، احفوا“، جیسے الفاظ کے ذریعہ ڈاڑھی کو گھنا، لمبا، بڑا کرنے کا حکم صیغہ امر کے ذریعے دیا جا رہا ہے جبکہ امر و جوب کے لیے ہوتا ہے لہذا ڈاڑھی کا لمبا کرنا واجب ٹھہرا۔

خامس

حضرت عبد اللہ بن عمر و بن العاص رضی اللہ عنہما سے روایت ہے کہ ”ان النبی صلی اللہ علیہ وسلم کان یا خذ من لحیته من عرضها و طولها“، کہ نبی کریم ﷺ اپنی ڈاڑھی مبارک کے بال طول و عرض سے لیتے تھے یعنی تراش لیا کرتے تھے (جامع ترمذی)۔ مرقاۃ میں تنوری کے حوالے سے یہ حدیث لکھی ہے کہ آنحضرت ﷺ کے بال مبارک جب ایک مشت سے زیادہ ہو جاتے تھے تو آپ ان کو تراش لیا کرتے تھے اور آپ لمبی مدت تک بالوں کو نہیں چھوڑتے تھے بلکہ ہر جمعرات یا جمعہ ڈاڑھی مبارک بنایا کرتے تھے۔ (مرقاۃ شرح مشکلاۃ)

اسی طرح حضرت عبد اللہ بن عمر رضی اللہ عنہما اور حضرت ابو ہریرہ رضی اللہ عنہ سے بھی یہی ثابت ہے کہ وہ ایک مشت سے زیادہ بال کاٹ لیا کرتے تھے ”خبرنا ابو حنیفة عن الہیشم عن ابن عمر رضی اللہ عنہما انه کان یق卜 علی لحیته ثم یقص ماتحت القبضة“ (کتاب الآثار لامام محمد، ابو داؤد، نسائی مع تغیر تلیل)۔ ”کان ابو ہریرة رضی اللہ عنہ یق卜 علی لحیته فیا خذ ما فضل من القبضة“ مصنف ابو بکر بن ابی شیبہ (فتح القدیر میں لکھا ہے ”مع انه روی عن النبی صلی اللہ علیہ وسلم“)۔

لہذا احادیث مبارکہ کے باعث آنحضرت ﷺ اور صحابہ کرام کے عمل سے ڈاڑھی کی لمبائی اور چوڑائی کی ایک حد مقرر ہو گئی کہ وہ ایک مشت تک لمبا چوڑا کرنا ہے اگر یہ احادیث نہ ہوتیں تو دلیل رابعہ میں جو احادیث ذکر کی گئی ہیں جن میں مطلق بڑھانے کا حکم ہے اس کی

بناء پر خواہ ڈاڑھی کتنی ہی لمبی ہو جائے اس کا کامن منع ہوتا لیکن چونکہ یہ احادیث آگئی ہیں جس میں نبی کریم ﷺ اور آپ کے صحابہ کرام کے ایک مشت ڈاڑھی رکھنے کا حکم ہے تو معلوم یہ ہوا کہ ”اعفو، احفوا، او فروا“ میں جو ڈاڑھی بڑھانے اور زیادہ کرنے کا حکم ہے وہ صرف ایک مشت تک ہے۔

سادس

ڈاڑھی منڈوانا یا ایک مشت سے کم کتر و انداز حقيقةت ”مثلہ“ ہے یعنی چہرے کا بگاڑنا اور منخ کرنا ہے جب کہ ”مثلہ“ کرنے والے کے لیے احادیث میں اللہ تعالیٰ کی لعنت آئی ہے۔ ”لعن اللہ من مثل بلحیوان“ آنحضرت ﷺ نے فرمایا کہ جس نے کسی جاندار کے ساتھ مثلہ کیا اس پر اللہ تعالیٰ کی لعنت ہے۔ ایک اور حدیث میں فرمایا ”من مثل بالشعر فليس له عند الله خلاق“ یعنی حضور ﷺ نے ارشاد فرمایا جو بالوں کے ساتھ مثلہ کرے اللہ کے یہاں اس کا کچھ حصہ نہیں (طبرانی و مجمعم کبیر بند حسن)۔ غور فرمائیے کیسی سخت و عید ہے جب کہ بحر الرائق، بدائع، کافی شرح وافي، تبیین الحقائق میں واضح طور پر لکھا ہے کہ ”حلق اللحیۃ من باب مثلہ“ کہ ڈاڑھی کا منڈوانا مثلہ ہے۔

سابع

ڈاڑھی منڈوانا در حقيقةت عورتوں کے مشکل اور مشابہ بننا ہے جبکہ بکثرت احادیث مبارکہ میں عورتوں کی مشابہت پیدا کرنے اور ان کی وضع اپنانے والوں پر حضور ﷺ نے لعنت فرمائی ہے ”لعن اللہ المتشبهین هن الرجال بالنساء و المتشبهات من النساء بالرجال“ کہ آنحضرت ﷺ فرماتے ہیں کہ ان مردوں پر اللہ کی لعنت ہے جو عورتوں سے مشابہت پیدا کریں اور ان کی وضع بنا میں اور ان عورتوں پر بھی اللہ کی لعنت ہے جو مردوں کی وضع بنا میں اور ان کی مشابہت پیدا کریں۔ (بخاری، ترمذی، مسند احمد، ابو داؤد، نسائی، ابن ماجہ)۔ طبرانی شریف کی دوسری روایت میں تو حضور ﷺ نے یہاں تک فرمادیا کہ ایسے مشابہت کرنے والے مرد اور عورتیں ہم میں سے نہیں اور ایسے لوگ

جنت میں کبھی نہیں جائیں گے۔ جبکہ مند احمد و نسائی کی ایک روایت میں ہے کہ ایسی وضع بنانے والوں پر اللہ تعالیٰ قیامت کے دن نظر رحمت نہیں فرمائے گا اسی لئے درمختار میں ڈاڑھی کاٹنے کو حرام قرار دیتے ہوئے اس کی یہی وجہ ذکر کی ہے کہ اس میں عورتوں سے تشبہ پایا جاتا ہے جو شریعت میں حرام اور ناجائز ہے ”ولذا يحرم على الرجل قطع لحية والمعنى المؤثر التشبه بالرجال“ (درمختار)

ثامن

ڈاڑھی موئڈنا اور ایک مشت سے کم رکھنا یہ یہود و نصاریٰ کا شعار اور ان کا طریق ہے لہذا جو مسلمان ایسا کرتا ہے وہ گویا یہود و نصاریٰ اور مشرکین سے مشابہت پیدا کر رہا ہے جبکہ آنحضرت ﷺ کا ارشاد گرامی ہے کہ ذلت و خواری اس کے لئے رکھ دی گئی ہے جو میرے حکم کی خلاف ورزی کرے اور جو کسی قوم سے مشابہت پیدا کرے وہ انہی میں سے ہے۔

”جعل الذل والصفار على من خالف امرى و من تشبه بقوم فهو منهم“ -
(بخاری، احمد، ابو یعلی، طبرانی)

ایک اور روایت میں سرکار ﷺ نے فرمایا کہ جس نے ہمارے غیر سے تشبہ کیا وہ ہم میں سے نہیں لہذا جو ڈاڑھی کتروا کر یہود و نصاریٰ سے مشابہت کر رہے ہیں وہ غور کریں کہ سرکار ﷺ اپنے میں سے نکال کر اس کو کتنی سخت و عیید سے ڈرار ہے ہیں۔

تاسع

اس میں کوئی شک نہیں ہے کہ ڈاڑھی ایک مشت نہ رکھنا حضور ﷺ کی سنت مسترہ کی خلاف ورزی ہے جبکہ مشہور حدیث مبارک ہے ”من رغب عن سنتی فلیس منی“ کہ جو شخص میری سنت سے من پھیرے وہ میرے گروہ میں سے نہیں (ابن عساکر)۔
ابن ماجہ میں یہی حدیث ان الفاظ میں ہے ”من لم یعمل بسنتی فلیس منی“ کہ جو شخص میری سنت پر عمل نہ کرے وہ مجھ سے نہیں۔ (ابن ماجہ)

عاشر

سنن نبأ شریف کی روایت ہے ”ان رسول اللہ صلی اللہ علیہ وسلم قال یا رویفع لعل الحیاة ستطول بک بعدی فاخبر الناس انه من عقد لحیة او تقلدو ترا او استنجی بر جیع دابة او عظم فان محمد بربی منه“ آنحضرت ﷺ نے فرمایا کہ رویفع میں امید کرتا ہوں کہ تو میرے بعد بھی عمر پائے گا تو تو لوگوں کو خبر دیجیو کہ جو اپنی ڈاڑھی کو باندھے یا کمان کا چلہ گئے میں لٹکائے یا کسی جانور کی لید، گو بربیا ہڈی سے استنجی کرے تو بے شک محمد ﷺ اس سے بیزار ہیں۔ (سنن نبأ و سنن ابو داؤد)

علامہ طیبی شرح مشکلاۃ میں اور علامہ طاہر مجع بخار الانوار میں لکھتے ہیں کہ اس زمانہ میں متکبر ٹھاکروں اور کافروں کا یہ طریقہ تھا کہ وہ ڈھانے باندھ باندھ کر ڈاڑھی کو اوپر چڑھایا کرتے تھے تو چونکہ ڈاڑھی کو باندھنے میں ان کافروں سے توبہ ہے اس لئے آنحضرت ﷺ نے اس کے متعلق سخت وعید ارشاد فرمائی ہے کہ محمد ﷺ اس سے بیزار ہیں۔

اب ذر اندازہ کیجئے کہ ڈاڑھی کو رکھتے ہوئے کافروں کا توبہ اختیار کرنا جب آنحضرت ﷺ کی سخت نار افسکی اور بیزاری کا باعث ہے تو جو سرے سے منڈوا کر یا ایک مشت سے کم کتر و اکر مجوسیوں، یہودیوں، نصرانیوں اور مشرکوں سے توبہ اختیار کریں گے وہ کس قدر حضور ﷺ کے غصب و نار افسکی اور بیزاری کا سبب بنیں گے۔ اس تصور سے بھی دل کا نپ جاتا ہے کیونکہ حضور ﷺ ہم سے بیزار ہو گئے تو ہمارا پھر کہاں ٹھکانہ۔ اسی طرح کتاب الخیس فی احوال نفس (مشیخیہ) میں ہے کہ جب آنحضرت ﷺ نے بادشاہوں کو مکاتیب ارسال فرمائے تو باذان بادشاہ نے اپنے داروغہ کو آپ کی خدمت میں بھیجا جو ڈاڑھی منڈا ہوا تھا اور بھی موچھیں رکھ کر جب رسول اللہ ﷺ کے پاس آیا تو حدیث میں آتا ہے ”فکرہ النظر اليها و قال ويلكما من امر كما بهذا“ آپ نے بڑی کراہت سے اس کی طرف دیکھا اور آپ کو ان کی طرف نظر فرماتے ہوئے کراہت آئی۔ آپ نے فرمایا تمہیں کس نے ایسا کرنے کو کہا ہے تو انہوں نے کہا کہ ہمارا رب خرو

پرویز نے ہمیں حکم دیا ہے۔ آپ نے فرمایا میرے رب نے مجھے یہ حکم دیا کہ ڈاڑھی بڑھاؤ اور موچھیں کم کراؤ۔ جو لوگ آج حضور ﷺ کی سنت کے خلاف چل کر حضور ﷺ کو ایذا پہنچا رہے ہیں ذرا غور کریں کہ کل قبر میں اور حشر میں جب حضور ﷺ تشریف لائیں گے اور آپ نے خسرو پرویز کے ان آدمیوں کی طرح اس شکل کو دیکھ کر کراہت فرمائی اور اپنی نگاہ رحمت پھیر لی تو ان کا کیا بنے گا؟

ڈاڑھی کا وجوب

ان مندرجہ بالا دلائل کی روشنی میں یہ بات واضح ہو جاتی ہے کہ ایک مشت ڈاڑھی رکھنا واجب ہے اور اس کا منڈانا یا ایک مشت سے کم کرنا حرام ہے کیونکہ سابقہ احادیث سے یہ ثابت ہو گیا کہ یہ تمام انبیاء کی سنت رہی ہے۔ سابقہ تمام ادیان اور شرائع کا یہ اجتماعی مسئلہ رہا ہے پھر خود آنحضرت ﷺ کا کسی عمل کو بغیر ترک کئے مواطن ہتھ اور ہمیشگی کے ساتھ کرنا ”وجوب“ کی دلیل ہے۔ ”عدم الترك مرہ دلیل الوجوب“ (فتح القدیر باب الاذان) لہذا اول تو صرف حضور ﷺ کا ہمیشگی کے ساتھ کرنا ہی اس کے واجب ہونے کے لئے کافی تھا جبکہ آپ نے چار مختلف امر کے صیغوں کے ذریعہ ڈاڑھی بڑھانے کا حکم دے کر بھی ارشاد فرمایا یعنی اعفو، او فوا، احفوا، و فروا، ان چار الفاظ کے معنی صرف ڈاڑھی رکھنے کے نہیں ہیں بلکہ ڈاڑھی بڑھانے، زیادہ کرنے، کھنی کرنے کے آتے ہیں اور وہ بھی ان چاروں الفاظ کو امر کے صیغہ کے ساتھ لا کر ایک مشت تک ڈاڑھی بڑھانے کا حکم دیا کیونکہ دوسری حدیث میں ایک مشت کے بعد ڈاڑھی کا کاشنا حضور ﷺ اور صحابہ کرام سے ثابت ہے۔ لہذا ان احادیث میں ڈاڑھی کے بڑھانے کے حکم سے مراد ایک مشت تک بڑھانا مراد ہو گا جبکہ امر کا صیغہ فقہ کے اندر و جوب کے لئے آتا ہے لہذا ان چاروں الفاظ کو امر کے صیغوں کے ساتھ لا کر واضح طور پر یہ بتا دیا گیا کہ ڈاڑھی ایک مشت تک رکھنا واجب ہے۔ ہو سکتا ہے کوئی یہ اعتراض کر دے کہ ”امر“ کا صیغہ استحباب کے لئے بھی تو آتا ہے۔ لہذا یہاں استحباب کے لئے ہے اور و جوب کے معنی میں نہیں لیکن یہ اس کا اعتراض درست

نہیں کیونکہ امر کی اصل وضع توجیب کے لئے ہے یہ اس کے حقیقی معنی ہیں ہاں اگر قرآن ایسے موجود ہوں جو حقیقی معنی لینے سے مانع ہوں اور استحبابی معنی پر دال ہوں تو اس وقت اس کے استحبابی معنی مراد لئے جاسکتے ہیں جبکہ یہاں تو کوئی ایسا قرینہ نہیں پایا جاتا جو اس کے حقیقی معنی لینے سے مانع ہو بلکہ تمام قرآن جس کی تفصیل گزشتہ اور اراق میں آچکی ہے وہ تمام کے تمام وجوب والے معنی لینے کی تائید اور تاکید کرتے ہیں۔ لیکن چونکہ پھر بھی استحبابی معنی کا وہم اور اعتراض ہو سکتا تھا اس لئے حضور اکرم ﷺ نے اپنی ایک حدیث مبارک میں لفظ ”امر“ لا کر اس خدشہ اور وہم کو بھی دور فرمادیا۔ چنانچہ حضرت عبد اللہ بن عمر رضی اللہ عنہما سے روایت ہے ”عن النبی صلی اللہ علیہ وسلم انه امر با حفاء الشوارب واعفاء اللحیة“ کہ نبی کریم ﷺ نے موچھیں پست کرنے اور ڈاڑھیاں بڑھانے کا ”امر“ فرمایا یعنی حکم دیا۔ لہذا ڈاڑھی بڑھاؤ کے امر اور حکم میں جو ایک شبہ اور وہم یہ ہو سکتا تھا کہ یہ استحباب والا حکم ہے چاہے بڑھاؤ چاہے نہ بڑھاؤ اس بات کا رد کر دیا لفظ ”امر“ لا کر یعنی حکم کا لفظ لا کر اور وضاحت فرمادی کہ اس کو استحبابی معاملہ نہ سمجھنا بلکہ ہم تمہیں حکم دے رہے ہیں کہ یہ کام ضرور کرنا ہے۔ اس کی مثال ایسے ہی ہے کہ جیسے کسی کو کہا جائے کہ ”ٹولی پہنؤ“ تو یہ اگرچہ امر اور حکم ہے اور اس حکم کے بعد اسے فوراً ٹولی پہننی چاہیے لیکن ہو سکتا ہے کہ وہ یہ گمان کرے کہ یہ اخلاقی طور پر کہا گیا ہے اور یہ ایجابی امر نہیں ہے جس کی تعمیل واجب ہو لہذا ٹولی پہن اوتوا چھا ہے اور نہ بھی پہنؤں تو کوئی حرج نہیں۔ لیکن اگر اس کے ساتھ کوئی یہ بھی کہہ دے کہ ”میں تم کو حکم دے رہا ہوں کہ ٹولی پہن تو اب یہاں یا احتمال ختم ہو جائے گا“ کہ یہ مخفی اخلاقی طور پر کہا جا رہا ہے بلکہ اس کے معنی متعین ہو جائیں گے کہتنی کے ساتھ اس کام کو کرنے کا حکم دیا جا رہا ہے اور اس کا کرنا واجب ہے۔ اسی طرح یہاں بھی صحابی کہتے ہیں کہ حضور ﷺ نے حکم فرمایا کہ ”ڈاڑھی بڑھاؤ“، لہذا اب کوئی یہ نہ سمجھے کہ یہ استحبابی امر ہے بلکہ یہ وجوبی امر ہے اور اس پر عمل کرنا لازم ہے۔

اور اس کا وجوب اس وقت اور زیادہ مُوکد ہو جاتا ہے جب یہ حدیث ہمارے سامنے

آتی ہے جس میں سرکار دو عالم ﷺ نے فرمایا ”ربی امرنی باعفاء لحیتی و قص شوار بی“ کہ میرے رب نے مجھے ڈاڑھی بڑھانے اور موچھیں کتروانے کا حکم دیا ہے (الطبقات الکبریٰ لا بن سعد) اللہ اکبر کس قدر سخت تاکیدی اور وجوبی حکم ہے کہ رب ذوالجلال اپنے نبی کو ڈاڑھی بڑھانے کا حکم دے رہا ہے اور اس کا نبی اپنی امت کو بڑھانے کا حکم دے رہا ہے لہذا اب اس کے وجوب میں کون شک کر سکتا ہے۔

صرف یہی نہیں کہ موکد حکم دے دیا بلکہ اس کے ساتھ ”خالفو المشرکین“ اور ”خالفو اکوس“ (یعنی مشرکین اور محوس کی مخالفت کر کے ڈاڑھی بڑھاؤ) یہ فرما کر ڈاڑھی ایک مشت سے کم رکھنے والوں کو برے انجام سے ڈرا دیا کہ ڈاڑھیاں کتروانا منڈوانا یہ مشرکین اور محوسیوں کا طریقہ ہے لہذا جو ان کے ساتھ مشابہت پیدا کرے گا اس پر اللہ اور اس کے رسول کی لعنت ہوگی اور انہی کے ساتھ جہنم میں ہوگا کیونکہ ”من تشبه بقوم فهو منهم“۔ لہذا جس بات پر تمام انبیاء و مرسیین بالخصوص خاتم النبیین و رحمت الالعالیین ﷺ اور آپ کے تمام صحابہ، تابعین و تبع تابعین کا اجماع رہا ہو، جس کے تاکیدی حکم دیے گئے ہوں اور جس کے نہ کرنے پر وعدیں آئی ہوں تو ایسا کام یقیناً واجب ہوگا اور اس کا ترک یقیناً حرام اور سخت گناہ کا باعث ہوگا۔

اقوال فقهاء

اسی اہمیت کے پیش نظر تقریباً تمام ہی فقهاء اس بات پر متفق نظر آتے ہیں کہ ڈاڑھی رکھنا واجب ہے اور اس کا منڈوانا یا کتروانا حرام ہے۔ معتبر فقهاء و مجتہدین اور آئمہ کرام کے چند اقوال اور عبارات پیش کی جاتی ہیں۔

1- ہمارے امام عظیم ابوحنیفہ رحمۃ اللہ علیہ کا بھی یہی مسلک ہے کہ ڈاڑھی ایک مش رکھی جائے۔ چنانچہ آپ کے شاگرد امام محمد فرماتے ہیں ”فقال محمد اخبرنا ابوحنیفہ عن الهیشم عن ابن عمر انه كان يقبض على لحيته ثم يقص ما تحت القبضة قال محمد و به نأخذ و هو قول ابی حنیفة“۔ (کتاب الآثار لامام محمد

مطبوعہ لکھنؤص (151)

2- فقه مالکی میں بھی ڈاڑھی کا منڈوانا اور کتر وانا حرام ہے چنانچہ ”الابداع“ میں ہے ”مذهب السادة المالکیۃ حرمة حلق اللحیۃ و کذا قصها ذا يحصل به المثله“ (الابداع)۔ حضرات مالکیہ کا مذهب یہ ہے کہ ڈاڑھی کا منڈوانا حرام ہے اسی طرح اس کا کتر وانا بھی حرام ہے جبکہ اس سے صورت بگڑ جائے۔

3- فقه شافعی میں بھی کچھ اسی طرح لکھا ہے ”قال الوزاعی الصواب تحريم حلقها جملة بغير علة و قال ابن رافع ان الشافعی نص في الام بالتحريم“ (شرح العباب سید جمال الدین عبد اللہ بن محمد الحسینی)۔ امام او زائی رحمۃ اللہ تعالیٰ فرماتے ہیں کہ صحیح یہی ہے کہ بلا ضرورت شدید ڈاڑھی کا منڈوانا حرام ہے اور امام ابن رافع کہتے ہیں کہ کتاب ”ام“ میں خود امام شافعی نے اس کے حرام ہونے کی تصریح کی ہے۔

4- فقه خنبیلی کی کتاب میں لکھا ہے ”المعتمد حرمة حلقها و منهم من صرح بالحرمة ولم يحك خلافاً كصاحب الانصاف“۔ معتبر قول یہی ہے کہ ڈاڑھی کا منڈوانا حرام ہے اور بعض علماء مثلاً مؤلف انصاف نے حرمت کی تصریح کی ہے اور اس حکم میں کسی کا بھی خلاف لقل نہیں کیا۔ (شرح المحتسب)

5- علامہ تور پشتی، علامہ طیبی، علامی قاری جیسے عظیم محدثین اور فقہاء فرماتے ہیں کہ ڈاڑھی کا کتر وانا مشرکین اور یہود و نصاریٰ کی عادت ہے اور ان کا طور طریقہ ہے ”قص اللحیۃ کان من صنیع الاعاجم و هو الیوم کثیر من المشرکین کالا فرج والیهود ومن لا خلاق لهم في الدين“۔

(شرح مصباح / طبی شرح مشکوہ، مرقاۃ شرح مشکوہ)

6- ”ازالة الشعر من الوجه حرام الا اذا انبت للمرنة لحیۃ او شوارب فلا تحرم ازالة بل تستحب“۔ منہ سے بال دور کرنا حرام ہے مگر عورت کی ڈاڑھی آجائے تو اسے حرام نہیں۔ (در المختار)

7۔ ”لَا يَحُلُّ لِلرَّجُلِ أَنْ يَقْطُعَ لِلْحِيَةَ“، مردوں کو ڈاڑھی کا کامنا جائز نہیں۔
(وجیز شش الائمه کردی)

8۔ ”وَلَذَا يُحَرِّمُ عَلَى الرَّجُلِ قَطْعُ لِحِيَةَ“، مرد پر ڈاڑھی کا کامنا حرام ہے۔
(در مختار)

9۔ شیخ عبد الحق محدث دہلوی رحمۃ اللہ علیہ فرماتے ہیں ”علت در حرمت حلق لحیة ہمیں است“۔ (اشعة للمعات)

10۔ محمد بن ہمام، ابن نجیم، علامہ شربلی، محمد بن علی و مشقی جیسے فقهاء حنفی کے عظیم فقہاء تو یہاں تک لکھتے ہیں کہ ایک مشت سے کم ڈاڑھی رکھنے کو کسی نے جائز قرار نہیں دیا۔ ”الا خذ من اللحیة و هی دون القبضة كما يفعله بعض المغاربة و محنثة الرجال فلم يبحه احد و اخذ كلها فعل المجنوس الاعاجم واليهود والهنود بعض اجناس الافرنج“۔

(حاشیہ الدرر والغرر، فتح القدر، بحر الرائق، در مختار، حاشیہ مراثی الفلاح کتاب الصوم)
قال ملین جواز کے دلائل

جو لوگ ڈاڑھی منڈوانے اور کتروانے کے جواز کے قالیں ہیں اور اس فعل کو حرام قرار نہیں دیتے اور نہ ہی ایک مشت ڈاڑھی رکھنے کو واجب کہتے ہیں آئیے ان کے دلائل کا جائزہ لیں کہ ان کے دلائل کہاں تک درست ہیں۔

محمود شلتوت کا استدلال

مصر کے ایک مشہور و معروف اسکالار شیخ محمود شلتوت کے نزدیک ڈاڑھی رکھنا ایک مسنون اور مستحب فعل ہے اگر کوئی رکھ لے تو ثواب اور اگر کوئی نہ رکھے تو کوئی گناہ نہیں اس پر وہ دلیل دیتے ہوئے لکھتے ہیں۔

”وَقَدْ وَرَدَتْ عَنْهُ صَلَّى اللَّهُ عَلَيْهِ وَسَلَّمَ أَحَادِيثٌ تَرْغِبُ فِي تَوْقِيرِهَا ضَمِّنَ امْرَأَتِهِ تَنْظِيفَهُ وَتَحْسِينَ الْهَيَّةِ وَإِظْهَارَ الْوَقَارِ وَعِرْفَتْ“

تلک الحادیث عند العلماء باحدیث خصال الفطرة او سننها و الكلمة نعنی الان الاشياء التي تتفق و خلق الانسان في احسن ماشاء الله من الصور و كان من هذا الخصال الواردة مع اعفاء اللحية في تلك الحادیث السواك و قص الشوارب و غسل البراجم وهي عقد الاصابع ومعاطفها واستنشاق الماء و ازالة شعر الابط و العانة و الختان وقد اخذت هذه الخصال عند كثير من الفقهاء الباحثين عن احكام الشريعة حكم السننية او الاستحباب و اخذت حكم الكراهة و اعفاء اللحية و احدة من هذا الخصال لا يعدو حكمه حكمها وهي السنة و لاستحباب۔

(الفتاوى مجموع شلتوت مطبوعہ بیروت ص 228)

شیخ محمود شلتوت کے استدلال کا خلاصہ یہ ہے کہ آنحضرت ﷺ سے بعض احادیث آئی ہیں جن میں نظافت، پاکیزگی اور سترائی سے متعلق بعض امور کا ذکر ہے جیسے ناخن کاشنا، ناک میں پانی ڈالنا، مسوک کرنا، بغل کے بال لینا وغیرہ وغیرہ۔ اسی کے ساتھ ڈاڑھی بڑھانے کا بھی ذکر ہے لہذا جوان امور کا حکم ہو گا وہی ڈاڑھی بڑھانے کا بھی حکم ہو گا تو چونکہ فقهاء کے نزدیک ان امور کا حکم سنت اور استحباب کا ہے لہذا ڈاڑھی کا حکم بھی سنت اور استحباب کا ہو گا اور سنت استحباب کے معنی یہ ہوتے ہیں کہ اگر کرو تو ثواب اور اگر نہ کرو تو کوئی گناہ نہیں ہے لہذا ڈاڑھی کا بھی حکم یہی ہو گا۔

جواب

شیخ محمود شلتوت کا یہ استدلال غلط ہے کہ چند چیزوں کا کسی سلسلہ میں ایک ساتھ ذکر آجائے تو سب کا حکم ایک ہو گا یہ اصول بالکل غلط ہے دیکھئے قرآن پاک میں ارشاد رب العزت ہے: ۚ كُلُّا مِنْ ثَمَرٍ إِذَا آتَيْتَهُ وَإِذَا حَقَّتْهُ يَوْمَ حَصَادٍ (انعام: ۱۴۱)۔ اس آیت مبارکہ میں دو چیزوں کا ذکر ہے ایک یہ کہ جب تمہارے باغات میں پھل لگیں تو ان پھلوں کو کھاؤ اور دوسرا حکم یہ ہے کہ ان پھلوں اور باغ کی پیداوار پر اس کی زکوٰۃ یعنی عشر ادا

کرو۔ اب ان دونوں چیزوں کا حکم علیحدہ ہے۔ اپنے باغ کے پھل کھانا کوئی واجب یا فرض نہیں بلکہ مباح ہے جب کہ عشرہ کا لانا واجب ہے حالانکہ ان دونوں چیزوں کا ایک ساتھ ایک ہی آیت میں ایک ہی سلسلہ میں ذکر آ رہا ہے۔ لیکن دونوں کے حکم جدا چدایاں۔ اسی طرح یہاں بھی اس حدیث پاک میں یہ بیان کرنا مقصود ہے کہ بغل کے بال لینا، مساوک کرنا، ناخن کتر وانا، ڈاڑھی بڑی کرنا یہ وہ امور ہیں جو انبیاء کی بھی سنت اور ان کی عادت خاصہ رہے ہیں۔ اس کا مطلب یہ نہیں ہے کہ ڈاڑھی بڑھانے کا مساوک کرنے کے ساتھ ذکر آ گیا تو مساوک کی طرح یہ بھی سنت ہو گیا اگرچہ ان دونوں کا ذکر ساتھ ساتھ ہے لیکن حکم دونوں کا جدا چدا ہے۔ مساوک کرنا مستحب ہے جب کہ ڈاڑھی رکھنا واجب ہے۔

بلکہ بعض شارحین حدیث تو فرماتے ہیں کہ بعض احادیث میں تو ان امور کے ساتھ ختنہ کرنے کا بھی ذکر ہے جو محمد میں اور فقہاء کی نظر میں واجب ہے لیکن یہاں بعض مستحب چیزوں کے ساتھ اس کا ذکر آیا ہے اب اس کا یہ مطلب نہیں کہ اگر کسی مستحب کے ساتھ اس کا ذکر آ گیا تو ختنہ کرنے کو بھی مستحب قرار دے دو بلکہ وہ واجب ہی رہے گا چنانچہ عمدة القاري میں ہے۔

”واللَّفْظُ لِلنَّطِيبِ هَذَا الْخَصَالُ مِنْهَا مَا هُوَ وَاجِبٌ كَالْخَتَانِ وَ مَا هُوَ مَنْدُوبٌ وَ لَا مَانِعٌ مِنْ اقْتِرَانِ الْوَاجِبِ بِغَيْرِهِ كَمَا قَالَ تَعَالَى كُلُّوْ مِنْ ثُمَرِهِ إِذَا

إِثْمَرٍ وَ اتُوا حَقَّهُ يَوْمَ حِصَادِهِ فَإِيَّاتِهِ الْحَقُّ وَاجِبٌ وَ الْأَكْلُ مَبَاحٌ“ (عمدة القاري

شرح صحیح بخاری، فتح الباری شرح صحیح بخاری، ارشاد الساری شرح صحیح بخاری)

ان خصلتوں میں سے بعض تو واجب ہیں جیسے ختنہ کرنا اور بعض وہ ہیں جو مستحب ہیں اور کوئی ممانعت نہیں کہ واجب کو غیر واجب کے ساتھ ملا کر لایا جائے جیسے کہ اللہ تعالیٰ نے فرمایا ”كُلُّوْ مِنْ ثُمَرِهِ إِذَا إِثْمَرٍ وَ اتُوا حَقَّهُ يَوْمَ حِصَادِهِ“ اس میں حق دینا واجب ہے جب کہ پھل کا کھانا مباح ہے۔

بہر حال جس طرح ختنہ کرنا واجب ہے لیکن مستحب امور کے ساتھ اس کا ذکر آنے پر وہ

مستحب نہیں ہو گیا۔ اسی طرح ڈاڑھی رکھنا بھی واجب ہے جس کا وجوب دوسری احادیث میں صیغہ امر اور لفظ ”امر“ اور ”خالفو اوس“ ”وغيره الفاظ سے ثابت ہو چکا ہے لہذا ایسے اہم واجب کا محض کسی مستحب کے ساتھ ذکر آجائے سے اس کا وجوب ختم نہیں ہو گا۔

علامہ غلام رسول سعیدی کا استدلال

اس مندرجہ بالا عربی عبارت سے معاصر محترم حضرت علامہ غلام رسول سعیدی کے استدلال کا جواب بھی آگیا وہ فرماتے ہیں کہ اس حدیث میں نص صریح ہے کہ ڈاڑھی بڑھانا سنت ہے جس طرح اس کے ساتھ نو اور سنتیں ہیں۔

(شرح صحیح مسلم از علامہ غلام رسول سعیدی جلد اول ص 428)

جواب

اس حدیث سے قبل مسلم شریف ہی کے اندر ایک اور حدیث مبارک ہے جس میں ناخن کاٹنے کے ساتھ ختنہ کرانے کا بھی ذکر آیا ہے اور اس کو بھی آنحضرت ﷺ نے ”فطرت“ یعنی انبیاء کی سنت فرمایا ہے لیکن اس کے باوجود محدثین اور فقہاء ختنہ کرانے کو واجب فرمائے ہیں اور ناخن کاٹنے کو سنت و مستحب۔ جیسا کہ ابھی عبارت اوپر گزری ہے اس سے پتہ چلا کہ فطرت سے اصطلاحی سنت والے معنی مراد نہیں ہیں بلکہ اس کے معنی ہیں کہ یہ انبیاء کا طریقہ اور دستور رہا ہے جب کہ ان میں سے بعض امور کا حکم بعض سے جدا ہے۔ اگر فطرت کے اصطلاحی سنت والے معنی مراد ہوتے تو ختنہ جس کو حضور ﷺ فطرت فرمائے ہیں اس کو محدثین کبھی بھی واجب نہیں لکھتے۔ لہذا جس طرح ختنہ کرانا فطرت یعنی سنت انبیاء میں شامل ہونے کے باوجود وجوہ کا حکم رکھتی ہے اس طرح ڈاڑھی بڑھانا بھی فطرت میں شامل ہونے کے باوجود اور مستحبات کے ساتھ اس کا ذکر آنے کے باوجود یہ بھی وجوب کا حکم رکھے گی۔ جس طرح مندرجہ بالا آیت مبارکہ میں ایتا جن کا ذکر ”اکل ثمر“ کے ساتھ ہونے کے باوجود اکل ثمر حال اور مباح رہا اور ایتا جن واجب رہا۔ اسی طرح یہاں بھی ناخن کاٹنا اور دیگر امور سنت اور مستحب ہیں اور ان کے ساتھ ڈاڑھی کا ذکر

ہے وہ واجب رہے گی۔

شیخ شلتوت کا قول

آگے چل کر شیخ شلتوت ڈاڑھی منڈوانے اور کتروانے کی حرمت پر جو لوگ استدلال کرتے ہیں ان کے استدلال کا جواب دیتے ہوئے لکھتے ہیں۔

”نعم جاء في أحاديث خاصة باللحية الامر بالاعفاء والتو فير علل ذلك بمخالفة المجروس والمشركين ومن هنا فقط اخذ بعض العلماء ان حلق اللحية حرام او منكر والذى نعرفه في كثير مما ورد عن الرسول في مثل هذه الخصال ان الامر كما يكون للوجوب يكون لمجرد الامر الارشاد الى ما هو الافضل. وان مشابهه المخالفين في الدين انما تحرم فيما يقصد فيه التشبيه من خصائصهم الدينية. امام مجرد المشابهة فيما تجري به العادات والاعراف فانه لباس بها والاكراهة فيها ولا حرمة“

(الفتاوى محمود شلتوت مطبوعہ بیروت ص 228)

ان کا کہنا یہ ہے کہ حدیث مبارک میں جو آیا ہے ”خالفو المجروس والمشركین“ کہ ڈاڑھی بڑھاؤ اور مجوس اور مشرکین کی مخالفت کرو۔ اس سے بعض علماء نے ڈاڑھی منڈانے کے حرام ہونے کا جو استدلال کیا ہے وہ درست نہیں کیونکہ مجوس اور مشرکین یا جو بھی مخالفین فی الدین ہوں ان سے مشابہت اختیار کرنا اس وقت حرام ہو گا جب قصد تشبہ پایا جائے یعنی ان سے تشبہ کی نیت واردہ اور قصد بھی ہو۔ محض ان کے عادات و اطوار میں مجرد مشابہت نہ مکروہ ہے نہ حرام۔ اس پر شیخ شلتوت دلیل دیتے ہیں کہ جیسے قبعة (اوی نوپی اور کنٹوپ) کہ یہ اکثر پادری اور عزت پسند لوگ دوسرے مذاہب کے پہنتے ہیں اور ڈاڑھیاں بھی رکھتے ہیں لہذا ان سے تشبہ کی بناء پر آج قبعة (کنٹوپ) پہنانا اور ڈاڑھیاں رکھنا حرام ہونا چاہئے حالانکہ ایسا نہیں ہے کیونکہ اس میں قصد تشبہ نہیں پایا گیا لہذا یہاں بھی اگر ڈاڑھی منڈوانے میں قصد تشبہ پایا جائے تو حرام ہو گا لیکن اگر قصد تشبہ نہ ہو تو ڈاڑھی

منڈا نا حرام نہیں ہوگا۔

جواب

شیخ شلتوت نے ”حرمت تشبہ“ کی صرف ایک وجہ بیان کی ہے لیکن اس کا مکمل اصول بیان نہیں کیا۔ علماء اور فقہاء نے حرمت تشبہ کی کئی وجہ بیان کی ہیں ان میں ایک وجہ یہ ہے کہ بدمذہبیوں کے ساتھ تشبہ اس وقت حرام ہو گا جب ان کے ساتھ تشبہ کا قصد پایا جائے۔ دوسری وجہ یہ ہے کہ وہ شے ان بدمذہبیوں کا شعار ہوتا بھی حرام ہو گا تیری یہ کہ جس چیز میں تشبہ اختیار کیا جا رہا ہے وہ چیز فی نفسہ منوع اور مذموم ہو تو اس وقت بھی تشبہ حرام ہو گا۔ چنانچہ بحر الرائق اور در مختار جیسی فقہ حنفی کی معتبر کتابوں میں ان اصولوں کو یوں بیان کیا گیا ہے ”التشبه باهل الكتاب لا يكره في كل شيء فانا ناكلا و نشرب كما يفعلون ان الحرام التشبه بهم فيما كان مذموما او فيما يقصد به التشبه“۔

ملا علی قاری رحمۃ اللہ علیہ مُحَمَّد الرؤوف میں فرماتے ہیں ”أنا ممنوعون من التشبه بالكفرة و أهل البدعة المنكرة في شعارهم لامنهبيون عن كل بدعة ولو كانت مباحة سواء كانت من افعال أهل السنة أو من افعال الكفرة وأهل البدعة فالمدار على الشعار“۔

فقہاء کی ان عبارات اور ان میں بتائے گئے اصولوں کی روشنی میں ڈاڑھی منڈا نا یا ایک مشت سے کم کروانا چونکہ مشرکین اور یہود و نصاریٰ کا شعار ہے اس لئے اسکے ساتھ تشبہ حرام اور منوع ہو گا جب کہ حرمت تشبہ کی یہاں تیری وجہ بھی موجود ہے کہ یہ امر یعنی ڈاڑھی کا منڈا نا اور ایک مشت سے کم کروانا چونکہ شرعاً مذموم ہے اس لئے اس کے ساتھ تشبہ حرام ہو گا۔

شیخ شلتوت نے ڈاڑھی کو کنٹوپ پر جو قیاس کیا ہے وہ غلط ہے کیونکہ کنٹوپ غیر مذہبیوں کا شعار نہیں اور نہ ہی وہ ہمارے مذہب میں مذموم ہے بلکہ اکابرین اسلام سے اس کا پہنچنا ثابت ہے لہذا اگر وہ بدمذہب پہنچتے ہیں تو اس کی وجہ سے مسلمانوں کے لیے اس کا پہنچنا

نماج نہیں ہو گا اور نہ ہی یہ تشبہ حرام شمار ہو گا۔

محوزین کا استدلال ثانی

بعض حضرات کہتے ہیں کہ فقہ کی معنبر کتابوں میں ڈاڑھی ایک مشترکہ کھنے کو مسنون لکھا ہے اس سے معلوم ہوا کہ ڈاڑھی ایک مشترکہ کھنے کا جب نہیں بلکہ سنت ہے چنانچہ ہدایہ میں ہے کہ ”المسنون هو القبضه“ کہ ڈاڑھی میں قبضہ قدر مسنون ہے۔ بحر الرائق اور درستار میں ہے ”والسنة قدر القبضة“ کہ ڈاڑھی میں قبضہ کی مقدار سنت ہے۔

جواب

شیخ عبدالحق محدث دہلوی رحمۃ اللہ علیہ اس کا جواب دیتے ہوئے فرماتے ہیں ”وظاهر کلامہم حرمة حلق اللحیة ونقصانها من القدر المسنون و ما يقال انها سنة فمعناها طریقة مسلوکة فی الدین او ان وجوبها ثبت بالسنة“۔ (المعات شرح مشکلاۃ ج 2 ص 67)

یعنی آپ فرماتے ہیں کہ فقہاء اور محدثین کے کلام سے یہی ظاہر ہے کہ ڈاڑھی کا منڈانا یا قدر مسنون یعنی ایک مشترکہ سے کم کرنا حرام ہے اور یہ جو کہا جاتا ہے کہ بقدر قبضہ مسنون ہے اور سنت ہے اس سے سنت کے اصطلاحی معنی مراد نہیں ہے بلکہ اس کے معنی یہ ہیں کہ دین میں راجح طریقہ اور راستہ یہی ہے یا اس وجہ سے اس کو مسنون کہا جاتا ہے کہ ایک مشترکہ ڈاڑھی کا ثبوت سنت سے ہے اور اکثر ایسا ہوتا ہے کہ بعض چیزوں پر ان مندرجہ بالامعنوں کے لحاظ سے سنت کا لفظ بول دیا جاتا ہے چنانچہ شامی میں ہے۔ ”واطلاق اسم السنة على الواجب جائز لأن السنة عبارة عن الطريقة المرضية والسيرۃ الحسنة و منه اطلاق کثیر على القعود الاول انه سنة“۔

(شامی ج 1 ص 785)

اور اگر بالفرض یہ مان بھی لیا جائے کہ سنت سے اس کے اصطلاحی معنی مراد ہیں تو اس صورت میں یہاں سنت موکدہ اور واجب کا تقریباً ایک ہی حکم ہوتا ہے۔ ”والسنة

المؤكدة في قوة الواجب،” (عینی شرح بخاری ج 11 ص 157)۔ حضرت مولانا شاہ احمد رضا خاں صاحب واجب اور سنت مؤکدہ کی تعریفیں اور ان کے احکام بیان کرتے ہوئے فرماتے ہیں (1) ترک عادی ہو یا ترک نادر مطلقاً موجب اتحاق عذاب ہو یہ حال قطعیت فرض ورنہ واجب (2) عادی پر عذاب اور نادر پر عتاب یہ سنت مؤکدہ ہے۔ اگر نادر پر بھی عذاب ہو تو اس میں اور واجب میں فرق نہ رہے گا اور عادی پر بھی عتاب ہو تو اس میں اور سنت، غیر مؤکدہ میں تفاوت نہ ہو گا حالانکہ وہ ان دونوں میں برزخ ہے۔ رد المحتار میں ہے ”كونه سنة مؤكده لا يستلزم الاثم بتركهمرة واحدة بلا عذر فيتعين تقييد الترك بالاعتياد“۔ فتح القدر میں ہے ”حكی فی الخلاصه خلافافی تركه (ای ترك رفع اليدين عند التحریمة) قیل یا ثم و قیل لا والمحترار ان عتاده اثم لا ان کان احیانا انتهی“۔ در مختار میں ہے ”الجماعۃ سنة مؤكدة للرجال و قیل واجبة وعليه العامة ثم رته تظهر في الاثم بتركها مرة الخ“۔ (فتاویٰ رضویہ امام احمد رضا خاں بریلوی ج 1 ص 177/173)

اعلیٰ حضرت فاضل بریلوی رحمۃ اللہ علیہ کی اس تحقیق سے ثابت ہوا کہ واجب اور سنت مؤکدہ میں صرف یہ فرق ہے کہ واجب کو ایک مرتبہ بھی چھوڑا جائے تو عذاب ہو گا جب کہ سنت مؤکدہ کو چھوڑنے کی عادت بنالی تو عذاب ہو گا لہذا ایک مشت ڈاڑھی رکھنے کو خواہ واجب کہیں یا سنت مؤکدہ کہیں جنہوں نے اس کے ترک کی عادت بنالی ہے وہ دونوں صورتوں میں عذاب خداوندی کے مستحق ہوں گے۔ لہذا سارا علمی زور اس بحث میں لگادینا کہ یہ واجب نہیں سنت مؤکدہ ہے میری نظر میں اس کا کوئی خاص فائدہ نہیں۔ کیونکہ دونوں کا مال اور انجام کا رائیک ہی ہے اور وہ ہے اللہ کی نار اصلگی اور اس کے عذاب کا مستحق نہ ہر نہ۔ مجھے تجھ ہے اپنے معاصر محترم علامہ غلام رسول سعیدی زید مجدد پر جنہوں نے شرح صحیح مسلم کے اندر اس بحث کے آغاز میں سارا علمی زور اس کے وجوب کے انکار اور اس کے سنت مؤکدہ پر صرف کیا حتیٰ کہ یہاں تک فرمادیا کہ اس حدیث میں نص صریح ہے کہ ڈاڑھی

بڑھاناسنست ہے جس طرح اس کے ساتھ باقی نواور سنن ہیں۔ اس حدیث سے معلوم ہوا کہ کم از کم ایک مشت تک ڈاڑھی بڑھاناسنست موکدہ ہے انتہی کلامہ پھر اس کے عدم وجوب پر دلائل دینے کے بعد (جس کا بھی ہم جائزہ لیں گے) چند سطور کے بعد خود ہی فرماتے ہیں کہ ”احتیاط کا تقاضا یہ ہے کہ ایک مشت ڈاڑھی کو بقول اکثر فقهاء کے وجوب پر محمول کرنا چاہیے“۔ حالانکہ جب اس کا سنت موکدہ ہونا بقول آپ کے نص صریح سے ثابت ہو گیا تو پھر نص صریح کے سامنے اقوال فقهاء کی کیا حیثیت؟ اور اگر اقوال فقهاء پر عمل کرتے ہوئے اس کے واجب ہونے کو آپ احوط بتارہ ہے ہیں تو یہ اس بات کا ثبوت ہے کہ نص صریح سے اس کا سنت (اصطلاحی معنوں میں) ہونا ثابت نہیں کیونکہ فقهاء نص صریح کی کبھی مخالفت نہیں کرتے۔ اگر نص صریح سے اس کا سنت ہونا ثابت ہو جاتا تو اکثر فقهاء کبھی بھی اس کو واجب قرار نہ دیتے۔ فقهاء کا اس کو واجب قرار دینا اس بات کی دلیل ہے کہ نص صریح سے اس کا اصطلاحی معنوں میں سنت ہونا ثابت نہیں اور جس نے بھی ”فطرة“ کے لفظ سے سنت کے اصطلاحی معنی مراد لئے ہیں وہ درست نہیں بلکہ اس سے مراد دین کا راستہ اور انبیاء کا طریقہ مراد ہے۔

عدم وجوب کے دلائل

اس کے علاوہ علامہ غلام رسول سعیدی صاحب زید مجدد نے ایک مشت ڈاڑھی رکھنے کے عدم وجوب پر چند دلائل تحریر فرمائے ہیں جن میں سے بعض دلائل کے تو خود ان کی اگلی عمارت میں جواب موجود ہیں مثلاً ایک دلیل وہ یہ ذکر فرماتے ہیں ”اگر ڈاڑھی رکھنا واجب ہوتا تو ڈاڑھی کا کم کرنا بالکل جائز نہ ہو گا حالانکہ تمام علماء کا سلفا خلفا اجماع ہے کہ ایک مشت کے بعد ڈاڑھی کو کم کرنا جائز ہے۔

اس کے بعد عدم وجوب کی دوسری دلیل دیتے ہوئے فرماتے ہیں۔

”علاوہ ازیں“ واعفو اللہی ”ڈاڑھی بڑھاؤ یہ حدیث عبد اللہ بن عمر رضی اللہ عنہما اور حضرت ابو ہریرہ رضی اللہ عنہما سے مردی ہے اور بخاری اور ابو داؤد میں ہے کہ حضرت عبد

الله بن عمر ایک مشت کے بعد ڈاڑھی لیا کرتے تھے اور احناف کا مسلمہ قاعدہ ہے کہ جب راوی کا فعل اس کی روایت کے خلاف ہو تو وہ اس روایت کے منسوخ ہونے پر دلالت کرتا ہے اس سے ثابت ہوا کہ ”واعفوا اللھی“ میں ڈاڑھی بڑھانے کا جو امر تھا وہ منسوخ ہو چکا ہے۔

جوابات

ان کے پہلے استدلال کا جواب ان کی اگلی عبارت میں خود موجود ہے۔ وہ لکھتے ہیں ”مسلم شریف میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا مونچیں کم کرو، ڈاڑھی بڑھاؤ اور مجوس کی مخالفت کرو اور مجوس یا تو ڈاڑھی بالکل ہی منڈاتے تھے یا قبضہ سے کم رکھتے تھے۔ اس لیے حدیث شریف کا مطلب یہ ہے کہ کل یا اکثر ڈاڑھی بڑھانے کا حکم نہیں بلکہ قبضہ تک ڈاڑھی بڑھانے کا حکم ہے۔“

(شرح صحیح مسلم، علامہ غلام رسول سعیدی ج 1 ص 430)

لہذا پہلے استدلال کا جواب آگیا کہ ڈاڑھی رکھنا قبضہ تک واجب ہے اور قبضہ سے کم کرنا جائز نہیں لہذا اس کا وجوب ثابت ہو گیا۔

اسی عبارت سے دوسرے استدلال کا جواب بھی واضح ہو گیا کہ جب حضرت ابن عمر رضی اللہ عنہما اور حضرت ابو ہریرہ رضی اللہ عنہ کی احادیث میں ”واعفوا اللھی“ سے مطلقاً ڈاڑھی بڑھانا مراد نہیں بلکہ ایک مشت تک ڈاڑھی بڑھانا مراد ہے تو اب ایک مشت سے زیادہ کاشان کی اپنی قولی حدیث کے تعارض نہ ہوا۔ لہذا جب راوی کا فعل اپنی روایت کے خلاف ہونا لازم نہیں آیا تو ابن عمر اور ابو ہریرہ رضی اللہ عنہم کی حدیث منسوخ بھی نہیں ہوئی۔

بہر حال خلاصہ کلام یہ ہے کہ ڈاڑھی ایک مشت رکھنا واجب ہے لہذا جو بالکل منڈوائے یا ایک مشت سے کم رکھے وہ فاسق معلم ہے اور فاسق معلم کے پیچھے نماز مکروہ تحریمی ہے۔ اگر پڑھلی تو واجب الاعادہ ہے یعنی اس کا لوٹانا واجب ہے۔ ”کل صلوٰۃ ادیت مع کراہۃ التحریم تجب اعادۃ“، اسی طرح فاسق کی اذان اور بکیر بھی مکروہ

ہے۔ ”کما فی العالمکیریہ و یکرہ اذان الفاسق ولا یعادہ هکذا فی الذخیرۃ“۔

بہتر یہ ہے کہ اگر ایسے شخص نے اذان دے دی تو اس کی اذان لوٹائی جائے۔ ”هکذا فی الہندیہ ولكن فی القہستانی واعلم ان اعادة اذان الجنب والمراء والمجنون والسكران والصبی والفاجر والماشی و المنحرف عن القبلہ واجبة لانه غير معتبده و قيل مستحبة فانه معتبده الا انه ناقص وهو الاصح كما فی التمرتاشی و قال فی البحر و ینبغی ان لا یصح اذان الفاسق بالنسبة الى قبول قوله والاعتماد عليه لما قد منا من انه لا یقبل قوله فی الامور الدينية قال الشامي على هامشہ کذا فی النهر ايضا و ظاهرة انه یعادو ايضا ہو قدس سرہ صرح فی رد المحتار فی عادہ اذان الكل ندبنا علی الاصح كما قد منا عن القہستانی“۔

والله اعلم بالصواب

عاصی وخطا کار، مغفرت رب کا امیدوار

صاحبزادہ ابوالخیر محمد زبیر

مہتمم و مفتی رکن الاسلام جامعہ مجددیہ

آزاد میدان ہیر آباد، حیدر آباد

نحمدہ و نصلی علی رسولہ الکریم

بِسْمِ اللّٰهِ الرَّحْمٰنِ الرَّحِيْمِ

نمازوں میں لاوڈ اپسکر کا استعمال بالکل جائز ہے بلکہ بہت سے محسن اور فوائد کے حاصل ہونے کے باعث اس کا استعمال مستحب ہے۔ اس پر قرآن و حدیث کے مندرجہ ذیل دلائل موجود ہیں۔

اول

ارشاد رب العزت ہے: هُوَ الَّذِي خَلَقَ لِكُلِّ مَا فِي الْأَرْضِ جَمِيعًا (البقرہ: 29) وہ وہ ذات ہے جس نے سب کا سب جو کچھ زمین میں میں ہے وہ تمہارے لیے پیدا کیا۔

علماء اور فقهاء فرماتے ہیں کہ اس آیت کریمہ سے ثابت ہوا کہ اصل ہرشے میں اباحت ہوتی ہے یعنی زمین کی ہرشے ہمارے لیے جائز اور حلال ہے سوائے اس کے جس کی شریعت میں ممانعت آگئی ہو۔ اگر کسی شے کی شریعت میں ممانعت وارد نہیں تو وہ اپنی اصل کے لحاظ سے جائز ہوگی اس کے لیے کسی حرام یا مکروہ تحریکی کی نص کا وارد نہ ہونا ہی اس کے جواز اور حلال ہونے کے لیے کافی ہے۔ چنانچہ شامی میں ہے: ان الاصل الاباحة عند الجمهور من الحنفية والشافعية۔ (شامی ص 98) اس دلیل کی رو سے کیونکہ نماز اور غیر نماز میں لاوڈ اپسکر کے استعمال کے حرام اور ناجائز ہونے پر کوئی شرعی دلیل وارد نہیں ہے۔ اپنی اصل کے لحاظ سے اس کا استعمال جائز اور مباح ہو گا۔

ثانی

ارشاد رب العزت ہے وَإِنْ كُعْوَامَ الْثَّرْكِيْعَيْنَ (البقرہ) کہ نماز باجماعت ادا کرو۔ جب کہ حدیث مبارک میں ہے انما جعل الامام لیوْتَمْ بِهِ فَإِذَا كَبَرْ فَكَبَرُوا وَإِذَا رَكِعْ فَارْكَعُوا إِذَا قَالَ سَمِعَ اللَّهُ لِمَنْ حَمَدَهُ فَقُولُوا رَبِّنَاكَ الْحَمْدُ... إِلَى آخرہ۔ (صحیح مسلم)

حضرت ﷺ نے فرمایا کہ امام اس لیے بنایا گیا ہے کہ اس کی پیروی کی جائے جب وہ تکبیر کہے تو تم بھی تکبیر کہو جب وہ رکوع کرے تو تم بھی رکوع کرو جب وہ سمع اللہ لمن حمدہ کہے تو تم ربنا لک الحمد کہو۔

یہ آیت مبارکہ اور حدیث شریفہ مطلق ہے اس میں کسی قسم کی کوئی قید نہیں کہ جب بلا واسطہ سنو تو اس کی پیروی کرو لیکن جب بالواسطہ سنو تو پیروی نہ کرو بلکہ مطلق فرمایا ہے اور مطلق کا حکم یہ ہوتا ہے کہ اس کو اس کے اطلاق پر برقرار رکھا جائے اپنی طرف سے اس میں کوئی قید نہیں لگائی جا سکتی۔ لہذا قرآن و حدیث کے اس مطلق حکم کو اس کے اطلاق پر برقرار رکھا جائے گا۔ اس کے معنی یہ ہوں گے کہ خواہ کوئی بلا واسطہ امام کی آواز نے یا بالواسطہ لاوڈ پیکر سے اس کی آواز نے بہر حال اس پر امام کی مطابقت ضروری ہے اور جب بھی جس طرح سے بھی وہ امام کی آوازن کر اس کی پیروی کرے گا وہ اس کی پیروی کر کے اللہ اور اس کے رسول ﷺ کے حکم پر عمل بھی کر رہا ہو گا اور اپنی نماز بھی صحت کے ساتھ اپنے رب اور اپنے نبی کے حکم کی تعمیل میں ادا کرنے والا شمار ہو گا۔

ثالث

قرآن پاک میں ارشاد رب العزت ہے وَإِذَا قُرِئَ الْقُرْآنُ فَاسْتَمِعُوا لَهُ وَأَنْصُتُوا لَعَلَّكُمْ تُرَحَّمُونَ (اعراف) اللہ تعالیٰ فرماتا ہے کہ جب قرآن پڑھا جائے تو اس کو غور سے سنو اور خاموش رہو تاکہ تم پر حکم کیا جائے۔

یہ آیت مبارکہ نماز کے بارے میں ہے اور اس کے مطابق جو مقتدی امام سے قریب ہیں ان کا تو اس آیت پر کامل عمل ہے کہ وہ قرآن کو سن بھی رہے ہیں اور خاموش بھی ہیں لیکن جو مقتدی امام سے دور ہیں جن تک امام کی آواز نہیں پہنچ رہی ہے وہ قرآن کے ایک حکم کے عامل تو ہیں کہ خاموشی اختیار کئے ہوئے ہیں لیکن فاستمعوا پر عمل کرنے سے قادر ہیں۔ اگرچہ وہ حکما ”فاستمعوا“ پر بھی عمل کر رہے ہیں لیکن حقیقتاً وہ اس حکم پر عمل کرنے سے قادر ہیں ہاں جب لاوڈ پیکر لگا دیا جائے تو اب دور و نزدیک نماز میں شریک تمام مقتدی

یکساں طور سے اس آیت مبارکہ کے کامل عامل شمار ہوں گے کہ قرآن کے دونوں حکم یعنی فاستمعوا (غور سے سنو) پر بھی ان کا عمل ہوگا اور وانصتوا (خاموش رہو) پر بھی ان کا عمل ہوگا۔ لہذا یہ لاَوْذُ بِسَيِّدِكُرَّا عظیم فائدہ ہے کہ دور والے مقتدی بھی قرآن کے اس حکم پر کامل عمل کر کے اس کا کمال قرب حاصل کریں گے۔

رابع

یہ بھی ایک مسئلہ ہے کہ نماز میں خشوع و خضوع واجب ہے۔ خشوع و خضوع کے بغیر نماز ناتمام اور نامکمل اور ناقص ہے جب کہ تلاوت قرآن سننے سے قلب میں خشوع و خضوع کی کیفیت پیدا ہوتی ہے۔ چنانچہ ارشاد رب العزت ہے: تَقْسِيرٌ وَمِنْهُ جُلُودُ الْزَّيْنَ
يَخْشُونَ رَبَّهُمْ فُمَّا تَلَيْنُ جُلُودُهُمْ وَقُلُوبُهُمْ إِلَى ذِكْرِ اللَّهِ (الزم 23) (اس سے رو نگئے کھڑے ہو جاتے ہیں ان کے بدن میں جو اپنے رب سے ڈرتے ہیں پھر ان کی کھالیں اور دل نرم پڑ جاتے ہیں یادِ خدا کی طرف رغبت میں)۔ جب کہ دور والے مقتدی امام کی تلاوت قرآن لاَوْذُ بِسَيِّدِكُرَّا کے ذریعے ہی سن کر اپنے اندر خشوع و خضوع پیدا کر سکیں گے۔ لہذا ثابت یہ ہوا کہ لاَوْذُ بِسَيِّدِكُرَّا دور والے مقتدی کو تلاوت قرآن کے سامنے سے خشوع و خضوع کی دولت عطا کر کے ان کی نمازوں کو کامل بنانے کا موجب ہے۔

خامس

اکثر دیکھنے میں یہ آیا ہے کہ عیدِ دین وغیرہ کے موقع پر جہاں لاَوْذُ بِسَيِّدِكُرَّا نہیں لگائے جاتے اور مکبروں کے ذریعے بکسریں کہی جاتی ہیں وہاں پچھلے مقتدیوں کو بکسریوں کا پتہ نہیں چلتا۔ بہت سوں کی نماز میں خراب ہو جاتی ہیں اور بہت سی جگہ ہنگاؤں اور فساد کی نوبت میک آگئی۔ اس صورت حال کو بھی مد نظر رکھا جائے تو لاَوْذُ بِسَيِّدِكُرَّا طہانیت اور سکون و راحت کے ساتھ تمام نمازوں کی بھیل نماز کا سبب بھی بنتا ہے اوقتنہ فساد سے بھی لوگوں کو بچاتا ہے جس کے لیے ارشاد رب العزت ہے۔ الْفَتْنَةُ أَشَدُّ مِنَ الْفَتْلِ (القرہ 191)۔ کہ فتنہ اور فساد قتل سے بھی بدتر ہے۔

مانعین کے دلائل

جو حضرات لاوڑا پسکر کے استعمال کو نماز میں ناجائز بتلاتے ہیں ان کے دلائل ذکر کئے جاتے ہیں اور اس کے ساتھ ان کے جوابات بھی پیش کیے جاتے ہیں۔

دلیل اول

فقہ کا ایک مشہور مسئلہ ہے کہ اگر کوئی شخص نماز سے باہر ہو تو کسی امام کو لقمہ دے اور امام اس کے لقمہ کو قبول کر لے تو امام کی نماز فاسد ہو جائے گی کیونکہ اس میں ”تلقن من الغیر“ نماز کے اندر غیر نمازی سے کسی چیز کا حاصل کرنا ہے جس سے نماز فاسد ہو جاتی ہے اسی طرح یہاں بھی وہ لاوڑا پسکر غیر نمازی ہے اور اس سے جو آواز آرہی ہے وہ بھی اس امام کی اصل آواز نہیں ہے بلکہ لاوڑا پسکر کی آواز ہے لہذا نماز کی حالت میں غیر نمازی سے تلقن پایا گیا اور من لم یدخل الصلوٰۃ کی اقتداء بنی جس سے نماز فاسد ہو جائے گی۔

اسی طرح فقه کا اسی قسم کا ایک اور مسئلہ بھی ہے کہ اگر کسی غیر نمازی نے تکبیریں کہیں اور اس کی تکبیروں پر جن جن لوگوں نے نماز پڑھی ان کی نماز فاسد ہو گئی کیونکہ یہاں بھی تلقن من الخارج پایا گیا۔ اسی طرح لاوڑا پسکر میں بھی ”تلقن من الخارج“ پایا جاتا ہے لہذا یہاں بھی نماز فاسد ہو جائے گی۔

جواب اول

اس دلیل کے کئی جوابات ہیں پہلا جواب تو یہ ہے کہ آج سامنے کی جدید تحقیق کے مطابق لاوڑا پسکر کے ذریعہ جو آواز دور تک پہنچتی ہے وہ بولنے والے کی اصل آواز ہوتی ہے حتیٰ کہ فاضل بریلوی حضرت مولانا احمد رضا خاں صاحب رحمۃ اللہ علیہ کی تحقیق سے بھی اس کی تصدیق ہوتی ہے کہ یہ امام کی اصل آواز ہی ہے۔ چنانچہ آپ تحریر فرماتے ہیں۔

”وَحدَتْ آواز وَحدَتْ نُوْعِيْ“ ہے کہ تمام امثال مجددہ ہیں وہی ایک آواز مانی جاتی ہے ورنہ آواز کا شخص اول کہ مثلاً ہوائے وصیٰ تکلم میں پیدا ہوا کبھی مسروع نہیں ہوتا اس کی کاپیاں ہی چھپتی ہوئی ہمارے کان مک پہنچتی ہیں اس کو آواز کا سماں ہی کہا جاتا ہے۔ گند کے اندر بڑا

پہاڑ یا چکنی گھج گردہ دیوار کے پاس اور کبھی صحراء میں بھی خود اپنی آواز پلٹ کر دوبارہ سنائی دیتی ہے جسے عربی میں صدا کہتے ہیں۔ اتنا یقینی ہے کہ آوازو، ہی آواز تکلم ہے۔

(الکشف شافیانی حکم فونوجرافیا۔ امام احمد رضا خاں ص 256)

فاضل بریلوی کی اس نفیس تحقیق کی رو سے انسان جب کلام کرتا ہے تو اس کے منہ میں ایک خاص قسم کی شکل اور ایک کیفیت مخصوصہ پیدا ہوتی ہے جسے آواز کہتے ہیں اب اس آواز کی کاپیاں ہوتی چلی جاتی ہیں اور ہوا کی موجودوں میں تیرتی ہوئی سینکڑوں لوگوں کے کانوں تک پہنچ جاتی ہیں اب کوئی یہ نہیں کہتا کہ ہزاروں آوازیں تھیں بلکہ ہر کوئی بھی کہتا ہے کہ ایک آواز تھی جس کو سب لوگوں نے نا کیونکہ وہ اسی ایک آواز کی امثال اور اس کے مشابہہ شکلیں ہوتی ہیں جو ہزاروں کے کانوں تک پہنچتی ہیں اور وہ تمام شکلیں اور کاپیاں ایک ہی آواز کہلاتی ہیں حتیٰ کہ صدائے بازگشت بھی اس کی اصل آواز ہے جو شیپ ریکارڈ اور فونوگرام میں شیپ ہے وہ بھی اصل آواز ہے۔ جب فاضل بریلوی کی تحقیق کے مطابق شیپ ریکارڈ اور فونوگرام میں جو آواز مرتب ہے وہ اصلی ہے تو لاَوْذُ بِسِيرِکَارِ شَرِيعَةِ حکْم کی آواز تو یہ بدرجہ اولیٰ اصلی ہوگی اور جب یہ اصل آواز شہری تواب یہ تمام اعتراضات ختم ہو گئے کہ خارج نماز سے یا غیر نمازی سے تلقن ہے بلکہ یہ تو خود اس انسان کی آواز ہے جو نماز میں داخل ہے۔ لہذا یہ خارج نماز سے تلقن نہ بنا اور نہ "من لم یدخل فی الصلوٰۃ" کی اقتداء بنی اور اس جزئیہ پر اس کو قیاس کرنا ناگلط ہے۔

جواب ثانی

اسی دلیل کا دوسرا جواب یہ ہے کہ مانعین نے اپنی دلیل میں خارج نماز مکبر کی سمجھیں سے فزاد نماز کا جو فقیہی مسئلہ بیان کیا ہے تو یہ مسئلہ نہ امام اعظم سے منقول ہے نہ صاحبوں سے منقول ہے حتیٰ کہ بعد وائل فقهاء کا اس بات پر اتفاق بھی نہیں۔ حضرت علامہ شامی رحمۃ اللہ علیہ اس موضوع پر ایک مستقل رسالہ تحریر فرماتے ہیں جس میں آپ لکھتے ہیں کہ یہ مسئلہ سوائے ایک فقیہ علامہ جموی کے اور کسی سے منقول نہیں اور اس کا رد کرتے ہوئے فرماتے

ہیں کہ یہ مسئلہ ہاتھ کے اشارہ کے مسئلہ کے ساتھ زیادہ مشابہ ہے یعنی کسی نمازی کو کسی خارج نماز شخص نے سلام کیا اس نے نماز میں ہی سر کے اشارہ سے جواب دیا تو اس کی نماز فاسد نہیں ہو رہی۔ اسی طرح یہ مسئلہ مکبر والا بھی اسی مسئلہ کے زیادہ مشابہ ہے یہاں بھی نماز فاسد نہیں ہونی چاہیے۔

ثابت یہ ہوا کہ مسئلہ مختلف فیہ ہے صرف ایک فقیہ کا قول ہے اور ان کے قول سے بھی بہت سچے فقہاء حتیٰ کہ علامہ شامی جیسے بھی متفق نظر نہیں آتے لہذا ایسے ضعیف قول کو کیسے مستدل بہ شہرایا جاسکتا ہے۔

جواب ثالث

اسی پہلی دلیل کا تیرا جواب یہ ہے کہ اگر بالفرض اس فقہی جزئیہ اور مسئلہ کو مفتی بہ مان بھی لیا جائے تو پھر ہم یہ کہیں گے کہ مطلقاً تلقن من الخارج اور اتباع خارج مفسد نماز نہیں جب تک کہ اس میں غیر اللہ کا اتباع مقصود نہ ہو۔ فقہ میں اس کی کئی مثالیں موجود ہیں کہ تلقن من الخارج وہاں پایا جا رہا ہے مگر نماز فاسد نہیں ہوتی۔ مثلاً

1- یہ ایک مسئلہ ہے کہ کسی شخص نے جو نماز سے باہر ہے کسی ایسے شخص کو جو نماز کے اندر ہے روپیہ دکھلا کر پوچھا کہ یہ کھرا ہے یا کھوٹا۔ اس نے نماز ہی کے اندر سر ہلا کرنی یا اشبات میں جواب دے دیا تو فقہاء فرماتے ہیں کہ اس کی نماز فاسد نہیں ہوگی۔ (کبیر شرح معیہ)

2- ایک شخص آیا اس نے ایک نماز پڑھتے ہوئے شخص کو کہا آگے ہو جاؤ اور امامت کروتا کہ میں تمہارے پیچھے نماز پڑھلوں اور جماعت ہو جائے وہ نمازی شخص اس نماز سے باہر شخص کے کہنے پر آگے بڑھ گیا اور امامت کرنے لگا تو نماز درست ہو جائے گی۔

(در مختار شامی)

3- ایک شخص مسجد میں آیا پہلی صفحہ بھر چکی تھی وہ دوسری صفحہ میں اکیلا تھا اس نے نماز شروع کرنے سے پہلے اگلی صفحہ سے ایک نمازی کو کھینچ کر اپنے ساتھ صفحہ میں ملا لیا اور وہ نمازی اس باہر والے شخص کے کہنے پر چھپلی صفحہ میں آگیا تو اس کی نماز فاسد نہیں ہوگی۔ لو

جذبہ آخر فتاخر الاصح لاتفسد صلوٰتہ۔

(شامی ابحر الرائق، باب الامامة ج 1 ص 1374 / طحاوی ج 1 ص 272)

ان جزئیات سے ثابت ہوا کہ ہر خارج من الصلوٰۃ کا اتباع اور ہر تلقن من الغیر مفسد نماز نہیں جب تک کہ امر غیر اللہ کا اتباع مقصود نہ ہو۔ جس طرح ان مثالوں میں یہاں اتباع اس خارج میں آدمی کا نہیں بلکہ درحقیقت حضور ﷺ کے حکم اور شارع علیہ السلام کا اتباع تھا اس لیے نماز فاسد نہیں ہوئی۔ لان امثالہ انما ہو لامر رسول اللہ صلی اللہ علیہ وسلم فلا یضر۔ (طحاوی علی الدرج 1 ص 247 / شامی)۔ ظاہر ہے کہ لاؤڈ اپسیکر میں بھی اگر بالفرض اس آواز کو لاؤڈ اپسیکر کی آواز بھی تسلیم کر لیا جائے تو بھی یہ خارج من الصلوٰۃ کا اتباع نہیں بلکہ درحقیقت اللہ اور اس کے رسول ﷺ کا اتباع ہے۔ لاؤڈ اپسیکر کی آواز پر نماز پڑھنے والے یہ تصور بھی نہیں کر سکتے کہ ہم لاؤڈ اپسیکر کا اتباع کر رہے ہیں بلکہ ہر ایک کے ذہن میں یہ بات ہوتی ہے کہ وہ امام کی تکمیلیں پر اللہ اور اس کے رسول اللہ ﷺ کا اتباع کر رہا ہے اور یہ امام کی آواز ہے لاؤڈ اپسیکر کی آواز نہیں۔

دلیل ثانی

منافقین کی ایک دلیل یہ ہے کہ فقہ کا جزئیہ ہے کہ نماز میں کوئی شخص قرآن کو دیکھ کر تلاوت کرے تو اس کی نماز فاسد ہو جائے گی کیونکہ اس نے خارج سے استفادہ کیا اور تلقن کیا اسی طرح یہاں بھی لاؤڈ اپسیکر میں چونکہ خارج سے استفادہ اتباع اور تلقن ہے لہذا یہ بھی مفسد نماز ہے۔

جواب

اس کا جواب بھی یہی ہے کہ مطلقًا خارج سے تلقن اور استفادہ اور اتباع نماز کو فاسد نہیں کرتا بلکہ وہ تلقن اور اتباع نماز کو فاسد کرتا ہے جس میں نمازی خارج نماز سے کوئی خبر سن کر یا حاصل کر کے اس کو بول دے اور وہ خبر اسے خارج نماز کے بتانے پر یاد آئے خود بخود یاد نہ آئے۔ ایسا تلقن اور استفادہ نماز کو فاسد کر دے گا۔ چنانچہ فتح القدر میں ہے

”المفسد التلقن المفترن بقول ماتلقنه“۔ (فتح القدیر ج 1 ص 351) بحر الرائق میں ہے ”ان الفساد انما يتعلق فی مثله بالقراءة“، (بحر الرائق ج 2 ص 14) عنایہ میں ہے ”كالتعلق من غيره في التحصیل مالیس بحاصل عنده“ (عنایہ ج ص 351) شامی میں ہے ”وان حصل تذکره من نفسه لا بسبب الفتح لاتفسد مطلقاً“۔ (شامی ج 1 ص 582)

دیکھئے اگر کوئی حافظ قرآن کو دیکھ کر پڑھے تو اس کی نماز فاسد نہیں ہو گی یا کوئی نمازی قرآن میں کچھ دیکھ لے لیکن اس کو زبان سے نہ پڑھے تو بھی نماز فاسد نہیں ہو گی۔ اسی طرح یہ بھی مسئلہ ہے کہ اگر کوئی آدمی تحری کر کے نماز پڑھ رہا ہے عین نماز کی حالت میں کوئی اس کو بتا دے کہ قبلہ دوسری طرف ہے اور وہ اسی طرف پھر گیا تو اس کی نماز فاسد نہیں ہو گی۔ اسی طرح نابینا نماز پڑھ رہا تھا کسی نے اس کو قبلہ سے ہٹا ہوا دیکھا تو اس کو قبلہ کی طرف موڑ دیا تو اس کی نماز فاسد نہیں ہو گی اسی طرح جب امام مسافر نماز ختم کر لے تو اسے چاہیے کہ وہ اپنے مقتدیوں سے کہے کہ اپنی نماز میں پوری کر لو اب اس کے کہنے پر تمام نمازی اپنی نماز میں پوری کریں گے تو ان کی نماز میں فاسد نہیں ہوں گی۔

حالانکہ ان تمام فقہی جزیات میں خارج صلاوة سے تلقن بھی ہے اور استفادہ بھی ہے، اتباع بھی ہے لیکن ان سے نماز اس لیے فاسد نہیں ہو رہی کہ یہاں اس تلقن پر تکلم مرتب نہیں ہے اور یہ تعلیم و تعلم نہیں بن رہا جب کہ تلقن وہ نماز کو فاسد کرتا ہے جس میں خارج نماز سے سیکھ کر پھر اس کا تکلم کرے اس کو پڑھے اس طرح کیونکہ یہ تعلیم و تعلم بن جاتا ہے تو یہ نماز کو فاسد کر دیتا ہے جب کہ مندرجہ بالا فقہی جزیات میں کیونکہ تلقن کے بعد تکلم نہیں تو یہ تعلیم و تعلم نہیں بنا اس لیے یہ مفسد نماز نہیں۔ اسی طرح لاؤڈ اپسیکر میں بھی اگر خارج سے بالفرض تلقن استفادہ اور اتباع ہو تو یہ مفسد نماز نہیں کیونکہ یہاں بھی تلقن کے بعد تکلم نہیں اور تعلیم و تعلم نہیں جب کہ تلقن مطلقاً مفسد نماز نہیں بلکہ وہ تلقن مفسد نماز ہے جس پر تکلم مرتب ہو۔

اس پر دلیل یہ حدیث مبارک بھی ہے کہ صحابہ کرام مسجد قبا میں نماز پڑھ رہے تھے ایک صحابی نے باہر سے آ کر بتایا کہ کعبہ شریف قبلہ بن گیا ہے۔ سن کر سب نمازی نماز کے اندر ہی قبلہ کی طرف پھر گئے۔ (صحیح بخاری، صحیح مسلم)

حالانکہ یہاں نماز میں نمازوں نے غیر نمازی سے تلقن بھی کیا اور اس کا اتباع بھی کیا لیکن چونکہ اس اتباع اور تلقن پر تکلم مرتب نہیں تھا اس لیے یہ مفسد نماز نہ بنا۔

دلیل ثالث

قرآن پاک میں اللہ تعالیٰ نے فرمایا وَلَا تُجْهِرْ صَلَاتِكَ وَلَا تُخَافِتْ بِهَا وَابْتَغِ بَيْنَ ذِلِّكَ سَبِيلًا (بنی اسرائیل) اور آپ اپنی نماز میں نہ بہت زیادہ بلند آواز سے (قرآن) پڑھیے اور نہ بالکل آہستہ اور ان دونوں کے درمیان (معتدل) طریقہ اختیار فرمائیجئے۔ اس آیت سے معلوم ہوا کہ نماز میں بہت زیادہ بلند آواز سے تلاوت منع ہے جب کہ لاڈا پسیکر میں آواز بہت زیادہ ہو جاتی ہے لہذا چونکہ لاڈا پسیکر لگانے میں اس آیت کی مخالفت ہوتی ہے لہذا یہ ناجائز ہوا۔

جواب

مخالفین کی اس دلیل کا جواب یہ ہے کہ اس آیت میں مطلقًا بلند آواز سے پڑھنے کی ممانعت نہیں ورنہ آخر خضرت ﷺ اتنی بلند آواز سے کبھی تلاوت نہ فرماتے کہ پوری وادی میں آپ کی آواز پہنچتی۔ جب کہ حدیث میں آتا ہے کہ آپ نے مکہ مکرمہ میں نماز پڑھائی اور اتنی بلند آواز سے آپ نے تلاوت فرمائی کہ اگر اس وادی میں کوئی ہوتا تو ضرور سن لیتا۔ (شرح معانی الآثار ج 1 ص 107) اسی طرح ایک اور حدیث میں آتا ہے کہ حضرت ابن عمر رضی اللہ عنہما کے لیے کھانا رکھ دیا جاتا تھا ادھر مسجد میں نماز کھڑی ہو جاتی تھی حضرت ابن عمر رضی اللہ عنہما اس وقت امام کی قرأت کو (یعنی گھر میں کھانا کھاتے وقت) سن رہے ہوتے تھے اور جب کھانے سے فارغ ہو جاتے تب مسجد میں تشریف لا کر جماعت میں شریک ہوتے تھے۔ (صحیح بخاری ج 1 ص 92)

ان احادیث سے معلوم ہوا کہ آیت مبارکہ میں مطلقًا جہر مفرط یعنی مطلقًا زیادہ بلند آواز سے قرأت کرنے کی ممانعت نہیں بلکہ اس بلند آواز کی ممانعت ہے جس میں اتنا چیخ کر پڑھا جائے کہ قرآن کے الفاظ، ہی بدل جائیں اور معنی میں فرق آجائے یا ایسا چیخ کر پڑھنا مراد ہے جس میں راگ اور سربن جائیں اور اس سے لوگوں کو خوش کرنا اور اپنے فن کا اظہار کرنا مقصود ہو لیکن اگر ان دونوں میں سے کوئی بات نہیں تو پھر محض بلند آواز سے تلاوت کرنا کوئی منع نہیں۔ چنانچہ علامہ شامی نے واضح طور پر اس کی تصریح کرتے ہوئے فرمادیا۔

فَحَاصِلُ كَلَامِ الْمُحَقِّقِ إِنَّ الْأَشْتِغَالَ بِتَحْرِيرِ النُّغْمَ وَالْتَّلِحِينَ وَالصِّيَاحِ
الْزَّائِدُ عَلَىٰ قَدْرِ الْحاجَةِ لِقَصْدِ الْقُرْبَةِ بَلْ لِيُعَجِّبَ النَّاسُ مِنْ حَسْنِ صُوْتِهِ
وَنَغْمَهِ مَفْسَدٍ مِنْ وَجْهِيْنِ الْأَوْلِ مَا يَلْزَمُ مِنَ التَّلِحِينَ مِنْ حَصْولِ الْحُرْفِ
الْمَفْسِدِ غَالِبًا وَالثَّانِي عَدْمُ قَصْدِ اقْدَامِ الْعِبَادَةِ..... إِنَّ الْمُحَقِّقَ لَمْ يَجْعَلْ مِنْيِ
الْفَسَادِ مَجْرِدَ الرُّفْعِ بَلْ زِيَادَةَ الرُّفْعِ الْمُلْحَقِ بِالصِّيَاحِ الْمُشْتَمِلِ عَلَى النُّغْمَ مَعَ
قَصْدِ اظْهَارِهِ لِذَالِكَ وَالْأَعْرَاضِ عَنِ اقْدَامِ الْعِبَادَةِ۔

(رسائل شامي ج 1 ص 146 / منحة الخالق ج 1 ص 364 / رد المحتار ج 1 ص 551)

دوسری بات یہ کہ لاؤڈ اسپیکر کی آواز کم زیادہ، درمیانہ کرنا یہ ہمارے ہاتھ میں ہے لہذا اس آیت سے اس کے عدم جواز پر استدلال نہیں کیا جاسکتا۔

دلیل رابع

مکبروں کا کھڑا کرنا سنت ہے اور لاؤڈ اسپیکر کے استعمال کی صورت میں اس سنت کا ترک لازم آئے گا۔

جواب

کسی حدیث سے اس کا مسنون ہونا ثابت نہیں اس لیے فقہاء نے اس کو زیادہ سے زیادہ مستحب لکھا ہے اور وہ بھی اس صورت میں کہ جب امام کی آواز نہ پہنچ رہی ہو لیکن اگر

امام کی آواز پہنچ رہی ہے تو مکبروں کا کھڑا کرنا مستحب نہیں بلکہ مکروہ ہے تو چونکہ لاَوْذُ بِسِكِّرٍ کی صورت میں خود امام کی آواز پہنچ رہی ہوتی ہے لہذا مکبروں کا کھڑا کرنا اس وقت مستحب بھی نہ ہو گا بلکہ مکروہ ہو جائے گا۔

و اما عند الاحتياج اليه بان كانت الجماعة لا يصل اليهم صوت الامام اما لضعفه اولى كثرتهم فمستحب۔ (شامی ج 1 ص 444 / طحاوی علی الراتی ص 152) اتفق الائمة الاربعة علی ان التبليغ فی هذه الحالة بدعة منكرة ای مکروہہ۔ ايضاً

بہر حال ثابت ہو گیا کہ لاَوْذُ بِسِكِّرٍ کا استعمال نمازوں میں بالکل جائز اور درست بلکہ محسن ہے۔

وَاللَّهُ أَعْلَمُ بِالصَّوَابِ

فوٹو اور ویڈیو کا شرعی حکم

تصویر اور فوٹو کے بارے میں چونکہ احادیث مبارکہ مختلف آئی ہیں اس لئے اس کے جواز اور عدم جواز کے بارے میں علمائے کرام اور فقہائے عظام کے مختلف اقوال آئے ہیں۔ چنانچہ امام ابن عربی رحمۃ اللہ علیہ ارشاد الساری میں فرماتے کہ۔

حاصل مافی اتخاذ الصور انہا ان کانت ذات ذات اجسام حرم بالا جماع و ان کانت رقما فاربعة اقوال الجواز مطلقاً لظاهر حدیث الباب و المنع مطلقاً و التفصیل فان كانت الصورة باقیة الھئیة قائمة الشکل حرم و ان قطعت الراس وتفرقت الاجزاء جاز قال و هو الاصح والرابع ان كانت مما یمتهن جاز و ان كانت معلقة فلا الخ۔

یعنی تصویر بنانے کے بارے میں خلاصہ اور حاصل کلام یہ ہے کہ اگر وہ صورت جسم والی ہے (یعنی مجسمہ وغیرہ ہے) تب تو وہ سب کے نزدیک بالا جماع ناجائز اور حرام ہے۔ لیکن اگر نقش والی ہے۔ (جیسے آج کل عام فوٹو ہوتے ہیں) تو اس میں علماء کے چار اقوال ہیں۔ ایک قول یہ ہے کہ ایسی تصویر مطلقاً جائز ہے۔ دوسرا قول یہ ہے کہ مطلقاً ناجائز ہے۔ تیسرا قول یہ ہے کہ اگر شکل اور صورت اپنی اصل ہیئت پر باقی ہے تب تو ناجائز ہے لیکن اگر یہ علیحدہ ہے اور دیگر اجزاء علیحدہ ہیں تو ایسی تصویر جائز ہے۔ چوتھا قول یہ ہے کہ اگر تصویر لا اُن تحقیر ہے تو جائز ہے اور اگر لا کا کراس کی تعظیم کی جا رہی ہے تو ناجائز ہے۔

دلیل نظریہ اولیٰ

جن علماء کا یہ نظریہ ہے کہ تصویر مطلقاً جائز ہے خواہ وہ آدھے جسم کی ہو یا پورے جسم کی، دیوار پر لگی ہوئی ہو یا کسی کپڑے، کاغذ، بستر، اور تکیہ پر چھپی ہوئی ہو ہر قسم کی تصویر جائز ہے۔ ان کی دلیل یہ حدیث مبارک ہے۔

عن زید بن خالد عن ابی طلحہ صاحب رسوول اللہ صلی اللہ علیہ وسلم انه قال ان رسول اللہ صلی اللہ علیہ وسلم قال ان ملاکہ لاتد خل بیتا فیه صورة قال بسرثم اشتکی زید فعد ناہ فاذا علی بابہ ستر فیه صورة قال قلت لعبيد اللہ الخولانی ربیب میمونۃ زوج النبی صلی اللہ علیہ وسلم الم یخبرنا زید عن الصور یوم الا ول فقال عبید اللہ الہ تسمعه حين قال الا رقمانی ثوب۔ (صحیح بخاری ج 1 ص 458 ج 2 ص 881 مطبوعہ نور محمد اصحاب المطابع)

”زید بن خالد حضور ﷺ کے صحابی حضرت طلحہ رضی اللہ عنہ سے روایت کرتے ہیں کہ انہوں نے کہا کہ رسول اللہ ﷺ نے فرمایا کہ بیشک جس گھر میں تصویر ہو وہاں فرشتے داخل نہیں ہوتے۔ برکتہ ہیں کہ زید بیمار ہو گئے۔ ہم ان کی عیادت کے لئے گئے تو ان کے گھر کے دروازے پر ایک پردہ ہم نے دیکھا جس میں تصویر تھی۔ وہ کہتے ہیں میں نے عبید اللہ خولانی رضی اللہ عنہ جو ام المؤمنین حضرت میمونۃ زوج النبی صلی اللہ عنہما کے بیٹے تھے ان سے پوچھا کہ پہلے زید ہم کو تصویروں سے منع نہیں کرتے تھے؟ اس پر عبید اللہ نے کہا کہ کیا تم نے نہیں سنا کہ دو کپڑوں پر منقش تصویروں کا استثناء کرتے تھے۔ اس حدیث کو امام ترمذی نے اپنی جامع ترمذی میں بیان فرمایا ہے کہ یہ حدیث حسن ہے اور صحیح ہے اس حدیث کے تحت علامہ نووی رحمۃ اللہ علیہ فرماتے ہیں کہ جو لوگ مطلقًا تصاویر کے جواز کے قائل ہیں وہ اسی حدیث سے استدلال کرتے ہیں۔ (صحیح مسلم، ج 2 ص 220 مطبوعہ نور محمد)

اور علامہ ابن حجر اس حدیث کے تحت فرماتے ہیں کہ اسی لئے حنبلیوں کے مذہب میں کپڑوں پر منقش تصاویر مطلقًا جائز ہیں البتہ اگر ان تصاویر سے دیوار کو چھپا دیا جائے تو وہ منع ہے۔ (اور حدیث میں اسی کی ممانعت آئی ہے) جبکہ حدیث عائشہ جس میں تصویر والے پردوں کی ممانعت آئی ہے اس کا جواب دیتے ہوئے علامہ ابن حجر فرماتے ہیں کہ حدیث عائشہ کو کراہت پر محمول کیا جائے گا جبکہ حدیث ابی طلحہ کو مطلقًا جواز پر محمول کیا جائے گا جبکہ جواز کراہت کے منافی نہیں ہوتا ہے۔ (فتح الباری، شرح بخاری، ابن حجر عسقلانی ج

(ص 352 لاہور)

دلیل نظریہ ثانیہ

جو علماء اس چیز کے قائل ہیں کہ مطلقاً تصویر حرام اور ناجائز ہے ان کی دلیل یہ احادیث ہیں۔

1- ان اشد الناس عذاباً يوْم القيمة المصوروون - (صحیح بخاری)

”حضرت ﷺ نے فرمایا کہ بیشک قیامت کے دن تصویر بنانے والوں پر سخت عذاب ہے۔“

2- ان الذين يصنعون متده الصور يعدبون يوم القيمة يقال لهم احيوا خلقتم (صحیح بخاری، صحیح مسلم، سنن نبأی)

”حضرت نے فرمایا بیشک جو تصویر بناتے ہیں وہ قیامت کے روز عذاب دیئے جائیں گے۔ ان سے کہا جائے گا کہ یہ صورتیں جو تم نے بنائی تھیں ان میں جان ڈالو۔

3- لَا تدخل ملائكة بيتا فيه كلب و صورة

(صحیح بخاری، صحیح مسلم، جامع الترمذی، سنن ابن ماجہ)

”حضرت ﷺ نے فرمایا کہ جس گھر میں کتا ہو اور تصویر ہو وہاں فرشتے داخل نہیں ہوتے۔ ان احادیث کی بناء پر بعض علماء استدلال کرتے ہیں کہ تصاویر مطلقاً ناجائز ہیں۔

دلیل نظریہ ثالثہ

تیسرا نظریہ رکھنے والے علماء کی دلیل یہ حدیث مبارکہ ہے۔

”قال رسول الله صلى الله عليه وسلم اتاني جبر نيل فقال اتيتك البارحة فلم يمنعنى ان اكون دخلت الا انه كان على الباب تماثيل و كان في البيت قرام ستر فيه تماثيل و كان في البيت كلب فمر براس التمثال الذى في البيت يقطع فيصير كهينة الشجرة و مر بالستر فليقطع فتجعل

منه و سادتان منبو ذتان تو طآن و أمر بالكلب فليخرج ففعل النبي صلی اللہ علیہ وسلم۔۔۔ (سنن ابو داؤد، سنن ترمذی، سنن نسائی، ابن حبان)

”آنحضرت ﷺ کا ارشاد گرامی ہے کہ میرے پاس جبرائیل (علیہ السلام) آئے اور انہوں نے کہا کہ میں گزشتہ شب آپ کے پاس آیا تھا مجھے کوئی چیز آپ کے پاس آنے سے مانع نہیں تھی مگر یہ کہ دروازہ پر مورتیاں اور مجسمے تھے اور گھر میں سرخ اون کا تصویر دوں والا پرده پڑا ہوا تھا اور گھر میں ایک کتابجھی تھا، پس آپ مورتوں کیلئے حکم دیجئے کہ ان کے سر کاٹ دیئے جائیں کہ وہ درختوں کی طرح ہو جائیں اور تصویردار پرده کے لئے حکم فرمائیں کہ کاٹ کر دو مندیں بنالی جائیں جو زمین پر ڈال کے پاؤں سے روندی جائیں۔“

علامہ قسطلانی رحمۃ اللہ علیہ فرماتے ہیں کہ اس حدیث میں ان علماء کے قول کی تائید ہوتی ہے جو یہ کہتے ہیں کہ وہ تصویریں منع ہیں جو اپنی ہیئت پر باقی ہوں اور بطور تعظیم انکو کسی بلند جگہ پر لگایا جائے لیکن حقیر اور ذلیل سمجھ کر اور مقطوع الاعضاء کے طور پر ان کو رکھنا اور بنانا منع نہیں ہے۔

دلیل نظریہ رابعہ

چو تھا نظریہ کے رکھنے والے علماء اور فقہاء کی دلیل ایک تو اور پرواہی حدیث تھی جبکہ ان کی دلیل ایک یہ حدیث بھی ہے۔

(۱) عن عائشة رضى الله تعالى عنها انها قالت قدم رسول الله صلی الله علیہ وسلم من سفر وقد سرت بقراط لی على سحوة لی فيها تماثيل فلما راه رسول الله صلی الله علیہ وسلم حتى و قال اشد الناس عذابا يوم القيمة الذين يصاہون بخلق الله قالت فجعلناه وسادة او وسادتين وفي روایة فاتخذت منه نمر فتین فكانتافي البيت نجلس عليها۔ (صحیح بخاری)

”حضرت عائشہ فرماتی ہیں کہ رسول اللہ ﷺ ایک سفر سے تشریف لائے تو میں نے کھڑکی پر ایک تصویر والا منقش پرده ڈال دیا۔ پس جب رسول اللہ ﷺ نے اس کو دیکھا

تو آپ نے اسکو بھاڑ دیا اور فرمایا کہ قیامت کے روز ان لوگوں پر سخت عذاب ہو گا جو اللہ کی خلق سے تباہ بہت پیدا کرتے ہیں۔ حضرت عائشہ رضی اللہ عنہا نے فرمایا کہ پھر ہم نے اس پرده کے ایک یادوں تکے بنائے اور ایک روایت میں آتا ہے کہ میں نے اس کے دو گدے بنائے جس پر گھر میں بیٹھا جاتا تھا، -

اس حدیث سے استدلال کرتے ہوئے علماء فرماتے ہیں کہ اس تصویر والے کپڑے اور پردے سے حضرت عائشہ نے تکے اور گدے بنائے۔ معلوم ہوا کہ بطور اہانت تصویروں کا رکھنا اور بنانا منع نہیں۔

تطبیق

ان تمام مختلف احادیث کے درمیان فقه حنفی کے ایک بہت بڑے امام علامہ بدرا الدین عینی رحمۃ اللہ علیہ نے خوب تطبیق دی۔ وہ فرماتے ہیں کہ جن احادیث میں تصویروں سے ممانعت آئی ہے اور سخت ترین وعیدوں اور شدید عذاب کا ذکر ہے اس سے ابتداء اسلام کا زمانہ مراد ہے جب لوگ بتوں کی اور مجسموں وغیرہ کی عبادت کے عادی تھے اور نئی نئی اسلام میں بت پرستی کی ممانعت آئی تھی۔ اس لئے تصویروں کو بھی حرام قرار دیکر اس سے بھی سختی کیسا تھرودک دیا گیا تا کہ دل پھر کہیں ان کو دیکھ کر بت پرستی کی طرف مائل نہ ہو جائیں لیکن جب توحید مسلمانوں کے قلوب میں راسخ ہو گئی اور بت پرستی کا وہم و گمان تک نہ رہا تو شارع علیہ السلام نے منقش تصویروں کی اجازت دے دی جیسا کہ مذکورہ بالا احادیث سے پتہ چلتا ہے۔ لہذا ہر حدیث اپنے مقام پر درست ہے اور ان کے درمیان کوئی تعارض نہیں۔ ممانعت والی احادیث کو ابتداء اسلام کے زمانے پر محمول کریں گے اور جواز والی احادیث کو بعد والے زمانے پر محمول کریں گے۔ (عدۃ القاری، بدرا الدین عینی، ج 21 ص 74)

تائید

اس کی تائید اس سے بھی ہوتی ہے کہ شروع زمانہ میں قبر پرستی کے خوف سے حضور ﷺ نے زیارت قبور کی ممانعت فرمادی تھی لیکن جب مسلمانوں کے قلوب میں توحید راسخ

ہو گئی تو پھر حضور ﷺ نے قبروں کی زیارت کرنے کی اجازت دیتے ہوئے حکم ارشاد فرمایا ”نهیتکم عن زیارة القبور الا فزو روها۔“ اسی طرح شروع میں شراب کی حرمت کے ساتھ ساتھ اسکے برتوں کے استعمال کو بھی منوع قرار دیدیا گیا۔ لیکن جب مسلمان بالکل شراب سے ہٹ گئے تو پھر بعد میں مسلمانوں کو شراب کے برتوں کو استعمال کرنے کی اجازت دے دی گئی۔ ان نظائر سے معلوم ہوا کہ دین اسلام میں ایسا ہوتا رہا ہے کہ بعض چیزیں کسی مصلحت کے تحت شروع میں حرام قرار دے دی گئیں لیکن پھر بعد میں ان کی اجازت دے دی گئی۔ یہی صورت تصویر کے اندر بھی ہے کہ پہلے اس کو سرکار ﷺ نے حرام قرار دے دیا پھر آہستہ آہستہ اسکی اجازت دیدی گئی۔ لہذا اس دور میں جب کہ مسلمانوں میں دور دور تک بت پرستی کا تصور اور وہم و مگان بھی کہیں نہیں پایا جاتا۔ ایسے ماحول میں تصویر یقیناً شرعی لحاظ سے جائز ہوگی۔

اسی مضمون کی تائید علامہ ابن حجر کے ارشاد سے بھی ہوتی ہے۔ وہ فرماتے ہیں۔

و حمل بعضهم الوعيد من كان في ذلك الزمان لتقرب العهد بعبادة الاوثان وأما الآن فلا۔ (فتح الباري، ابن حجر عسقلاني، ج 1 ص 525)
اور بعض نے اس وعدید کو زمانہ نبوت کے لوگوں پر محمول کیا ہے کیونکہ وہ لوگ زیادہ زمانہ بت پرستی کے قریب تھے اور اب تصویر کی حرمت کا حکم نہیں ہے۔

آثار صحابہ و تابعین

آنحضرت ﷺ کی حدیث مبارک کے علاوہ صحابہ کرام اور تابعین کرام کے آثار سے بھی فوٹو کا مطلقاً جواز ثابت ہوتا ہے۔ مثلاً ایک روایت میں آتا ہے کہ حضرت ابو بکر صدیق رضی اللہ تعالیٰ عنہ کے پوتے حضرت قاسم بن محمد رضی اللہ عنہما کے گمراہ مخلوق کی تصویریں تھیں (فتح الباری ج 10 ص 326) جبکہ حضرت ابو ہریرۃ رضی اللہ تعالیٰ عنہ کی انگوٹھی میں دو کھیوں کی تصویریں تھیں۔ (شامی ج 1 ص 650)۔ حضرت امام ابو یوسف رضی اللہ تعالیٰ عنہ نے حضرت امام اعظم ابو حنیفہ رضی اللہ تعالیٰ عنہ کے حوالے سے نقل کیا ہے

کہ حضرت عبد الرحمن بن عوف اور حضرت براء بن عازب رضی اللہ تعالیٰ عنہما جیسے صحابہ کرام کی انگوٹھیوں کے نگینوں میں دو شیر نیوں کی تصویریں تھیں (کتاب الآثار حدیث 1028 ص 232) ان تمام آثار سے پتہ چلا کہ ”ذی روح“ کی تصویریں صحابہ اور تابعین کی نظر میں جائز تھیں ورنہ کبھی بھی انکو اپنے پاس اور اپنے گھر میں نہ رکھتے۔

امام اعظم کی رائے

امام اعظم ابوحنیفہ رضی اللہ عنہ کا ایک قول امام محمد رضی اللہ عنہ نے نقل فرمایا ہے جس سے امام اعظم ابوحنیفہ رضی اللہ عنہ کی نزدیک بھی ان کپڑوں، بستروں، اور تکیوں کے استعمال کا جواز پتہ چلتا ہے جس میں تصویریں ہوں۔ چنانچہ موطا امام محمد میں لکھا ہے۔

ما كان فيه من تصاوير من بساط يسبط او فراش يفش او وسادة فلا
باس بذالك انما يكره من ذالك في السقوء ما ينصب نصبا و هو قول ابي
حنيفة والعامنة من فقهاء لنا۔ (موطا امام محمد ص 380)

جن کپڑوں، فرش یا تکیوں میں تصویریں ہوں ان کے استعمال میں کوئی حرج نہیں۔

البته یہ پردوں میں مکروہ ہیں اور ایسی چیزوں میں جن کو کھڑا کیا جائے۔ امام اعظم ابوحنیفہ رضی اللہ عنہ اور عام فقہاء کا یہی قول ہے۔

اس عبارت سے معلوم ہوا کہ ان مذکورہ بالا احادیث اور آثار کی روشنی میں خود حضرت امام اعظم ابوحنیفہ رضی اللہ عنہ کا مذہب اور مختار قول یہی ہے کہ تصاویر کی اگر تعظیم نہیں کی جا رہی ہے تو وہ جائز ہیں اور جن احادیث میں ان کے بنانے والے کے لئے اشد عذاب اور روح ڈالنے کا حکم، اور اس گھر میں فرشتے کے نہ آنے کا ذکر ہے اس سے مراد جسم تصاویر ہیں یعنی مجسم ہیں یا وہ تصاویر مراد ہیں جن کی تعظیم کی جاتی ہے۔ اور وہ تصاویر جن کی تعظیم نہیں کی جاتی بلکہ عام طریقہ سے اس کا استعمال کیا جاتا ہے جیسا کہ آج کل فوٹو کا استعمال ہوتا ہے تو یہ نہ تو آنحضرت ﷺ کی نظر میں ناجائز ہیں نہ صحابہ کی نظر میں اور نہ تابعین کی نظر میں ناجائز ہیں اور نہ ہی امام اعظم ابوحنیفہ اور دیگر آئمہ اور فقہاء کی نظر میں ناجائز ہیں ورنہ حضور

سُلَيْمَان گدوں اور تکیوں کو کبھی بھی استعمال نہ فرماتے بلکہ گھر میں ہی رہنے نہ دیتے جس میں تصویر یہ بنی ہوئی تھیں جبکہ نہ صرف آپ نے انکو گھر میں رہنے دیا بلکہ آپ نے خود اس تکیہ کو استعمال فرمایا اور اس سے ٹیک لگائی جس میں تصویر یہ بنی ہوئی تھیں۔ چنانچہ حدیث میں آتا ہے۔

قالت فاتخذت منه نمر قتين فكانتا في البيت نجلس عليها زاد احمد ولقد رأيته متکنا على احد هما و فيها صورة آخ. (مند احمد بحواله عطا يا القدیری حکم التصور لا مام احمد رضا خان ص 394) بلکہ طبرانی کی ایک اور روایت ہے کہ حضور اکرام ﷺ نے اسکی اجازت دی اس صورت میں جبکہ اس کو رد کر اسکی تذلیل اور تحقیر کی جائے لیکن اگر کھڑا کر کے اسکی تعظیم کی جائے تو اس کو مکروہ سمجھا چنانچہ حدیث کے الفاظ ہیں۔

عن ابى هریره رضى الله تعالى عنه عن النبى صلى الله عليه وسلم انه رخص فيما كان يؤطرا و كره ما كان منصوبا.

(الاوست للطبراني بحواله عطاء يا القدري في حكم التصوير لامام احمد رضا خاں ج1، ص392)

اور اگر یہ ناجائز ہو تو حضور ﷺ کبھی بھی اسکو گھر میں رکھنے کی اجازت نہ دیتے۔

بہر حال ثابت یہ ہوا کہ مذکورہ بالا احادیث اور آثار اور اقوال آئندہ کی روشنی میں اس زمانہ میں تصویر کے جواز کا علماء نے فتویٰ دیا تھا جبکہ اسکی کوئی خاص ضرورت نہیں تھی جبکہ، اس زمانہ میں تو یہ ایک ایسی ضرورت بن گئی ہے کہ صرف پاسپورٹ، شناختی کارڈ اور یہ کورٹی کے انتظامات کے لحاظ سے صرف دنیاوی امور میں ہی نہیں بلکہ دینی اور مذہبی امور کی ترویج و اشاعت میں بھی بڑی اہمیت اختیار کر گئی ہے لہذا ان حالات میں اشد ضرورت کے باعث اسکے جواز کے فتویٰ میں اب کوئی شک نہیں رہا۔

استعفی

جنابِ عالیٰ

چونکہ ہر سال حج بیت اللہ کے موقع پر یہی وی اور دیگر نشریاتی ادارے برآہ راست

مناسک حج ریلے کرتے ہیں۔ جبکہ پاکستان میں بھی رمضان المبارک کے آخری عشرہ میں شبینہ کی مخالف مختلف مساجد سے براہ راست بھی نشر ہوتی ہیں بعد ازاں اس کی ریکارڈنگ بھی دکھائی جاتی ہے۔ اسکے علاوہ پیٹی وی اذان عشاء کے موقع پر حرم شریف، حجر اسود اور مسجد نبوی کے اندر ورنی اور بیرونی حصوں کو بھی دکھاتا ہے جبکہ دیگر علمائے کرام، نعمت خواں اور قراءء حضرات کی تقاریر، نعمت خوانی اور قرأت کی ریکارڈنگ کر کے دکھائی اور دیکھی جاتی ہے۔ جبکہ ملک کے مختلف مقامات پر دینی تعلیم اور تبلیغ کے حوالے سے آڈیو اور وڈیو لا بھر ریاں بھی قائم ہیں۔ خاص طور پر پروفیسر ڈاکٹر طاہر القادری کے ادارہ منہاج القرآن کی جانب سے طاہر القادری کی تقاریر جو کہ انہوں نے کسی نہ کسی مسجد میں کی ہوتی ہیں ویڈیو پر منتقل کر کے پورے عالم اسلام میں دکھائی جاتی ہیں۔

اس تہمید کا مقصد یہ ہے کہ ہم معلوم کرنا چاہتے ہیں کہ کیا فرماتے ہیں علمائے کرام قرآن و حدیث اور فقہ کی روشنی میں کہ مسجد میں ہونے والی محفل نعمت کی ویڈیو تبلیغی مقصد کے لئے بنائی جائے تو کوئی قباحت ہے کہ نہیں

براہ کرم اس مسئلے پر ہماری رہنمائی فرمائیں اور تحریری طور پر اپنی بیش قیمت رائے پے ہمیں مستفیض فرمائیں تاکہ سند رہے۔

محمد سلیم میمن

باسمہ سبحانہ

الجواب

جن چیزوں کو دیکھنا اور سننا بغیر ٹیکی، ویسی آر کے جائز ہے ان چیزوں کو ٹیکی اور ویسی آر کے ذریعے دیکھنا اور ان کی فلمیں بنانا جائز ہے جیسے شادی بیاہ، میلاد شریف یا دینی مخالف اور سماجی، سیاسی تقریبات وغیرہ کی فلمیں خواہ مسجد میں ہوں یا مسجد کے باہر بالکل جائز ہے۔ لیکن جن چیزوں کا دیکھنا بغیر ٹیکی اور ویسی آر کے بھی درست نہیں جیسے نامحرم عورتوں کا نامحرم مردوں سے میل جوں، نخش اور بیہودہ مناظر دیکھنا یہ ویسی آر اور ٹیکی وی

کے بغیر بھی جائز نہیں اسی طرح اُن وی اور وی سی آر پر بھی دیکھنا، اسکی فلمیں بنوانا کسی مقام اور کسی آن میں جائز نہیں۔ وہ علماء کرام جو فوٹو اور تصویر کو ناجائز قرار دیتے ہیں اُن وی اور وی سی آر کے مندرجہ بالا جواز کی صورت جو بیان کی گئی ہے اس کے جواز کے وہ بھی قائل ہیں اور ان کی تحقیق یہ ہے کہ اُن وی اور وی سی آر کے ذریعہ جو مناظر سامنے اسکرین پر آتے ہیں وہ تصویر کے حکم میں نہیں اور تصویر کے بارے میں ممانعت کے جو نصوص مذکور ہیں وہ اس پر صادق نہیں آتیں۔ کیونکہ جس طرح آواز کی کوئی صورت نہیں ہوتی لیکن اس کو شیپ کر لیا جاتا ہے یا اسی طرح ویڈیو کیمرہ کے ذریعے ان کرنوں اور شعاعوں (Rays) کو محفوظ کر لیا جاتا ہے یا براہ راست ان کو بوشر کے ذریعہ اُن وی اشیش سے اُن وی سیٹس تک پہنچا دیا جاتا ہے۔ یہ باقاعدہ کسی صفحے یا کاغذ پر چھپی ہوئی کوئی تصویر نہیں ہوتی کہ تصویر کا حکم اس پر نافذ ہو بلکہ ویڈیو کیسٹس کے شیپ ایک فتم کے مقنایتی ہوتے ہیں جو مذکورہ شعاعوں کو جذب کرتے ہیں پھر جب انہیں اُن وی سے ملک کیا جاتا ہے تو اُن وی ان ریز اور شعاعوں کو صورت اور عکس میں بدل کر اپنے آئینہ میں یعنی اسکرین پر دکھادیتا ہے تو گویا یہ صورت آئینہ کی طرح متحرک اور غیر قارہ ہے جس طرح آئینہ میں کوئی صورت نظر آئے تو وہ جائز ہے اسی طرح یہ بھی آئینہ کی طرح متحرک اور غیر قارہ ہونے کے بناء پر آئینہ کے مثل شمار ہوگی اور جائز ہوگی۔ مفتی احمد یار خان نجیبی رحمۃ اللہ علیہ کے ایک فتوے سے بھی اسکی تائید ہوتی ہے انہوں نے فرمایا کہ ”باقی رہنے والی صورت کشی حرام ہے۔“

اس سے معلوم ہوا کہ وہ ہی حرام ہے جو باقی رہنے والی اور جاندار اور جامد ہو اور جو مش آئینہ کے عکس ہو وہ حرام نہیں۔ یہاں بھی یہی صورت ہے کہ یہ صورت آئینہ کے عکس کی مانند ہے اس لیے آئینہ کے عکس کے حکم میں ہوگی نہ کہ تصویر کے حکم میں۔ اگر ویڈیو شیپ پر دیکھا جائے تو سو اے نقطوں کے کوئی تصویر آپ کو نظر نہیں آئے گی جس طرح انسان جب تک آئینہ کے سامنے ہوتا ہے اس کا عکس نظر آتا رہتا ہے۔ اسی طرح جب تک اس وی سی آر کا یا اشیش کا تعلق اس اُن وی سیٹ سے رہتا ہے وہ تصویر نظر آتی رہتی ہے، جو شیعی تعلق منقطع ہوا

وہ عکس ختم ہو گیا۔ بہر حال اسکا حکم آئینہ کے عکس کا ہے اور اس علمی تحقیق کو اہل سنت کی نامور شخصیت حضرت غزالی زماں رازی دوران حضرت علامہ سید احمد سعید کاظمی شاہ صاحب رحمۃ اللہ علیہ اور جانشین محدث اعظم کچھوچھا شریف حضرت سید محمد مدنی اشرفی جیلانی اور مبارک پور اعظم گڑھ کے حضرت علامہ مفتی محمد شریف الحق صاحب جیسے جلیل القدر علماء و فقهاء کی تائید حاصل ہے اور ان محققین کا یہی فتویٰ ہے کہ جائز کاموں کے لئے ٹی دی اور وی سی آر جائز ہے۔ لہذا دینی محافل خواہ مساجد میں ہوں یا کہیں اور ان کی ویڈیو بنانا اور اسکا دیکھنا جائز ہے۔ واللہ اعلم بالصواب

بِسْمِ اللّٰهِ الرَّحْمٰنِ الرَّحِيْمِ

اسبال

استفتاء

کیا فرماتے ہیں علمائے دین اس مسئلہ میں کہ پاجامے یا کسی بھی کپڑے کا مخنوں سے نیچے کرنے کا کیا حکم ہے؟ بعض لوگ اس پر بہت سختی سے منع کرتے ہیں اور کہتے ہیں کہ ایسا کرنا حرام ہے کیونکہ احادیث میں اس پر بہت سخت وعید یہ آئی ہیں۔ برائے کرم تحقیق جواب عنایت فرمائیں۔

سائل:- مولانا مسعود جمال قادری

خطیب جامع مسجد قادری

امانی شاہ کالوی، نمبر 11

نحمدہ و نصلی علی رسولہ الکریم

بِسْمِ اللّٰهِ الرَّحْمٰنِ الرَّحِيْمِ

الجواب

مخنوں سے پاجامہ، تہبند یا کوئی بھی کپڑا نیچے کرنے کو عربی میں "اسبال" کہتے ہیں اور اس کے تین حکم ہیں۔

1۔ اگر تکبر اور غرور سے نیچے کرتا ہے تو یہ سخت حرام و ناجائز ہے اور اس پر سخت وعید یہ آئی ہیں۔

2۔ اگر بغیر تکبر کے محض فیش یا اسابل یا عام رواج کے باعث مخنوں سے اپنا پاجامہ نیچے کرتا ہے تو یہ حرام اور مکروہ تحریکی نہیں بلکہ جائز ہے اور ایسا کرنے میں کوئی حرج نہیں، زیادہ سے زیادہ مکروہ تحریکی اور خلاف اولی ہو گا خواہ نماز میں ہو یا نماز سے باہر۔ جس کا یہ

حکم ہے کہ اگر وہ اونچا کر لے تو بہتر ہے اگر نہ کرے تو اس پر کوئی گناہ نہیں، کوئی عذاب نہیں اور اس پر کوئی وعدہ نہیں۔

3- اور اگر کسی بیماری، یا سردی کی وجہ سے یا کسی بھی عذر کی بناء پر ٹھنڈوں سے پاجامہ نیچے کرتا ہے تو اس وقت بالکل مباح ہو گا اور اس صورت میں مکروہ تنزیہی اور خلاف اولی بھی نہیں ہو گا۔

مندرجہ بالا یہ تینوں احکامات احادیث رسول اللہ ﷺ اور اقوال فقہاء و محدثین سے ثابت ہیں۔

تکبر سے لڑکانا

بخاری شریف کی صحیح حدیث ہے حضرت ابو ہریرہ رضی اللہ تعالیٰ عنہ سے روایت ہے۔

1- "ان رسول الله صلی اللہ علیہ وسلم قال لا ينظر الله يوم القيمة من جراز اراه بطرا" کہ آنحضرت ﷺ نے فرمایا جو شخص اپنا تہبند بطور تکبر کے لڑکائے گا، اللہ تعالیٰ قیامت کے دن اس پر نظر رحمت نہیں فرمائے گا۔

(صحیح بخاری، کتاب اللباس، باب من جرثوبہ من الخلاء)

2- مسلم شریف میں اسی قسم کی روایت ہے حضرت ابن عمر رضی اللہ تعالیٰ عنہ سے کہ "ان رسول الله صلی اللہ تعالیٰ علیہ وسلم قال لا ينظر الله الى من جرثوبه خلاء۔" آنحضرت ﷺ نے فرمایا جس شخص نے اپنے کپڑے کو تکبر کے طور پر لٹکایا اس پر اللہ تعالیٰ نظر رحمت نہیں فرمائے گا۔ (صحیح مسلم)

3- صحاح ستر کی دوسری کتب ابو داؤد، ابن ماجہ، ترمذی، نسائی میں اسی قسم کی احادیث آئی ہیں کہ حضرت ابن عمر رضی اللہ تعالیٰ عنہ سے روایت ہے "قال قال رسول الله صلی اللہ علیہ وسلم من جرثوبہ مخللة لم ينظر الله اليه يوم القيمة۔" حضور ﷺ نے فرمایا کہ جو شخص غرور کی نیت سے اپنا کپڑا لٹکائے گا اللہ تعالیٰ قیامت کے دن اس کو مہربانی کی نگاہ سے نہیں دیکھے گا۔ (بخاری رابوداؤدرابن ماجہ)

ان تمام صحیح احادیث میں ”بطرا، خیلاء، مخیله“ کی قید ہے جس کے معنی تکبر اور غرور کے ہیں جس سے یہ بتانا مقصود ہے کہ اگر تکبر اور غرور کی نیت سے لٹکائے گا تو حرام ہے اور ایسے ہی شخص کے لئے وعدہ ہے کہ اللہ تعالیٰ اس پر زگاہ رحمت نہیں فرمائے گا۔ لہذا ثابت ہو گیا ہے کہ کوئی شخص بغیر تکبر کے لٹکائے تو یہ نہ حرام ہے اور نہ اس کے لئے یہ وعدہ ہے۔

بلکہ جن احادیث میں مطلقاً ممانعت آئی ہے اور وعدہ میں آئی ہیں علماء کرام فرماتے ہیں کہ وہاں بھی تکبر اور غرور کی قید ملحوظ ہو گی اور وہاں بھی اسی قید کا اعتبار ہو گا۔ یعنی ان احادیث میں بھی بطور تکبر لٹکانے کی ممانعت شمار ہو گی۔ چنانچہ اس سے قبل صحیح بخاری میں ایک حدیث مبارک آئی کہ ”مَا أَسْفَلَ مِنَ الْكَعْبَيْنِ مِنَ الْأَزَارِ فِي النَّارِ۔“ کہ آنحضرت ﷺ نے فرمایا کہ جو کپڑا شخصوں سے نیچے ہو گا وہ دوزخ میں لے جائے گا۔ اس حدیث میں چونکہ بظاہر تکبر کی کوئی قید نہیں۔ اس لئے اس کی وضاحت کرتے ہوئے علامہ ابن حجر عسقلانی رحمۃ اللہ تعالیٰ فرماتے ہیں ”وَهَذَا الْأَطْلَاقُ مَحْمُولٌ عَلَى مَا وَرَدَ مِنْ قِيدِ الْخِيلَاءِ فَهُوَ الَّذِي وَرَدَ فِيهِ الْوَعْدُ بِالْأَتْفَاقِ“ کہ یہ اطلاق محمول ہو گا اسی پر جس میں تکبر کی قید ہے وروہ وہی ہے جس میں وعدہ آئی ہے بالاتفاق۔ (فتح الباری ج 24، 4501)

اسی طرح امام نووی رحمۃ اللہ تعالیٰ علیہ فرماتے ہیں۔

”وَظُو اهْرَالِ حَدِيثٍ فِي تَقْيِيدهِا بِالْجَرِيَةِ لِخِيلَاءِ تَدْلِيْلٍ عَلَى التَّحْرِيمِ مُخْصُوصٍ بِالْخِيلَاءِ هَكَذَا نص الشافعی علی الفرق فما نزل عن الكعبین فهو ممنوع فان كان الخيلاء فهو ممنوع منع التحريرم و الا فمنع تنزيه واما الاحاديث المطلقة بان ما تحت الكعبين في النار فالمراد بها ما كان للخيلاء لانه مطلق فوجب حمله على المقيد“ (شرح نووی، صحیح مسلم)
 محدثین کی ان عبارات سے ثابت ہوا کہ جن احادیث میں مطلقاً لٹکانے کی ممانعت آئی ہے وہ احادیث بھی اسی تقييد پر محمول ہوں گی اور وہاں بھی اسی غرور اور تکبر والی قید کا اعتبار ہو گا۔ لہذا ثابت ہو گیا کہ جو شخص تکبر سے اپنے تہبند یا پاجامہ وغیرہ کو شخصوں سے نیچے

لٹکائے گا وہ حرام کا مرتكب ہونے کے باعث سخت گناہ گار اور اس سخت ترین وعید کا مستحق ہو گا کہ قیامت کے دن اللہ تعالیٰ اس پر نظر رحمت نہیں فرمائے گا۔

بغیر تکبر کے لٹکانا

لیکن اگر کوئی بغیر غرور اور تکبر کے محض رسم درواج یا فیشن وغیرہ کے مطابق لٹکا لیتا ہے تو وہ نہ حرام ہے نہ ناجائز ہے نہ مکروہ تحریمی ہے نہ گناہ ہے بلکہ صرف مکروہ تنزیہ ہے اور خلاف اولی ہے جس کے معنی یہ ہوتے ہیں کہ یہ کام کرو تو بہتر اور نہ کرو تو کوئی حرج نہیں۔ کوئی گناہ اور عذاب نہیں۔ اس پر یہ حدیث مبارک دلیل ہے۔

حضرت ابو بکر رضی اللہ تعالیٰ عنہ نے لٹکایا

”عن النبی صلی اللہ تعالیٰ علیہ وسلم قل من جر ثوبہ خیلاء لم ينظر اللہ الیه يوم القيمة قال ابو بکر يا رسول اللہ ان احد شقى ازاری یسترخی الا ان اتعاهد ذالک منه فقال النبی صلی اللہ علیہ وسلم لست ممن یصنعه خیلاء“ (صحیح بخاری، جز نمبر 24، کتاب الملباس، باب من جرا زارہ من غیر خیلاء ص 484) حضرت سالم بن محمد رضی اللہ تعالیٰ عنہ اپنے والد گرامی یعنی حضرت عبد اللہ بن عمر رضی اللہ تعالیٰ عنہما سے روایت کرتے ہیں کہ آنحضرت ﷺ نے فرمایا کہ جس نے اپنا کپڑا غرور کے طور پر لٹکایا تو قیامت کے دن اللہ تعالیٰ اس کی طرف دیکھے گا بھی نہیں۔ حضرت ابو بکر رضی اللہ تعالیٰ عنہ نے عرض کیا یا رسول اللہ ﷺ میرے تہبند کا ایک طرف لٹک جاتا ہے البتہ اگر ہر وقت اس کا خیال رکھوں تو پھر شاید نہ لٹکے۔ آنحضرت ﷺ نے فرمایا تم ان لوگوں میں سے نہیں ہو جو تکبر کی راہ سے لٹکاتے ہیں۔

اس حدیث مبارک میں حضرت ابو بکر رضی اللہ تعالیٰ عنہ اپنے تہبند کے مخنوں سے یچے لٹکنے کا حضور ﷺ سے ذکر کر رہے ہیں اور اس کے جواب میں حضور ﷺ فرمارہے ہیں کہ ”تم تکبر سے نہیں کرتے“ لہذا اس سے واضح طور پر ثابت ہو گیا کہ تکبر کے بغیر لٹکانے میں کوئی حرج نہیں۔ احادیث میں جو ممانعت یا وعیدیں آئی ہیں وہ سب تکبر سے لٹکانے

کیلئے آئی ہیں۔ اگر بغیر تکبر کے کسی اور وجہ سے بھی لٹکانا حرام اور ناجائز ہوتا تو حضور اکرم ﷺ حضرت ابو بکر صدیق رضی اللہ تعالیٰ عنہ یہ فرمائے کہ کبھی بھی اجازت نہ دیتے کہ تم تکبر سے نہیں لٹکاتے۔

خود حضور ﷺ نے لٹکایا

اسی طرح بخاری شریف ہی کی ایک اور حدیث ہے جو حضرت ابو بکر رضی اللہ تعالیٰ عنہ سے روایت ہے۔

”قال خسفت الشمس ونحن عند النبي صلى الله تعالى عليه وسلم فقام يجر ثوبه مستعجلًا حتى اتى المسجد وتاب الناس فصلى ركعتين .الخ“۔

راوی کہتے ہیں کہ ایک دفعہ سورج گر ہن ہوا اس وقت ہم نبی کریم ﷺ کے پاس بیٹھے ہوئے تھے۔ آپ کپڑا لٹکائے ہوئے جلدی سے اٹھے، مسجد میں آئے، دوسرے لوگ بھی لوٹ آئے۔ پھر آپ ﷺ نے سورج گر ہن کی دور کعت ادا فرمائیں۔

(صحیح بخاری، کتاب اللباس، باب من جرازارہ من غیر خیلاء)

اس حدیث مبارکہ میں خود آنحضرت ﷺ کے اپنے تہبیند مبارک کو مخنوں سے نیچے کرنے کا ذکر آیا ہے جو اس بات کی واضح دلیل ہے کہ مطلقاً مخنوں سے کپڑے کا نیچہ لٹکانا منع اور حرام نہیں ورنہ اگر یہ حرام ہوتا تو خود حضور ﷺ اپنے قول کے خلاف کبھی نہ کرتے اور مخنوں سے نیچے کبھی نہ لٹکاتے، جبکہ اس صحیح حدیث سے ثابت ہے کہ حضور ﷺ نے مخنوں سے نیچے اپنے کپڑے کو لٹکایا ہوا تھا۔ اس سے معلوم ہوا کہ بغیر تکبر کے کپڑے کا لٹکانا منع نہیں، نہ ناجائز اور حرام ہے بلکہ ایسا جائز کام ہے جس کو خود حضور ﷺ نے کیا ہے۔

ہاں البتہ تکبر کے لحاظ سے لٹکانا حرام ہے اور گناہ ہے اور احادیث میں جو وعدہ یہ آئی ہے وہ سب تکبر سے لٹکانے کے لئے آئی ہے۔

امام بخاری کا استدلال

انہی تمام احادیث کے پیش نظر حضرت امام بخاری رحمۃ اللہ تعالیٰ علیہ نے اپنی کتاب

صحیح بخاری جسے ”اصح الکتب بعد کلام اللہ“ کہا جاتا ہے اس میں دو باب باندھے ہیں۔ ایک باب کا عنوان ہے ”باب من جرازارہ من غیر خیلاء“، یعنی باب کپڑے کو بغیر تکبر کے نیچے لٹکانے کے بیان میں، اور اس باب میں یہی دونوں احادیث درج ہیں جو ابھی رقم الحروف نے تحریر کی ہیں یعنی حضرت ابو بکر صدیق رضی اللہ تعالیٰ عنہ کے اور خود آنحضرت ﷺ کے ٹھنڈوں سے نیچے کپڑا لٹکانے سے متعلق احادیث، اور دوسرا باب باندھا اس کا عنوان رکھا ”باب من جرثوبہ من الخیلاء“، یعنی باب اس شخص کے بیان میں جو تکبر سے کپڑا لٹکائے، اور اس باب میں وہ احادیث درج کی ہیں جو ابھی اور پر بیان کی گئی ہیں کہ اللہ تعالیٰ ایسے شخص پر نظر رحمت نہیں فرمائے گا، تو گویا یہ دو علیحدہ عنوان سے باب باندھ کر آپ نے واضح فرمادیا کہ مطلقاً کپڑا ٹھنڈے سے نیچے لٹکانے کی ممانعت نہیں بلکہ ممانعت اس وقت ہے جب تکبر سے لٹکایا جائے اور اگر تکبر سے نہیں لٹکائے تو یہ جائز ہے کیونکہ خود حضور اکرم ﷺ اور آپ کے پیارے خلیفہ حضرت ابو بکر صدیق رضی اللہ تعالیٰ عنہ نے لٹکایا ہے جو ٹھنڈے سے نیچے کپڑا لٹکانے کے جواز کی سب سے بڑی دلیل ہے۔

محمد شین و فقہاء کا استدلال

حضرت امام بخاری رحمۃ اللہ تعالیٰ علیہ کی طرح بڑے بڑے مقتدر محمد شین اور فقہاء نے بھی ان احادیث سے یہی استدلال کرتے ہوئے شرعی مسئلہ بیان فرمایا کہ تکبر سے کپڑے کا ٹھنڈوں سے نیچے لٹکانا حرام ہے اور بغیر تکبر کے جائز ہے صرف مکروہ تنزیہی اور خلاف اولیٰ ہے، چند عبارات پیش خدمت ہیں۔

1- احناف کے عظیم محدث علامہ بدرا الدین یعنی رحمۃ اللہ تعالیٰ علیہ فرماتے ہیں ”وفیه دلالة على ان جروا لا زار اذالم يكن خيلاء جازو ليس عليه باس۔“ یہ حدیث دلالت کرتی ہے اس بات پر کہ کپڑے کا ٹھنڈہ سے نیچے لٹکانا اگر بغیر تکبر کے ہے تو جائز ہے اور اس میں کوئی حرج نہیں۔ (عده القاری شرح صحیح بخاری ج 296، 1، 22)

2- ایک اور عظیم حنفی محدث حضرت علامہ ملا علی قاری رحمۃ اللہ تعالیٰ علیہ شرح مشکلۃ

میں فرماتے ہیں "ان سبب الحرمة فی جرالازار هو الخيلاء" (مرقاۃ) مخنوں سے نیچے تہبند و غیرہ لٹکانے کی حرمت کا سبب تکبر ہے۔

3- فتاویٰ عالمگیری میں ہے "اسبال الرجل ازاره اسفل من الكعبین ان لم يكن للخيلاء نفيه کراہہ تنزیہہ" مرد کا مخنوں سے نیچے تہبند و غیرہ لٹکانا اگر ازارہ تکبر نہ ہو تو مکروہ تنزیہی ہے۔ (فتاویٰ عالمگیری)

4- علامہ ولی شارح صحیح مسلم فرماتے ہیں "لا يجوز الاسبال تحت الكعبين ان كان للخيلاء فهو ممنوع منع تحريم والا فمنع تنزيه." تہبند و غیرہ کا مخنوں سے نیچے کرنا جائز نہیں اگر ازارہ تکبر نہ ہو تو مکروہ تنزیہی ہے۔ (شرح صحیح مسلم نسودی رمرقات)

5- شیخ محقق شیخ عبدالحق محدث دہلوی رحمۃ اللہ تعالیٰ علیہ فرماتے ہیں "(بطریق تکبر و اسراف) ازیں قید معلوم ہو گیا کہ اگر مخنوں سے کپڑے کا نیچے کرنا ازارہ تکبر نہ ہو تو حرام نہیں ہے البتہ مکروہ تنزیہی ہے لیکن اگر بیماری یا سردی کی وجہ سے ایسا کرتا ہے تو مکروہ تنزیہی بھی نہیں رہے گا۔"

تکبر اور اسراف کی قید سے معلوم ہو گیا کہ اگر مخنوں سے کپڑے کا نیچے کرنا ازارہ تکبر نہ ہو تو حرام نہیں ہے البتہ مکروہ تنزیہی ہے لیکن اگر بیماری یا سردی کی وجہ سے ایسا کرتا ہے تو مکروہ تنزیہی بھی نہیں رہے گا۔ (اشعة المغات)

6- اعلیٰ حضرت فاضل بریلوی رحمۃ اللہ تعالیٰ علیہ تحریر فرماتے ہیں "اگر براہ محجوب تکبر ہے تو قطعاً ممنوع و حرام ہے اور اس پر وعدہ شدید دار، اور اگر بوجہ تکبر نہیں تو بحکم ظاہر احادیث مرسول کو بھی جائز ہے۔" لا باس به کما یرشد ک الیه اتفیید بالبطرو المخیله۔" اس سے بھی صورت مراد ہے کہ تکبر اسبال کرتا ہو ورنہ ہرگز یہ وعدہ شدید اس پر دار نہیں مگر علماء در صورت عدم تکبر حکم کراہت تنزیہی دیتے ہیں۔

(فتاویٰ رضویہ، جلد 10، ص 99، کتاب الخطر والاباح)

ازار کا گٹوں سے نیچے رکھنا اگر براہ تکبر ہو تو حرام ہے اور اس صورت میں نماز مکروہ تحریکی ورنہ صرف مکروہ تنزیہی اور نماز میں بھی اس کی غایت خلاف اولی ہے (فتاویٰ رضویہ

(جلد 3 ص 448)

بلکہ اعلیٰ حضرت فاضل بریلویؒ نے پاجامہ لڑکا نے کی ایک اور صورت بیان فرمائی ہے جس میں کراہت تنزیبی بھی نہیں اور وہ صورت یہ ہے کہ پاجامہ ٹخنوں سے اوپر ہے اگرچہ سامنے سے قدموں کی پشت پر آجائے۔ یہ صورت بالکل بلا کراہت جائز ہے بلکہ اعلیٰ حضرت کی تحقیق کے مطابق یہ صورت خود آنحضرت ﷺ سے ثابت ہے چنانچہ آپ فرماتے ہیں۔

با بجملہ اس بال اگر برآہ عجب و تکبر ہے حرام، ورنہ مکروہ اور خلاف اولیٰ نہ حرام و مستحق و عید اور یہ بھی اسی صورت میں ہے کہ پائیخپے جانب پاشنے نیچے ہوں اور اگر اس طرف کعبین سے بلند ہوں گو نیچہ کی جانب پشت پا پر ہوں ہرگز کچھ مفاسد نہیں۔ اس طرح کا لڑکا نا حضرت ابن عباس رضی اللہ عنہما بلکہ خود حضور ﷺ سے ثابت ہے۔

”روى ابو داؤد في سننه قال حدثنا مسردنا يحيى عن محمد بن ابي يحيى حدثني عكرمة انه رأى ابن عباس ياتزر فيضع حاشية ازاره من مقدمه على ظهر قدمه ويرفع موخره قلت لم تاتزر هذه الا زاره قالرأيت رسول الله صلى الله يا تزرها قلت ورجال الحديث كلهم ثقات عدول ممن يروى عنهم البخاري كما لا يخفى على الفطن الماهر الفن“
(فتاویٰ رضویہ، جلد 10، ص 99)

مکروہ ترزیبی کا حکم

ان مندرجہ بالا تمام احادیث اور معتبر محدثین اور فقهاء کے اقوال سے یہ بات ثابت ہو گئی کہ بغیر تکبر کے محض رسم و رواج، فیش یا عادت کے طور پر اگر ٹخنوں سے پاجامہ یا تہبند و غیرہ نیچے کر لیا جائے تو یہ حرام، مکروہ تحریکی اور ممنوع و ناجائز نہیں بلکہ جائز ہے اور ایسا کرنے میں کوئی حرج نہیں۔ زیادہ سے زیادہ مکروہ ترزیبی اور خلاف اولیٰ ہے اور مکروہ ترزیبی کے متعلق امام احمد رضا خان فاضل بریلوی رحمۃ اللہ علیہ لکھتے ہیں کہ مکروہ ترزیبی اصلاً گناہ نہیں

یہ ہرگز شرعاً منحی عنہ نہیں۔ (فتاویٰ رضویہ، 111 ایک، 1771/179) یعنی شرعی طور پر ناجائز اور منوع کام نہیں۔ رسالہ رکن دین میں بحوالہ درمختار اور نور الانوار لکھا ہے کہ مکروہ ترزیبی وہ ہے جس میں ممانعت شفقتاً اور ارادباً ہو اور اس کا حکم یہ ہے کہ اس کا کرنے والا فضیلت حاصل کرنے والا ہوگا اور اس کے ترک کرنے والے پر نہ عذاب ہوگا اور نہ عتاب ہوگا۔ (رکن دین ص ۱۹) اسی کو اعلیٰ حضرت فاضل بریلوی رحمۃ اللہ علیہ اپنے الفاظ میں یوں بیان فرماتے ہیں کہ یہ صرف مکروہ ترزیبی ہے اور نماز میں بھی اس کی غایت خلاف اولیٰ ہے۔ (فتاویٰ رضویہ جلد ۳، 4481)

دوسرے مقام پر آپ نے فرمایا کہ مکروہ ترزیبی کا مرجع خلاف اولیٰ ہے، حیثے میں ہے ”المکروه تنزیها مرجعه الی خلاف الاولی والظاهر انہما مستویان قال..... (الشافعی) فی مکروهات الوضوء المکروه تنزیها یرادف خلاف الاولی ونقل قبیله علی اللامشی فی حد المکروه هو ما یکون ترکه الاولی من فعله وتحصیله....الخ“۔ (فتاویٰ رضویہ جلد اول، ص 170، 171، 175، 176)

جب یہ ثابت ہو گیا کہ بغیر تکبر کے تխنوں سے پاجامہ نیچے کرنا کوئی ناجائز اور منوع کام نہیں بلکہ مکروہ ترزیبی اور خلاف اولیٰ ہے یعنی اگر کوئی اوپھا کر لے تو بہتر ہوگا اور اگر کوئی نہ کرے تو اس میں بھی کوئی حرج نہیں یہ بھی جائز ہے۔ اور ایسا کرنے والے پر نہ کوئی گناہ ہے نہ کوئی عذاب ہے نہ عتاب ہے۔ تو اب اس مسئلہ پر خواہ تجوہ تختی نہیں کرنی چاہئے۔ بعض حضرات زبردستی پا جائے اور نیچے کر داتے ہیں۔ اگر کوئی نہ کرے تو اس کے ساتھ تختی کے ساتھ پیش آتے ہیں۔

ایے شخص کو بڑا گنہگار اور بڑا فاسق و فاجر سمجھتے ہیں، اس پر لعن طعن کرتے ہیں۔ ایے امام کے پیچھے نماز پڑھنے کو برائی سمجھتے ہیں۔ حالانکہ یہ سب بالکل غلط ہیں اور شریعت کے خلاف ہیں بلکہ شریعت پر افترا اور بہتان باندھنے کے مترادف ہیں کیونکہ جب ایک معاملہ میں خود شریعت نے سہولت دے دی ہے تو ہم کون ہوتے ہیں اس میں اپنی طرف

سے سختی کرنے والے۔ شریعت نے جس کو خلاف اولیٰ کہہ دیا وہ خلاف اولیٰ ہی رہے گا۔ کسی مولوی کے حرام کہنے سے وہ حرام نہیں ہو جائے گا بلکہ شریعت کے بیان کردہ خلاف اولیٰ نزد حکم کو کوئی اپنی طرف سے حرام قرار دے کر خواہ مخواہ اس پر سختی کرنے لگے تو شریعت کا حکم بد لئے کے باعث وہ سخت گنہگار ہو گا۔ لہذا لوگوں کو اس معاملہ میں تشدد اور غلوکی راہ اپنانے سے گریز کرنا چاہیے۔

برتح کنٹرول

بِسْمِ اللّٰهِ الرَّحْمٰنِ الرَّحِيْمِ

استفتاء

(1)۔ میں (عارف علی) شادی شدہ ہوں ایک بیٹی بھی ہے۔ آج کل ٹی وی پر بہبود آبادی (محدود آبادی) والے لوگوں کو آبادی کنٹرول کرنے کا طریقہ بتا رہے ہیں کہ ماں اپنے بچے کو دوسرا دوسال تک دودھ پلانے اور اس دوران دوسرے بچے کی کوشش نہ کریں۔ اس کو وہ فطری بہبود آبادی کہتے ہیں اس بارے میں اسلامی نقطہ نظر کیا ہے؟

(2)۔ عام طور پر لوگ بچوں کی پیدائش میں مناسب و قدر کھنے کے لئے کندزم استعمال کرتے ہیں۔ ہمارا دین اس بارے میں کیا کہتا ہے کہ اگر آپ کو بھی اگلے بچے کی خواہش نہیں ہے تو بیوی سے ملیں یا نہ ملیں؟ کیونکہ میرا نظریہ ہے (اور میں اس کی صحیح بھی چاہتا ہوں) کہ اگر آپ کو بھی مزید بچے کی خواہش نہیں ہے تو بیوی سے جنسی اختلاط نہ کریں۔ برائے مہربانی ان دو مسئللوں پر میری رہنمائی سمجھے، شکریہ

سید عارف علی

مکان نمبر 74-B-8 شاہی بازار

سرے گھاٹ حیدر آباد

نحمدہ و نصلی علی رسولہ الکریم

بِسْمِ اللّٰهِ الرَّحْمٰنِ الرَّحِيْمِ

الجواب

خاندانی منصوبہ بندی کے تحت آج کل برتح کنٹرول یعنی ضبط تولید کے جو طریقے راجح ہیں اس کی مختلف صورتیں ہیں اور ان کے شرعی لحاظ سے مختلف احکامات ہیں جن کی تفصیل یہ ہے۔

عدم جواز کی صورت

اگر بچوں کی پیدائش پر کنٹرول اس نیت اور اس لحاظ سے کیا جاتا ہے کہ ہمارے رزق میں کمی ہو جائے گی یا ہمارے کھانے پینے میں تنگی آجائے گی تو اس لحاظ سے برتحہ کنٹرول کرنا اور اس کے کسی بھی طریقے پر عمل کرنا ناجائز ہو گا کیونکہ یہ قرآن و حدیث کے خلاف ہو گی۔ چند آیات اور احادیث پیش خدمت ہیں۔

وَمَا مِنْ دَآبَةٍ فِي الْأَرْضِ إِلَّا عَلَى اللَّهِ يَرْبُزُ قُهَّا (ہود: 6) ”اور زمین پر چلنے والا کوئی ایسا نہیں ہے جس کا رزق اللہ کے ذمہ کرم پر نہ ہو۔“ جب ہر ذی روح اور ہر جاندار کا رزق اللہ تعالیٰ نے اپنے ذمہ کرم پر لے لیا ہے اور اس کو اپنی طرف سے عطا فرمائے گا اور آنے والا اللہ کا دیا ہوا اپنا رزق کھائے گا کسی اور کا رزق نہیں کھائے گا تو اب تصور کرنا کہ یہ ہمارا رزق کھائے گا اور اس کے کھانے سے ہمارے یہاں تنگ دستی آئے گی اور اس غلط تصور کے باعث اس آنے والے کی پیدائش روکنے کی کوشش کرنا یہ سب قرآن کی اس آیت کے سراسر خلاف ہونے کے باعث ناجائز اور حرام ہے۔

خاندانی منصوبہ بندی والے ”کم بچے خوشحال گھرانہ“ اور ”زیادہ بچے تنگدستی و بدحالی“ کا نقشہ کھینچ کر لوگوں کو زیادہ بچے پیدا کرنے سے روکتے ہیں۔ ان سے پوچھو کہ بعض غریب و نادار ایسے ہیں جن کے یہاں صرف ایک بچہ ہے اور پھر بھی فاقہ ہو رہے ہیں اور بعض کروڑ پتی ایسے ہیں جن کے یہاں سینکڑوں اولاد در اولاد ہیں لیکن خوب خوشحال ہیں۔ معلوم ہوا کہ رزق کی عطا اللہ نے اپنے ہاتھ میں رکھی ہے **وَاللَّهُ يَرْزُقُ مَنْ يَشَاءُ بِغَيْرِ حِسَابٍ** ⑤ (البقرہ) ”وہ جس کو چاہتا ہے بے حساب رزق عطا فرماتا ہے۔“ بچوں کی زیادتی سے رزق پر کوئی فرق نہیں پڑتا اور نہ ہی اس سے رزق میں کوئی کمی واقع ہوتی ہے بلکہ اگر مندرجہ بالا آیت مبارکہ پر غور کیا جائے تو ہر آنے والا اپنا چونکہ علیحدہ رزق لے کر آتا ہے لہذا ہر آنے والے کی وجہ سے رزق بڑھتا ہے کم نہیں ہوتا۔

بہر حال اس آیت سے ثابت ہو گیا کہ زمین پر چلنے والے کو خدار رزق دیتا ہے اور وہ کسی

اور کارزق اور کسی اور کا حصہ نہیں کھاتا بلکہ خدا کی عطا سے اپنا رزق اور اپنا حصہ کھاتا ہے لہذا یہ کہہ دینا کہ زیادہ بچوں کے پیدا کرنے سے رزق میں کمی ہو جائے گی بھوک اور افلاس بڑھ جائے گی، ناداری اور غربت پیدا ہو جائے گی لہذا بچے کم پیدا کرو یہ غیر اسلامی تصور ہے اور قرآن کے خلاف ہونے کے باعث ناجائز ہے۔

ارشاد رب العزت ہے وَلَا تَقْتُلُوا أُولَادَكُمْ خَشِيَةً إِمْلَاقٍ ۖ نَحْنُ نَرِزُّ قُهُومَ وَ إِيَّاكُمْ ۖ إِنَّ قَتْلَهُمْ كَانَ خُطُّأً كَمِيرًا ⑥ (بی اسرائیل) ”اور اپنی اولاد کو قتل نہ کرو مفلسی کے ڈر سے۔ ہم انہیں بھی رزق دیں گے اور تمہیں بھی بیشک ان کا قتل بہت بڑی خطا ہے“۔ یعنی گناہ کبیرہ ہے۔

جاہلیت کے دور میں اہل عرب اپنی بچیوں کو مفلسی کے ڈر سے کہ ان کو کہاں سے کھلانیں گے، پلاٹیں گے، کہاں سے ان کے جہیز وغیرہ کا بندوبست کریں گے اس لیے وہ ان کو پیدا ہوتے ہی زندہ در گور کر دیا کرتے تھے۔ اللہ تعالیٰ نے اس آیت میں ایسا کرنے سے منع فرمایا اور اس کو گناہ کبیرہ قرار دیا۔

یہ آیت مبارکہ برتحہ کنزدول پر بھی واضح طور پر صادق آتی ہے کیونکہ ”عزل“ اس کو کہتے ہیں کہ اپنی بیوی سے جب صحبت کی جائے تو وقت ازال عضو مخصوص کو باہر نکال لیا جائے۔ یہ برتحہ کنزدول کی ایک صورت ہے جو آنحضرت ﷺ کے زمانہ اقدس میں صحابہ کرام کے درمیان رائج تھی۔ جب اس کے متعلق صحابہ کرام نے آپ ﷺ سے پوچھا تو آپ ﷺ نے فرمایا ”ذلک الود الخفی“ کہ یہ ایک قسم کا مخفی طور پر زندہ در گور کرنا ہے (صحیح مسلم، کشف الغمہ عن جمیع الامم، عبدالوهاب شعرانی، ج 2 ص 78) جب کہ مذکورہ بالا آیت میں ”املاق“ یعنی رزق کی تنگی اور فقری و تنگی کے ڈر سے بچوں کو زندہ در گور کرنے کی ممانعت آئی ہے اور اس کو قتل قرار دیتے ہوئے اس کو گناہ کبیرہ قرار دیا گیا ہے اور اس حدیث کی رو سے حضور ﷺ کے ارشاد کے مطابق جب عزل بھی ایک قسم کا زندہ در گور کرنا خبر اتوہ بھی قتل میں شامل ہو کر اس آیت مبارکہ کے بموجب ناجائز اور حرام خبرے گا لیکن چونکہ بعض

دوسری احادیث میں عزل کی اجازت آئی ہے اس لئے ان دونوں قسم کی احادیث میں تطبیق دیتے ہوئے ہم اس ممانعت والی حدیث کو ”خوف فقر“ پر مجموع کریں گے تاکہ حدیث اس آیت مبارکہ کی صحیح تفسیر بھی بن جائے اور عزل کی دوسری اجازت والی احادیث سے اس کا تعارض بھی اٹھ جائے لہذا اب حدیث کے معنی یہ ہوں گے کہ جس طرح وہ فقر کے خوف سے بچوں کو زندہ درگور کیا کرتے تھے اسی طرح اگر تم بھی فقر کے خوف سے عزل کرو گے تو گویا یہ ایک طرح کا معنوی طور پر زندہ درگور کرنا ہو گا اور اس کا وہی گناہ ہو گا جو ان کو ہوتا تھا۔

اب اس حدیث کی روشنی میں آیت مبارکہ کے معنی یہ ہوں گے کہ خوف فقر سے ظاہری طور پر بچوں کو زندہ درگور کر کے ان کو قتل کرنا یا عزل کے ذریعے باطنی اور معنوی طور پر زندہ درگور کر کے قتل کرنا یہ سب گناہ کبیرہ ہیں اور شرعی الحاظ سے ناجائز اور حرام ہیں۔

حدیث مبارک سے بھی برتحہ کنز الدل کی اس صورت کی حرمت کا پتہ چلتا ہے حدیث مبارک ہے

عن عبد الله قال سئلت رسول الله صلى الله عليه وسلم
أى الذنب اعظم عند الله قال ان تجعل لله ندا و هو
خلقك قال قلت له ان ذالك لعظيم قال قلت ثم اى
قال ثم ان تقتل ولدك مخافة ان يطعم معك قال قلت
ثم ان تزاني حليلة جارك۔

”حضرت عبد الله بن مسعود رضي الله عنه سے روایت ہے کہ میں نے حضور ﷺ سے پوچھا کہ سب سے بڑا گناہ اللہ کے نزدیک کیا ہے؟ تو آپ ﷺ نے فرمایا کہ تم کسی چیز کو اللہ تعالیٰ کا شریک بناؤ حالانکہ اس نے تم کو پیدا کیا ہے وہ کہتے ہیں کہ میں نے عرض کیا واقعی یہ بہت بڑا گناہ ہے تو آپ ﷺ نے فرمایا پھر اس کے بعد سب سے بڑا گناہ یہ ہے کہ تو اپنے بچہ کو اس خوف سے قتل کرے کہ وہ تیرے ساتھ کھائے گا میں نے عرض کیا پھر اس

کے بعد؟ آپ ﷺ نے فرمایا کہ اس کے بعد سب سے بڑا گناہ یہ ہے کہ تو اپنے پڑوی کی بیوی سے بدکاری کرے۔

(صحیح مسلم، کتاب الایمان، باب بیان کون الشرک افیح الذنوب ص 186)

اس حدیث مبارکہ میں فقر اور تنگ دستی اور رزق میں تنگی کے خوف سے بچنے کے زندہ قتل کرنے کو آنحضرت ﷺ نے شرک کے بعد سب سے بڑا گناہ قرار دیا ہے جب کہ مندرجہ بالا حدیث سے فقیر نے ثابت کر دیا ہے کہ برتحہ کنٹرول بھی ایک قسم کا مخفی اور معنوی قتل ہے لہذا یہ بھی اس حدیث کے باعث فقر کے خوف سے اگر کیا جائے تو سخت ناجائز اور حرام تھہرے گا۔

یہود و نصاری نے ایک سازش کے ذریعے مسلمانوں کے دلوں میں زیادہ بچے پیدا کرنے کی برائی اور نفرت بخانے کی کوشش کی ہے اور کم بچوں کی اچھائی ان کے دلوں میں جاں گزیں کرنے کی کوشش کی ہے لہذا ان کی پرفریب چالوں میں آکر اگر کوئی مسلمان بطور فیشن کے اس نظریہ پر عمل کرتا ہے اور کم بچے پیدا کرنے کو اچھا سمجھتے ہوئے زیادہ بچے پیدا کرنے کو نفرت اور کراہت کی نظر سے دیکھتا ہے تو وہ بھی ناجائز کام کر رہا ہے اور سخت حرام کا مرتكب ہو رہا ہے کیونکہ آنحضرت ﷺ نے اپنی امت کی زیادتی پر فخر فرمایا ہے اور متعدد احادیث میں زیادہ بچے پیدا کرنے کی ترغیب دلائی ہے لہذا حضور ﷺ جس پر فخر کریں اور جس کو اچھا فرمائیں تو کوئی مسلمان اس کو نفرت اور حقارت کی نگاہ سے دیکھے اور اس کو برا سمجھتے ہوئے اس کو ترک کرے تو وہ نہ صرف یہ کہ سخت گناہ گار ہو گا بلکہ ایسے شخص کے تو ایمان کے ضائع ہونے کا خطرہ ہے۔

اب ذرا وہ احادیث ملاحظہ فرمائیے جس میں امت کی زیادتی پر فخر اور بچوں کی کثرت کے ساتھ پیدائش کی ترغیب نکلتی ہے۔

الف:- عن معقل بن یسار قال قال رسول الله صلی اللہ

علیہ وسلم تزو جوا الودود الولود فانی مکاثر بکم الاصم۔

”حضرت معقل بن یسار رضی اللہ عنہ سے روایت ہے کہ نبی کریم ﷺ نے فرمایا کہ نکاح کرو اس عورت سے جو خاوند سے محبت کرنے والی ہو اور بہت جنے والی ہو اس لیے کہ پیشک میں تمہاری کثرت اور زیادتی کے باعث دوسری امتوں پر فخر کروں گا۔“ (مشکلۃ المصانع بحوالہ ابو داؤد، نسائی، کتاب النکاح)

ب:- تناک حواتکا ثروا فانی اباہی بکم الامم یوم القيامة حتى بالقسط۔

”حضور ﷺ نے فرمایا کہ نکاح کرو اور نسل بڑھاؤ کیونکہ میں تمہاری کثرت کی وجہ سے قیامت کے دن دوسری امتوں پر فخر کروں گا خواہ یہ کثرت ناکمل بچہ کی وجہ سے ہی کیوں نہ حاصل ہو۔“

(المعرفۃ للبیهقی، تفسیر ابن مردویہ)

ان احادیث سے ثابت ہوا کہ آبادی کی کثرت اور زیادتی میں چیز نہیں بلکہ ہمارے نبی ﷺ کی نگاہ میں بڑی محبوب چیز ہے یہ لاکٹ نفرت نہیں بلکہ قابل فخر عمل ہے۔ آبادی کی زیادتی اور کثرت نہ صرف یہ کہ قیامت کے دن دوسری امتوں کے مقابلہ میں حضور ﷺ کے لیے فخر کا باعث ہوگی بلکہ دنیوی لحاظ سے بھی معاشی، معاشرتی، اقتصادی، سائنسی، سیاسی، صنعتی، تعلیمی الغرض دنیاوی زندگی کے ہر میدان اور ہر شعبہ میں مسلمانوں کی ترقی کا باعث ہوتی ہے اور دشمن پر رعب و ہیبت اور ان کو مغلوب کرنے اور جنگ و مقابلہ کے وقت ان کو شکست سے دوچار کرنے اور اپنے نظریہ دین کو غالب کرنے میں اہم کردار ادا کرتی ہے۔ دشمنان اسلام کو مسلمانوں کی کثرت کے باعث ان کی ترقی اور میدان جہاد میں ان کی کامیابی اور ان کے دین کے غلبہ کا خوف دن رات کھائے جاتا ہے اس لیے انہوں نے خاندانی منصوبہ بندی کا پفریب نعرہ لگا کر مسلمانوں کو آبادی کم کرنے کی ترغیبیں دیں اور اس منصوبے پر کروڑوں روپے خرچ کئے۔ یہی سب سے بڑی دلیل ہے اس بات کی کہ آبادی کی

کثرت مسلمانوں کے لیے مضر نہیں بلکہ مفید ہے ورنہ ہمارے اذلی دشمن یہود و نصاریٰ اس پر ڈرام پر کبھی کروڑوں ڈالر خرچ نہ کرتے۔ وہ لوگ جو ساری دنیا میں مسلمانوں کو پریشان کر رہے ہیں ہر ہر جگہ پرانا کوتباہ کرنے کے منصوبوں پر عمل کر رہے ہیں وہ ایسے پروگراموں پر کروڑوں ڈالر کیوں خرچ کریں گے جہاں مسلمانوں کی ترقی اور ان کے عروج و ارتقاء کا باعث ہوگا۔ وہ تو ہر اس منصوبے میں حصہ لیتے ہیں اور اپنا پیسہ بے دریغ خرچ کرتے ہیں جس میں مسلمانوں کی تباہی اور تنزلی کی صورت نکلتی ہے۔ لہذا خاندانی منصوبہ بندی کے منصوبوں میں یہود و نصاریٰ کی دلچسپی اور اس میں ان کا تعاون اور امداد اس بات کا بین ثبوت اور دلیل ہے کہ یہ منصوبہ مسلمانوں کے لیے مفید نہیں بلکہ مضر ہے اور اسلام کی روح کے منافی ہے۔ لہذا جو شخص بطور نفرت اور کراہت کے ان سے اجتناب کرتا ہے وہ سخت ترین گناہ گار ہے۔

جوائز کی صورت

ہاں اگر کوئی شخص برتح کنٹرول پر عمل اس لحاظ سے اور اس نیت سے کرتا ہے کہ وہ زیادہ بچوں کی اچھی دینی اور اخلاقی تربیت نہیں کر سکے گایا اُن کو صحیح طریقے سے تعلیم نہیں دلا سکے گایا بچہ کی پیدائش جاری رہنے پر اس کی ماں کی جان جانے یا اس کے شدید بیکار ہو جانے کا خدشہ ہو یا چند چھوٹے چھوٹے بچوں کا پالنا پوسنا ان کی نگہداشت کرنا اس بچہ کی ماں کے بس میں نہ ہوان سب کا سنجانا اس کے لیے مشکل مسئلہ بن رہا ہو یا لڑائی جھگڑے اور خانگی پریشانیوں اور مشکلات کی وجہ سے وہ بچہ پیدا کرنا نہ چاہتے ہوں یا عورت اپنے حسن و خوبصورتی اور جمال کو قائم اور دری پار کرنے کے لئے ابھی بچہ کی پیدائش نہ چاہتی ہو یا آدمی اپنی آمدنی کے محدود وسائل کے باعث اپنی اولاد کی صحیح تربیت اور نشوونما کے لائق اپنے آپ کو نہیں پاتا ہو یا جن عورتوں کے بچے آپریشن سے ہوتے ہوں تو ان کو آپریشن کی تکلیف سے بچانا مقصود ہو تو ان تمام صورتوں میں برتح کنٹرول پر عمل کرنا شرعی لحاظ سے جائز ہے۔ اور اس سلسلہ میں بچہ کی پیدائش سے اجتناب و احتراز اور بچنے کے جو طریقے اختیار

- کے جاتے ہیں ان میں مندرجہ ذیل طریقے شرعی طور پر جائز ہیں مثلاً
- 1- جماع کے وقت عزل کرنا (ان کی تشریع اور گزرچکی ہے)۔
 - 2- چھلہ یعنی لوپ (Loop) کا استعمال کرنا۔
 - 3- ساٹھی (Condom) کا استعمال کرنا۔
 - 4- کیمیاوی اشیاء (Chemical Methods) وغیرہ مثلاً مووم جیلی اور کریم وغیرہ کا استعمال۔
 - 5- ڈایافرام۔

لیکن یہ مندرجہ بالا صورتیں اس وقت جائز ہیں جب میاں بیوی دونوں اس پر راضی ہوں کیونکہ جماع میں لذت اور اولاد کا حصول دونوں کا حق ہے جب کہ ان صورتوں میں جزوی طور پر اپنے حق سے دستبرداری ہے کیونکہ اس میں کم لذت کا حصول ہے۔ لہذا ایسی حالت میں یہ تمام صورتیں اسی وقت جائز ہوں گی جب دونوں میاں بیوی باہم رضامندی سے اپنے اپنے حق سے دستبردار ہونے کے لیے تیار ہوں۔

سوائے ان صورتوں کے جن میں عورت کی جان کو شدید بیماری اور نقصان کا اندر یشہ ہو اس وقت شوہر کی رضامندی کی ضرورت نہیں بلکہ اس صورت میں تو جان بچانے کی خاطر برتحہ کنٹرول پر عمل کرنا ضروری اور واجب ہو گا بلکہ اس صورت میں تو نل بندی (Tubal Ligation) کی بھی اجازت ہے۔ اس صورت میں عورت کا آپریشن کر کے ہمیشہ کے لئے بچہ پیدا کرنے کی صلاحیت ختم کر دی جاتی ہے۔ یہ صورت وہ ہے جس کی عام طور سے شریعت میں اجازت نہیں لیکن اگر بچہ کی پیدائش کی وجہ سے عورت کی جان کو خطرہ لاحق ہو تو اس صورت میں شرعی لحاظ سے اس آپریشن کے ذریعہ برتحہ کنٹرول کرنے کی اجازت ہے۔

دلائل جواز

برتحہ کنٹرول کی جو صورتیں اوپر ذکر کی گئی ان کے جواز کی دلیل مندرجہ ذیل احادیث شریفہ ہیں جن میں عزل کی آنحضرت ﷺ اور صحابہ کرام سے اجازت ثابت ہوتی ہے۔

عزل اسے کہتے ہیں کہ بیوی سے صحبت کے دوران انزال کے وقت عضو مخصوص کو باہر کر لیا جائے تو چونکہ یہ بھی برتحہ کنشروں کی ایک صورت ہے جو حضور ﷺ کے زمانے میں راجح تھی اور حضور ﷺ نے اس کی اجازت بھی عطا فرمائی تھی لہذا اس سے ثابت ہوا کہ برتحہ کنشروں مع مذکورہ بالاتمام صورتوں کے شرعی لحاظ سے جائز ہے۔

عن عطاء سمع جابر رضي الله عنه قال كنا نعزل و القرآن ينزل۔

عطاء کا بیان ہے کہ میں نے حضرت جابر رضي الله عنه کو فرماتے ہوئے سنائے کہ جب قرآن حکیم نازل ہو رہا تھا تو ہم عزل کیا کرتے تھے۔

و عن عمر و عن عطاء عن جابر قال كنا نعزل على عهد النبي صلى الله عليه وسلم والقرآن ينزل۔

دوسری روایت میں آتا ہے کہ حضرت جابر رضي الله عنه نے فرمایا کہ نبی کریم ﷺ کے مبارک زمانہ میں ہم عزل کرتے حالانکہ قرآن مجید نازل ہو رہا تھا یعنی قرآن میں اس کی ممانعت کا حکم نازل نہیں ہوا جب کہ مسلم شریف کی روایت میں ہے کہ میں ایسا کرنے سے حضور اکرم ﷺ نے منع نہیں فرمایا۔

عن جابر رضي الله عنه ان رجالا اتي رسول الله صلى الله عليه وسلم فقال ان لي جارية هي خادمنا و سانيتها و أنا أطوف عليها و أنا أكره ان تحمل فقال اعزل عنها ان شئت فإنه سياتيها ما قدر لها فلبت الرجل ثم أتاه فقال ان الجارية قد حبلت فقال قد أخبرتك انه سياتيها ما قدر لها۔

”حضرت جابر رضي الله عنه سے روایت ہے کہ ایک شخص حضور اکرم ﷺ کی خدمت میں حاضر ہوا اور کہنے لگا کہ میری ایک باندی ہے جو ہمارے گھر کا کام کا ج کرتی ہے اور پانی لاتی ہے اور میں اس سے مباشرت بھی کرتا ہوں اور

اس کے حاملہ ہونے کو ناپسند کرتا ہوں آپ ﷺ نے فرمایا اگر تم چاہو تو اس سے عزل کرو لیکن جو تقدیر میں لکھا ہے وہ ہو کر رہے گا۔ چنانچہ کچھ دنوں کے بعد وہ شخص آیا اور کہنے لگا کہ باندی حاملہ ہو گئی ہے تو آپ ﷺ نے فرمایا کہ میں نے تو تم سے پہلے ہی کہا تھا کہ جو تقدیر میں ہونے والا ہے وہ ہو جائے گا۔ (مسلم کتاب النکاح باب العزل ج 3 ص 877)

قال رسول الله صلى الله عليه وسلم لو ان الماء الذي يكون منه الولد صب على صخرة لاخروج الله منها ولدا ول يجعلن الله تعالى نفسا هو خالقها۔

”حضرت انس رضی اللہ عنہ سے روایت ہے کہ ایک شخص نے حضور اکرم ﷺ سے عزل کے بارے میں سوال کیا تو آپ نے فرمایا جس پانی سے بچ پیدا ہونا ہے اگر تم اس کو پھر پر بھی ڈال دو گے تو اللہ تعالیٰ اس سے بھی بچ پیدا کر دے گا۔“

(مندادہم، صحیح ابن خزیمۃ، مندبزاز، کشف الغمہ، جلد 2 ص 78)

نهی عن العزل عن الحرۃ الا باذنها۔

”کہ حضرت عمر رضی اللہ عنہ سے روایت ہے کہ آزاد عورت سے اس کی اجازت کے بغیر عزل سے منع کیا گیا ہے۔“ (مندادہم، سنن ابی ماجہ)

- تستامر الحرۃ فی العزل ولا تستامر الامۃ السریة فان كنت تحت حرف علیہ ان يستامرها۔

”حضرت ابن عباس رضی اللہ عنہما سے روایت ہے کہ آزاد عورت سے عزل میں اجازت لی جائے اور باندی سے اجازت نہ لی جائے اور اگر باندی آزاد مرد کے نکاح میں ہو تو اس پر لازم ہے کہ اس سے عزل کی اجازت ہے۔“

(مصنف عبدالرزاق، کشف الغمہ ج 2 ص 78)

ان مندرجہ بالا احادیث کی روشنی میں ثابت ہوا کہ عزل کرنا عورت کی رضامندی سے جائز ہے اور آنحضرت ﷺ اور صحابہ کرام سے عزل کی اجازت ثابت ہے۔ یہی امام اعظم ابو حنیفہ و امام مالک اور امام احمد بن حنبل کا نہ ہب ہے۔ فقه حنفی کی معتبر کتاب ہدایہ میں بھی اختلاف کا یہی نہ ہب بیان کیا گیا ہے (ہدایہ مع فتح القدیر، علامہ ابو الحسن مرغینانی ج 8 ص 472-473) چونکہ عزل برتح کنٹرول کی صورت ہے جب عزل احادیث کی روشنی میں اور اقوال فقہاء سے ثابت ہو گیا تو برتح کنٹرول کا جواز بھی یقیناً ثابت ہو گیا۔

ناجائز طریقے

برتح کنٹرول کے مندرجہ بالاطریقوں کے علاوہ کچھ طریقے ایسے ہیں جن کی شریعت نے برتح کنٹرول کی مندرجہ بالاصورتوں میں بھی اجازت نہیں دی ان کی تفصیل یہ ہے۔

1- نس بندی (Vasec Tomy)

یعنی مرد کا آپریشن کر دینا کہ جس سے مرد میں بچہ پیدا کرنے کی صلاحیت ہی ختم ہو جائے اس طریقہ پر عمل کرتے ہوئے برتح کنٹرول کی کسی بھی صورت کی شریعت نے اجازت نہیں دی۔ اس کی دلیل یہ حدیث مبارکہ ہے۔

انہ سمع سعد بن ابی وقار رضی اللہ عنہ یقول ازاد
عثمان بن مظعون رضی اللہ عنہ یتبتل فنهاد رسول اللہ
صلی اللہ علیہ وسلم و لو جاز له ذالک لاختصينا۔

”حضرت سعد بن ابی وقار رضی اللہ عنہ فرماتے ہیں کہ حضرت عثمان بن مظعون رضی اللہ عنہ نے عورتوں سے علیحدگی کا ارادہ کیا تو حضور ﷺ نے ان کو ایسا کرنے سے منع فرمادیا اور اگر آپ ان کو اجازت دے دیتے تو ہم سب خصی ہو جاتے۔“

(صحیح مسلم کتاب النکاح باب استحباب النکاح ج 2 ص 781)

اس حدیث سے معلوم ہوا کہ آپ پریش وغیرہ کے ذریعے مرد کو اپنی قوت مردانگی ختم کرنے کی اجازت نہیں۔ برتحہ کنٹرول کا یہ طریقہ شرعی طور پر جائز نہیں ہے۔ عورت کی نال بندی بھی اسی حکم میں آتی ہے اور وہ بھی جائز نہیں۔

2- جماع نہ کرنا

برتحہ کنٹرول کا طریقہ بھی ہے کہ یہوی سے علیحدہ رہا جائے اور اس سے صحبت و مجامعت نہ کی جائے لیکن ابھی اور جو حدیث گزری ہے اس سے معلوم ہوتا کہ یہ طریقہ بھی ناجائز ہے کیونکہ جب حضرت عثمان بن مظعون رضی اللہ عنہ نے عورتوں سے علیحدگی کی اجازت چاہی تو آپ ﷺ نے ان کو منع فرمادیا لہذا ثابت ہوا کہ یہ صورت بھی ناجائز ہے۔ عقل بھی یہی کہتی ہے کہ جب جماع نہیں کرے گا تو پھر شادی کا مقصد فوت ہو جائے گا۔

3- استقطاب

یعنی حمل گرانا برتحہ کنٹرول کی ایک یہ بھی صورت ہے کہ عورت کے پیٹ میں جو حمل ہے اس کو آپ پریش یادداویں کے ذریعہ گرا دیا جائے۔ اس کی دو صورتیں ہیں پہلی صورت تو یہ ہے کہ استقرار حمل کے چار ماہ بعد گرا ایسا جائے اور دوسری صورت یہ ہے کہ چار ماہ ہونے سے پہلے گرا ایسا جائے اور حم کو صاف کرایا جائے پہلی صورت ناجائز ہے اور دوسری جائز ہے۔

دلیل صورت اولیٰ

پہلی صورت کے ناجائز ہونے کی دلیل یہ ہے کہ حدیث مبارک کی رو سے چار ماہ بعد ایک بچہ بن جاتا ہے اور جان پڑ جاتی ہے لہذا ایسی صورت میں اس کا حمل گرانا ایک بچہ کو قتل کرنا شمار ہو گا جب کہ قرآن پاک میں صاف طور پر قتل اولاد اور کسی بھی آدمی کے قتل کرنے کی سخت ممانعت آئی ہے لَا تَقْتُلُوا أُولَادَكُمْ حَشِيَّةً إِمْلَاقٍ (الاسراء: 31) جو آیت پہلے گزری ہے وہ اس پر نص صریح ہے لہذا یہ صورت ناجائز ہے جب کہ چار ماہ بعد مکمل بچہ بن جانے اور اس میں روح پڑ جانے پر یہ حدیث مبارک دلیل ہے۔

قال عبد الله حدثنا رسول الله صلى الله عليه وسلم و

هوا الصادق المصدوق قال ان احد کم يجمع حلقة في
بطن امه اربعين يوما نطفة ثم يكون علقة مثل ذالك ثم
يكون مضغة مثل ذالك ثم يبعث الله ملكا و يوم باربع
كلمات و يقال له اكتب عمله و رزقه و اجله و شقى او
سعيد ثم ينفح فيه الروح -

”حضرت عبد الله بن مسعود رضي الله عنه فرماتے ہیں کہ رسول الله ﷺ نے فرمایا
اور آپ بہت سچے ہیں کہ تمہارا نطفہ اپنی ماں کے پیٹ میں چالیس دن رہتا ہے
پھر اللہ تعالیٰ اس کو جما ہوا خون بنادیتا ہے پھر چالیس دن بعد اللہ تعالیٰ اس کو گوشت
کا لوحہ بنادیتا ہے پھر چالیس دن بعد اللہ تعالیٰ ایک فرشتہ بھیجتا ہے اور اس کو حکم دیتا
ہے کہ اس کا رزق، اس کی موت، اس کا شقی یا سعید ہونا لکھ دو پھر اس میں روح
پھونک دی جاتی ہے۔“ (صحیح بخاری جلد اول صفحہ 456)

ایسی صورت کے متعلق ابن تیمیہ نے اس کی حرمت پر اجماع کا قول کرتے ہوئے لکھا ہے۔

اسقاط حمل حرام با جماع المسلمين وهو من الواد
الذى قال تعالى و اذا الموعودة سلت باى ذنب قتلت -

اسقاط حمل کے حرام ہونے پر مسلمانوں کا اجماع ہے اور وہ اسی زندہ درگور
کرنے کے حکم میں داخل ہے جس کے بارے میں اللہ تعالیٰ نے فرمایا کہ
قیامت کے دن زندہ درگور کی جانے والی معصوم بچیوں سے پوچھا جائے گا کہ
آخر تمہیں کس جرم میں قتل کیا گیا تھا۔ (فتاویٰ ابن تیمیہ جلد 4 صفحہ 218)

لیکن اس اسقاط کے حرام ہونے کے باوجود اگر کوئی ایسی خطرناک صورت پیدا ہو گئی ہے
کہ حمل برقرار رکھنے کے باعث عورت کی ہلاکت یقینی ہو تو ایسی صورت میں چار ماہ بعد بھی
اسقاط جائز ہو گا کیونکہ اس صورت میں بچہ کی زندگی ظہی ہے جب کہ ماں کی جان اور زندگی یقینی
ہے لہذا ماں کی جان اور اس کی زندگی کو ترجیح دیتے ہوئے چار ماہ بعد بھی اسقاط جائز ہو گا۔

دلیل صورت ثانیہ

چار ماہ سے پہلے اگر اسقاط کرایا جائے تو یہ جائز ہو گا کیونکہ اس وقت تک وہ بچہ نہیں بنتا بلکہ محض نطفہ ہوتا ہے جس کا آپریشن کے ذریعہ صاف کرانا بالکل ایسا ہی ہے جیسے عزل کے ذریعہ نطفہ کا ضائع کرنا جب عزل کی اجازت احادیث سے ثابت ہو گئی (سابقہ اور اراق میں) تو اس صورت کا جواز بھی خود بخود ثابت ہو جائے گا کیونکہ یہ کسی جاندار کا قتل تو نہیں ہے اس لیے کہ ابھی جان نہیں پڑی الہذا یہ ایک بے جان پانی یا الوہڑے کا ضائع کرنا ہے جس کا شمار قتل اور موادت یعنی زندہ درگور کرنے میں ہرگز نہیں ہو سکتا۔ چنانچہ اس پر یہ حدیث مبارک شاہد ہے۔

”كانت لنا جوارى و كنا نعزل فقالت اليهود ان تلك المؤودة الصغرى فسئل رسول الله صلى الله عليه وسلم فقال كذبت اليهود لو اراد الله خلقه لم تستطع رده“ - حضرت جابر رضي الله عنه او حضرت ابو هريرة رضي الله عنه سے روایت ہے کہ ہمارے پاس لوٹیاں تھیں جن سے ہم عزل کرتے تھے یہودیوں نے کہا کہ یہ زندہ درگور کرنے کی چھوٹی صورت ہے پھر حضور ﷺ سے اس بارے میں پوچھا گیا تو آپ ﷺ نے فرمایا کہ یہودی جھوٹ بولتے ہیں اگر اللہ تعالیٰ پیدا کرنا چاہے تو تم اس کو روک نہیں سکتے۔ (جامع ترمذی، سنن نسائی)

اس حدیث سے معلوم ہوا کہ عزل یعنی نطفہ کا ضائع کر دینا یہ قتل اور موادت میں شمار نہیں ہو گا۔ تو چونکہ چار ماہ سے قبل کا اسقاط یہ بھی ایک طرح کا عزل ہے یعنی محض نطفہ کا ضائع کرنا ہے الہذا حدیث بالا کی رو سے یہ بھی جائز ہو گا اور اس کا قتل اور موادت میں شمار نہیں کیا جائے گا اسی لیے علامہ ابن حجر عسقلانی رحمۃ اللہ علیہ فرماتے ہیں۔

وينزع من حكم العزل حكم معالجة المرأة اسقاط
النطفة قبل نفح الروح فمن قال بالمنع هناك ففي هذا
اولى و من قال بالجواز يمكن ان يتحقق به هذا و يمكن

ان يفرق بانه اشد لان العزل لم يقع فيه تعاطى السبب و
معالجة السقط تقع بعد تعاطى السبب ويلتحق بهذه
المسئله تعاطى المرأة ما يقطع الحبل من اصله وقد
افتى بعض متاخرى الشافعية بالمنع وهو مشبكل على
قولهم باباحة العزل مطلقاً۔

”روح پھونکنے سے پہلے عورت نطفہ کے اخراج کے لیے جو علاج کرتی ہے اس
کے حکم کو عزل پر قیاس کیا جاسکتا ہے جو فقهاء عزل کو منع کرتے ہیں وہ اس کو
بطریق اولیٰ منع کرتے ہیں اور جو عزل کو جائز کہتے ہیں وہ ممکن ہے اس کو بھی جائز
قرار دے دیں اور یہ بھی ممکن ہے کہ وہ اس میں فرق کریں کہ عزل میں کسی خارجی
سبب کا داخل نہیں جب کہ استقطاب میں خارجی اسباب کا داخل ہے اور جو عورت میں
سرے سے حمل ساقط کر دیتی ہیں اس کو بھی اس پر قیاس کیا جاسکتا ہے۔ بعض
متاخرین شافعیہ نے استقطاب کو ناجائز کہا ہے لیکن جب وہ عزل کو مطلقاً جائز کہتے
ہیں تو استقطاب کو ناجائز قرار دینا مشکل ہو گا۔

(فتح الباری، ابن حجر عسقلانی ج 9 ص 310)

علامہ حسن بن منصور نے فتاویٰ قاضی خان میں اگر چہ اپنی ذاتی رائے اس کی مخالفت میں
دی ہے لیکن دیگر فقهاء کی جو رائے نقل کی ہے اس سے بھی اس صورت کا جواز ثابت ہوتا ہے، وہ
لکھتے ہیں ”و اذا سقط الولد بالعلاج قالوا ان لم يستثن شئی من خلقه لا قائم“۔

جب عورت علاج کے ذریعے پیٹ کو صاف کرائے تو اس مسئلہ میں فقهاء نے یہ کہا ہے
کہ اگر بچہ کی بناوٹ ظاہر نہیں ہوئی تو کوئی حرج نہیں (فتاویٰ قاضی خان علی ہامش البندیہ ج 3
ص 410)۔ بہر حال ثابت یہ ہوا کہ استقطاب کی یہ صورت بھی جائز ہے۔ واللہ اعلم بالصواب۔

کتابِ رشد وہدایت کی ہمہ کیر آفاقی تعلیمات کو عام کرنے کے لئے
نور و سرور اور جذبہ حب رسول اللہ ﷺ پر مبنی آیات احکام کی مفصل وضاحت
اردو زبان میں پہلی مرتبہ

تفسیر احکام القرآن

مفسر قرآن، علامہ مفتی محمد جلال الدین قادری

آیات احکام کا مفصل لغوی و تفسیری حل امہات کتب تفسیر کی روشنی میں
مفسرین کی تصریحات کے مطابق پیش کیا گی۔

اس لئے یہ کتاب طلباء، علماء، وکلاء، ججز

اور عوام و خواص کے لئے قیمتی سرمایہ

آج ہی طلب فرمائیں

ضیاء القرآن پبلی کیشنز

لاہور۔ کراچی۔ پاکستان

خوشخبری

معروف محدث و مفسر حضرت علامہ قاضی محمد ثناء اللہ پانی پتی رحمۃ اللہ علیہ کا عظیم شاہکار

تفسیر مظہری

جلد 10

جس کا جدید، عام فہم، سلیس اور مکمل اردو ترجمہ "ادارہ ضیاء المصنفین بھیرہ شریف" نے اپنے نامور فضلاء جناب الاستاذ مولانا ملک محمد بوستان صاحب جناب الاستاذ سید محمد اقبال شاہ صاحب اور جناب الاستاذ محمد انور مکھالوی صاحب سے اپنی نگرانی میں کر دایا ہے۔ چھپ کر منظر عام پر آچکی ہے۔ آج ہی طلب فرمائیں


ضیاء القرآن پبلی کیشنر لاہور، کراچی - پاکستان

فون:- 042-7238010 - 042-7221953 - 7220479 فکس:-

042-7247350-7225085

021-2212011-2630411

اہل علم کیلئے عظمی علمی پیشکش



آیات احکام کی تفسیر تشریح پر مشتمل عصر حاضر کے لیگانہ روزگار اور معتبر عالم دین

حضرت علامہ سید سعادت علی قادری کے
قلم سے نکلا ہوا عظیم علمی شاہکار

یَا أَنْجِبَ الَّذِينَ أَمْنَوْا

۲ جلدیں

خصوصیات

۱۔ زندگی کے تمام شعبوں اور عصر حاضر کے جملہ سائل کا حل

۲۔ متلاشیان علم کے لئے ایک بہترین علمی ذخیرہ

۳۔ مقررین و اعظیم کیلئے بیش قیمت خزانہ

۴۔ ہر کھر کی ضرورت اور ہر فرد کیلئے یکساں مفید

**آج ہی طلب
خواہیں**

ضیاء المُتَّشَدِّران پبل کویشنز

لاہور - کراچی ۔ پاکستان

خوشخبری

مشہور و معروف محدث و مفسر حضرت امام حافظ عباد الدین ابن کثیر رحمۃ اللہ علیہ

کاظم شاہ کار

تفسیر ابن کثیر

4 جلد

جس کا جدید اور مکمل اردو ترجمہ ادارہ خیاء المصنفین بھیرہ شریف نے اپنے نامور فضلاء

مولانا محمد اکرم الازہری، مولانا محمد سعید الازہری اور

مولانا محمد الطاف حسین الازہری سے اپنی نگرانی میں کروا دیا ہے۔

چھپ کر منظر عام پر آچکی ہے۔ آج ہی طلب فرمائیں۔

خیاء القرآن پبلی کیشنر لالہور، کراچی - پاکستان

فون:- 042-7221953 - 7220479 فیکس:- 042-7238010

042-7247350-7225085

021-2212011-2630411

